

امر جليل

مختار

روشنی

ٲيون وجود

(ڪهاڻيون)

امر جليل

روشنی پبلیکیشن
کنڊیارو
1998ع

Roshni Book No. 135

ڪتاب جو نالو: ٽيون وجود (ڪهاڻيون)
ليکڪ: امر جليل

ڇاپو پنجنون: © روشني 1998ع

ڪمپوزنگ: حبيب قادر قريشي

روشني ڪمپوزرس، حيدرآباد.

ڇپيندڙ: فائين ڪميونيڪيشن، حيدرآباد.

ڇپرائيندڙ: روشني پبليڪيشن، ڪنڊيارو، سنڌ

TIYON WAJOOD

(Short Stories)

by: Amar Jaleel

Composed by: Habib Qadir Qureshi.

Roshni-Composers, Hyderabad

Printed by: Fine Communication, Hyderabad, Sindh.

Published by: Roshni Publication, Kandiaro


5th Edition © Roshni 1998

انتساب

تو خوابن کان تعبیر، مسافرن کان منزل ۽ آئيندي کان اُميد کسي
ورتي آهي. تون زندگيءَ جو دشمن آهين. تون روشنيءَ جو دشمن
آهين. تون سچ ۽ سونهن جو دشمن آهين. خدا توکي تمام ڊگهي
رسي ڏيئي ڇڏي آهي.

اِصر جليل

هي صفحو اصل ڪتاب ۾ خالي ڇڏيل هئو. .



فهرست

7	= امکان جي سرحد
13	- دل جي ڳالهه
16	1. پنجنين موسم
24	2. پکي
28	3. قربان علي ڪنگلي جو روح
43	4. هڪ دل جي اڪيلائي
63	5. غلام
83	6. حياتي وه وڌو آهي
92	7. منهنجو پٽ مهدي
109	8. ڏند ڪٿا
111	9. منهنجي نصيب ۾ تون نه آهين
129	10. ٽيون وجود

امڪان جي سرحد

ڪتاب ”ٽيون وجود“ جي نئين ايڊيشن لاءِ مهاڳ ۾ ڪجهه لکڻ کان اڳ اوهان جي هڪ غلطفهمي دور ڪرڻ ضروري سمجهان ٿو. ايهام لاشعوري طور تي مون کي وڻندو آهي. ڏاڍو پراسرار، ۽ معائن سان ڀريل پندار لڳندو آهي. اظهار ۾ ايهام لاءِ مون ڪڏهن به شعوري ڪوشش نه ڪئي آهي. ايهام منهنجي زير اثر نه آهي. مان ايهام جي زير اثر نه آهيان. ڪجهه عهدنامن تي اسين صحيح اڳ ۾ ڪري ڇڏيندا آهيون، پڙهندا بعد ۾ آهيون. ڇاهڻ جي باوجود اسين عهدنامي ۾ ڪابه تبديلي آڻي نه سگهندا آهيون. عهدنامي ۾ تبديليءَ کي مان مناسب نه سمجهندو آهيان. تبديليءَ تي عهدنامي کان انحراف کي مان ترجيح ڏيندو آهيان.

ڪو شهر اجنبی محسوس ٿئي ته ڇڏي ڏجي، فاتح وانگر ڊاهي پٽ نه ڪجي. تشخص سان دشمني ڪڏهن به پائدار دوستيءَ جو سبب ٿي نه سگهندي آهي. جاگرافي انسان جي وس ٿي سگهندي آهي، تاريخ نه. تاريخ پنهنجن روين جو تعين پاڻ ڪندي آهي. ڪنهن کان اجازت نه گهرندي آهي. منهنجو الميو اهو آهي، جو جڏهن شهر اجنبی ۽ اوڀرو محسوس ٿيو، مان شهر ڇڏي نه سگهيس. ڪنهن فاتح وانگر شهر کي ڊاهي پٽ ڪري نه سگهيس. رام باغ جو نالو آرام باغ رکي نه سگهيس. شهر ڇڏي رڻ جو راهي ان ڪري ٿي نه سگهيس جو ڳولڻ وارن صحرائن مان تيل ڪڍي ورتو. مجنون مٿي ۾ واري وجهي شهر موٽي آيو. پاڻ سان، پنهنجي وجود ۾ سڄو سمورو صحرا لڪائي ڪٺي آيو. شهر ۾ کيس ليليٰ جا پٽ، پوٽا، ڏهٽا مليا، پر کيس ليليٰ نه ملي. اسين شهرن ۾ رهون، يا وڃي ريگستان وسايون، ڳالهه اسان لاءِ ساڳي آهي. رُچ جي اُچ منرل (Mineral) واٽر جي بوتل سان نه. لهندي آهي.

عقل وارا گوشي نشينيءَ کي عبادت جو درجو ڏيئي، پنهنجي پنهنجي عبادتگاهه کولي ويهي رهيا. ڪنهن کي گيان ڏنائون، ڪنهن کي ديان

ڏٺائون. ناستڪ کي آستڪ، ۽ گمراهه کي راهه ٿي آندائون. پر، مجنونءَ کي ليليٰ جو ڏس ڏيئي نه سگهيا. پٿر هڻي مجنونءَ تي پنهنجي پنهنجي عبادتگاهن جا در بند ڪري ڇڏيائون.

ڇا رکيو آهي انهن ڳالهين ۾! جيڏانهن پورب پند، تيڏانهن آئون نه وڃڻو - هيءُ هنن جو هنڌ، منهنجو هنڌ هنگلاج ۾. ضروري سمجهان ٿو ته اوهان جي غلطفهمي دور ڪري ڇڏيان.

ڪتاب ”ٽيون وجود“ مون نه لکيو آهي. ڳالهه کي هڪدم نامعقول سمجهي رد نه ڪريو. يقين ڪريو، مان هن ڪتاب جو مصنف نه آهيان. منهنجو عمل دخل فقط ايترو آهي جو منهنجي نئين وجود کان جيڪي ڪهاڻيون اڌ ۾ رهجي ويون هيون، انهن ڪهاڻين کي مون هٿ ۾ کنيو. منقطع سلسلي کي جوڙيو. هيٺيت کي زمان، مڪان، ۽ تاريخ جو حوالو ڏنو. ڪجهه جملن جو اضافو ڪيو. اوچتو سلسلو ٽٽي پيو. ڪابه ڪهاڻي مڪمل ٿي نه سگهي. آڌ ۾ ڇڏيل ڪهاڻيون آڌ ۾ رهجي ويون. ڪابه ڪهاڻي پنهنجي حتمي اختتام کي پهچي نه سگهي. هميشه کان، ازل کان ايئن ٿيندو رهيو آهي، ۽ ابد تائين ائين ئي ٿيندو رهندو. آڌ ۾ رهجي ويل ڪهاڻيون آڌ ۾ رهجي وينديون. تڪميل کي ڪوبه مفهوم ملي نه سگهندو. ماڻهو تڪميل جي لفظ جو انت لهي نه سگهندا.

امڪان جي سرحدن کان اڳتي ناممڪن ۾ ممڪن کي تلاش ڪرڻ وارن لاءِ تعزيرات تيار ٿيندا آهن. فنا ۾ بقا کي ڳولڻ وارن لاءِ جستجوءَ جون راهون دردناڪ عذاب وانگر دشوار ۽ مشڪل ٿي پونديون آهن. ڪهاڻيون تڪميل تائين پهچي نه سگهنديون آهن. عدالت ۾ اڻٽي تي اتصاف جي پڳ ٻڌي ويهڻ وارا جج فنا ۾ بقا جي متلاشين کي قيد ۽ موت جون سزائون نه ڏيئي سگهندا آهن، پر آڌ ۾ رهجي ويل ڪهاڻي مڪمل ڪري نه سگهندا آهن. تلوار سان سِرُ لاهي ڇڏڻ سولو آهي. پر، ڪپيل سِرَ کي ٻيهر جسم سان جوڙي، آڌ ۾ رهجي ويل ڪهاڻيءَ کي مڪمل ڪرڻ ڏاڍو ڏکيو آهي. تسلسل جي بند درن کي کولڻ لاءِ امڪان جي سرحد پار ڪرڻي پوندي آهي. ”ٽيون وجود“ احساس آهي. تصوف وانگر محسوس ته ڪري سگهيو آهي، پر سمجهائي نه سگهيو آهي. ظاهر اسان جو پهريون وجود آهي. انسان

جي مڪمل توجهه جو مرڪز آهي. پاڻ کي سينگارڻ، سنوارڻ، عطر عناير هڻي پاڻ کي قبول ڪرائڻ جو عارضي عنصر آهي. بي بقا علامت آهي. بم ڦاٽو، جنگهه ڪپجي ويس، باقي بچيل ڄمار منڊڪاڻي پيو هلندو. هڪ اک ويس ته ڪاڻو. ٻئي اکيون ويس ته نايينو. فالج ٿيس ته لولو. ڪجهه عرصي کان پوءِ مٿي جا وار ڪرنس ته ٺوڙهو. منهن گهنججي چوهاري جهڙو ٿي وڃيس. سلپ ڊسڪ ٿي پويس ته ڪپو. پر، تڏهن به ڪروڙين سالن جي تاريخ ۾ انسان کي سڀ کان وڌيڪ پنهنجو ظاهر وجود وڻندو آهي. هو پنهنجي سڄي ڄمار ظاهري وجود کي سينگارڻ، سنوارڻ ۾ گذاري ڇڏيندو آهي. پنهنجي ظاهري وجود جي هيٺ ويهارڻ لاءِ انسان پنهنجن ظاهري قوتن جي نماءَ جو محتاج ٿي پوندو آهي. بي انتها دولت، بنگلا، پڇيرو ۽ لينڊڪروزر، هواڻي جهاز ۽ هٿيار، نوڪر ۽ چاڪر، ڪرائي جا قاتل، ڌاڙيلن ۽ ڪُٽن جي لوءِ، ۽ ايوان اقتدار ۾ سندس گونج! دهشت ۽ دڊهو! سڄي ڄمار جي جدوجهد جو محور، ظاهر!

جنهن ظاهري وجود کي ٺاهڻ، اُڀارڻ ۽ اڳتي وڌائڻ لاءِ انسان سڄي عمر داؤ تي لڳائي ڇڏيندو آهي، سو وجود بندوق جي گولي، ۽ خنجر جي گهاٽو جي سَٽ سهي نه سگهندو آهي. کيس گردن ٽوڙ بخار، ڪينسر، يا دل جو دورو ڏاهي ڏير ڪري ڇڏيندو آهي. بي بقا، بي معنيٰ ۽ خسيس هئڻ جي باوجود انسان ازل کان پنهنجي ظاهر سان محبت ڪئي آهي، پنهنجي ظاهر سان عشق ڪيو آهي، پنهنجي ظاهر جو نماءَ ڪيو آهي. هن ذهني طور ڪڏهن به قبول نه ڪيو آهي، ته اسان جو ظاهري وجود عارضي آهي، ڪمزور آهي، ناقص آهي. اسان جو پهريون وجود بي بقا آهي.

ٻيو وجود، باطن جڏهن پهرين وجود جو زبردست ٿي پوندو آهي، تڏهن انسان تاريخ ۾ لکڻ لاءِ پنهنجا خوني داستان ڇڏي ويندو آهي. هو چنگيز، هٽلر ۽ هلاڪو ٿي پوندو آهي. هو مومٽار هٿيار ۽ ايٽم بم ٺاهي ملڪان ملڪ تباهيءَ جو ڪارڻ ٿي پوندو آهي. هو مذهب، عقيدو ۽ نسل جي نالي ۾ شهر برباد، ۽ وسنديون ويران ڪري ڇڏيندو آهي. انسان مڪمل يقين سان انڪري پڻ لاءِ عذاب جو سبب ٿي پوندو آهي ڇو هو پاڻ کي حق ۽ صداقت جو دائي، ۽ پڻ کي پٽڪيل ۽ پليل سمجهندو آهي. هو هميشه ٻاڻ

کي صحيح، ۽ ٻين کي غلط سمجهندو آهي. هو جڏهن پنهنجي ليکي دنيا کي سڌارڻ ۽ ڏنگي کي سبق سيکارڻ جو ٺيڪو کڻي وٺندو آهي، تڏهن دنيا ۾ وڏي گڙهڙ پيدا ڪري وجهندو آهي.

ڪجهه انسانن جو باطن، سندن ٻيو وجود، سندن پهرين وجود، ظاهر جو ساٿ نه ڏيندو آهي. ائين به ٿيندو آهي جو ڪجهه عرصي تائين ساٿ ڏيڻ کان پوءِ ٻيو وجود، پهرين وجود خلاف بغاوت ڪندو آهي. آگاهيءَ جا بند در ڪڏهن به کلي سگهندا آهن. پر، جڏهن به کلندا آهن، تڏهن ظاهر کي باطن جي ماتحت ڪري ويندا آهن. ڪڏهن ڪڏهن ائين به ٿيندو آهي جو ظاهر ۽ باطن جي وچ ۾ جنگ شروع ٿي پوندي آهي، ۽ انسان کي مرڻ گهڙي تائين ولوڙيندي رهندي آهي. ٻن وجودن جي جنگ ۾ انسان ذاب ٿي ويندو آهي.

منهنجو ارادو سمجهائڻ يا سمجهائي ڏيڻ جو نه آهي. ڪنهن پيراگراف ۾ لکي آيو آهيان ته ٽيون وجود احساس آهي. تصوف وانگر ٽئين وجود کي محسوس ڪري سگهيو آهي، پر سمجهائي نه سگهيو آهي. تنهنڪري ٽئين وجود بابت مان ڪابه سمجهائي نه ڏيندس. مان فقط پنهنجي ڳالهه ڪندس.

منهنجي لاءِ ٽيون وجود احساس آهي، ۽ عقيدو به آهي. ازل کان ڪائنات جو سمورو ڪاروبار تسلسل سان هلي رهيو آهي ۽ ابد تائين هلندو رهندو. وچ ۾ جيڪي ڪجهه ٿيندو رهيو آهي. سو اوچتو ۽ اچانڪ نه ٿيو آهي. سو سمورو لقاءِ ابدي تسلسل جو حصو آهي. راکيت ۽ ميزائيل لکين سال اڳ ٺاهيل پهرين تير جي توسيع آهن. اڄ جي تحرير هزارين سال اڳ غارن ۾ ٺاهيل شڪيلن جو تسلسل آهي.

مون اڄ جيڪا ڪهاڻي لکي آهي، سا اصل ۾ اڳ ٻئي ڪنهن ليکڪ لکي هئي، ۽ اڌ ۾ رهجي ويئي هئي. مان به ڪهاڻيءَ کي مڪمل ڪري نه سگهيو آهيان. ڪهاڻي اڌ ۾ رهجي ويئي آهي. مون کان پوءِ، گهڻو پوءِ، ٻيو ڪو ليکڪ مون کان اڌ ۾ رهجي ويل ڪهاڻي هٿ ۾ کڻندو، مڪمل ڪرڻ جي ڪوشش ڪندو، پر مڪمل ڪري نه سگهندو. هڪ ئي ڪهاڻيءَ کي وراڻي وراڻي لکڻ، ۽ تڪميل جي مرحلن تائين پهچائڻ وارا اسين ليکڪ هڪ ٻئي لاءِ ٽيون وجود آهيون. اسين گذري ويل وقت ۾ ليئو ڀائي هڪٻئي کي ڏسي وٺندا آهيون. اسين حال ۾ هڪ ٻئي جي موجودگي محسوس ڪري

سگهندا آهيون. اسين مستقبل ۾ پنهنجي ٽئين وجود لاءِ نامڪمل ڪهاڻيون
تڪميل لاءِ ڇڏي ويندا آهيون.

محسوس ڪري رهيو آهيان ته ٽيون وجود فقط احساس، يا عقيدو نه
آهي. ٽيون وجود ذهني ڪيفيت جو نالو به آهي. مان جنهن گهر ۾ رهندو
آهيان، سو منهنجو گهر نه آهي. مان اُتي اجنبي آهيان. اوڀرو آهيان. مان پيئنگ
گيسٽ آهيان. مان ڪفائي آئيندو آهيان. هو مون کي سمهڻ لاءِ ڪٽ، ۽ ڪاٺ
لاءِ ٿي ويلا ماني ڏيندا آهن. هيءُ منهنجو گهر ناهي. مون کي خبر ناهي ته
منهنجو گهر ڪٿي آهي. شايد، منهنجو ڪوبه گهر ڪونهي.

مون جنهن در تي دستڪ ڏني، سو در اڄ تائين نه کليو آهي.

مون جيڪي لکڻ چاهيو، سو اڄ تائين نه لکيو آهي.

مون جيڪي چوڻ چاهيو، سو اڄ تائين نه چيو آهي.

مون جڏهن ديفالٽ ۾ ٽيليفون نمبر ملايو، مون کي هڪ ئي جواب


مليو آهي، ”تون جنهن سان ڳالهائڻ چاهين ٿو، تنهن ڳالهائڻ ڇڏي ڏنو آهي.“

امر جليل

15 آگسٽ، 1998ع

اسلام آباد

هي صفحو اصل ڪتاب ۾ خالي ڇڏيل هئو. .



دل جي ڳالهه

دل اڄ ضد ٻڌي بيٺي آهي ته تئين وجود جي تشريح ڪريان، تفهيم ڪريان. ناممڪن ڪي امڪان جي حد اندر ڏسان؛ ۽ امڪان ڪي ناممڪن ۾ لوڙهي ڇڏيان! مون موت ۾ زندگي، ۽ زندگيءَ ۾ موت ڏٺو آهي.

دل منهنجي دوست، دل منهنجي دشمن آهي. مون ڪي احساس آهي ته ڪنهن نه ڪنهن ڏينهن دل دوڪي جي ديوار پٺيان گم ٿي ويندي. خاموشي جي لامحدود ڀولار ۾ مون ڪي هيڪلو ڇڏي هلي ويندي. يادن جي گنبد مان ڪا صدا نه ايندي. اڻپوري ڪهاڻي پڄاڻيءَ تي پهچڻ کان اڳ سانت جي سمنڊ ۾ غرق ٿي ويندي. هٿن تي نه هٿن جو، ۽ نه هٿن تي هٿن جو گمان، زندگيءَ جي جهنگ مان گذرندي پختو ٿي ويو آهي.

تئين وجود ڪي ست رنگ هجن ها ته جيڪر ڪينواس تي ڪا تصوير ٺاهي ڇڏيان ها. تئين وجود ڪي سنگيت جا ست سُر هجن ها ته مان جيڪر جوڳ جي پيرويءَ ۾ بندش ڪريان ها. پر، ايئن نه آهي. ائين ٿي نه سگهيو آهي. خوشبوءِ ڪي بوتل ۾ بند ڪري، اوڀير ۽ پواڙن جو نالو ڏيئي وڪڻڻ سولو آهي. پر، احساس جي توضيح مشڪل آهي.

تيون وجود پهرين ۽ ٻئين وجود جي توسيع ۽ تڪميل آهي. مان سمجهان ٿو، تڪميل مناسب لفظ نه آهي. ازل کان، جڏهن کان انسان ۽ ڪائنات جي وجود جون شاهديون تاريخ ڪي مليون آهن، ڪابه تخليق، ڪوبه علم، ڪابه ساڃاهه، ڪابه سمجهه، ڪابه آگاهي تڪميل تائين پهچي نه سگهي آهي. سڀ ڪجهه اڻ پورو آهي، آڌ ۾ رهجي ويو آهي. سڀني کان وڌيڪ اڻ پورو، نامڪمل ۽ آڌ ۾ رهجي ويل انسان آهي. سندس سمجهه ۽ ساڃاهه، علم ۽ آگاهي ناقص آهي. مذهب، زبان، رنگ، نسل ۽ قوميت جي نالي پٺيان سندس وجود ۾ ڪوري وانگر، ڪامندڙ هڪٻئي لاءِ نفرت ۽ حقارت کيس تڪميل تائين پهچڻ نه ڏنو آهي. هر انسان پنهنجي وجود ۾ ڪنهن نه ڪنهن نظريي جو ٻرندڙ جبل لڪائي جي رهيو آهي. تاريخ جي هر دؤر ۾ جيتريقدر، ۽

جيڏي تعداد ۾ انسان، انسان کي مذهب ۽ قوميت جي نالي ۾ ڪٺو آهي، ايڏي تعداد ۾ نه قدرتي آفتن، نه وبائن، ۽ نه بلائن انسان کي ماريو آهي. انسان ڀرپور نموني، ۽ ڏاڍي سختيءَ ۽ شدت سان پنهنجي اشرف المخلوقات هئڻ جي نفي ڪئي آهي. ان ڪم ۾ هن ڪا ڪسر نه ڇڏي آهي. هن پنهنجو لقب، پنهنجو پرائيڊ آف پرفارمنس مولائي کي موٽائي موڪليو آهي.

تنهنڪري، مان فقط ايترو چوندو ته ٽيون وجود پهرين ۽ ٻئين وجود جي توسيع آهي. اسان جو پهريون ۽ ٻيون وجود پاڻ ۾ وڙهندي، لڙندي، ڪرندي، اُٿندي ۽ ڪٽندي ۽ هارائيندي جڏهن بيوسيءَ وچان ٽڪجي پوندا آهن. تڏهن ٽئين وجود لاءِ دل ۾ ساڃاهه ۽ آگاهيءَ جي جوت ڄلي پوندي آهي. اسان جو پهريون ۽ ٻيو وجود ٽئين وجود جي موجودگيءَ ۾ عدم موجودگيءَ جو سبب ٿي پوندا آهن.

ٽئين وجود کي تصوف ۽ عقيدتي وانگر فقط محسوس ڪري سگهيو آهي؛ سمجهائي نه سگهيو آهي. ڪنهن وضاحت جي، يا سمجهائڻ جي ڪوشش ڪبي ته سمجهائي مهيم، بي معنيٰ، بي مطلب ۽ بي مقصد ٿي پوندي. احساس جي سمجهائيءَ کي مان احساس جي نفي سمجهندو آهيان.

ٽئين وجود کي مون پاڻ کان اڳ ۽ پاڻ کان پوءِ محسوس ڪيو آهي. مونکي پنهنجي شبيهه، پنهنجي شڪل، پنهنجيون عادتون، پنهنجا روبا، پنهنجا خيال گهڻو اڳ آيل ڪنهن ٻئي شخص ۾ محسوس ٿيا آهن. تاريخ جي هر دور ۾ مون پنهنجي ٽئين وجود کي محسوس ڪيو آهي. ڪڏهن ڪڏهن ائين به ٿيو آهي جو مون پنهنجي ٽئين وجود جا پاڇا ۽ اولڙا هڪ کان وڌيڪ زاوين ۾ ڏٺا آهن. اهڙي صورتحال ۾ مان منجهندو نه آهيان. مان فقط حيران ٿيندو آهيان. مان سمجهان ٿو جنهن کي نرواڻ نصيب نه ٿيندو آهي، تنهن کي ٽئين وجود جي ساڃاهه سزا طور سوچڻ ۾ ملندي آهي. ڪهاڻي ٽيون وجود ۾ ڇاڇو ۽ پاڻيٽيو هڪٻئي جو ٽيون وجود آهي؛ هڪٻئي جي توسيع آهن.

مان ڪنهن جي توسيع آهيان؟ ڪير منهنجي توسيع آهي؟ هڪ سوال صدين کان، هر جنم ۾ منهنجو تعاقب ڪندو رهيو آهي. مان ڪير آهيان؟ مان ڪير آهيان؟

شاهه ۽ سچل کي پڙهندي جڏهن سهڻي ۽ ميهار جو ذڪر آيو هو، تڏهن مون پنهنجي روح ۾ سيسڙاٽ محسوس ڪيو هو. مون محسوس ڪيو هو ته مان ميهار آهيان. مان ميهار جي، يا ميهار منهنجي توسيع آهي. مان درياهه

جي ٻئي ڀر وڇوڙي جو دونهون ڏکائي ويٺو آهيان. مان هڪ ممنوع محبت جو مرڪب آهيان. نادانسته مون هڪ اهڙي عورت سان محبت ڪئي آهي، جيڪا سهڻيءَ وانگر ٻئي ڪنهن شخص سان پريٽيل آهي. مهيار منهنجو ٽيون وجود هو. سندس ممنوع محبت کي ابديت جو درجو بخشڻ لاءِ کيس شاهه ۽ سچل جهڙا درويش منصف مليا هئا. منهنجو ڪوبه منصف ڪونهي. اها عورت ڪير آهي، ڪٿي آهي، مون کي ڪا خبر ڪونهي! مان هڪ ممنوع محبت جي ڏوهه ۾ سنگسار ٿيڻ لاءِ خونخوار آنبوهه جي وچ ۾ بيٺو آهيان. هنن جي وضو ڪيل هٿن ۾ پٿر آهن.

هڪ ملان جي فتويٰ کان پوءِ ڪراچيءَ جي هڪ مسجد ٻاهران جنهن آبهه، بک کان بيحال پتڪڙي ٻار کي، نيڪ نمازين پٿر هڻي اُقت ماري وڌو هو، اهو ٻار منهنجو ٽيون وجود هو. مون حضرت عيسيٰ وانگر بنا ٻنيءَ جي پيدا ٿيڻ جي دعويٰ نه ڪئي هئي. منهنجي ماءُ مريم نه هئي. تنهنڪري، هنن مون کي خدا جي گهر ٻاهران، خدا جي حفاظت ۽ پناهه ۾ ڏنو هو؛ ۽ خدا جي نيڪ بندن مون کي سنگسار ڪري ڇڏيو هو.

مون کي پنهنجو ٽيون وجود ڪرشن چندر جي ناول غدار ۾ بيبحناٽ جي ڪٿي ۾ نظر آيو هو. رام ۽ رحيم جي نالي ۾ پڙڪايل فسادن جي باهه مان ڀڄندي، بيبحناٽ ڪڍ ايندڙ پنهنجي ڪٿي کي چيو هو: ”اڙي چريا، توکي ڪنهن کان، ۽ ڇا جو ڊپ آهي. تون نه هندو آهين، نه مسلمان آهين؛ پوءِ ماڻهن وانگر ڇو ٿو منهنجي ڪڍ ڀڄندو ۽ لڪندو وتين؟“

درويشن جي دعويٰ ۾ وڏي معنيٰ ۽ مفهوم هوندو آهي. هو مون جهڙن جيتامڙن کي اظهار لاءِ زبان ڏيندا آهن. مون کي ڪا خبر ڪونهي ته سچل سائينءَ ڪنهن ڪنهن جي لاءِ چيو هو؛ ڪو ڪيئن چوي، ڪو ڪيئن چوي، آئون جوئي آهيان، سوئي آهيان.

مون کي محسوس ٿيندو آهي، سچل سائينءَ منهنجي نئين وجود کي پنهنجي پناهه ۾ ورتو آهي؛

ڪو ڪيئن چوي، ڪو ڪيئن چوي،
آئون جوئي آهيان، سوئي آهيان.

امر جليل

8 نومبر 1993 ع

شعبو: ايجوڪيشن ٽيڪنالاجي

علامه اقبال اوپن يونيورسٽي

اسلام آباد.

پنجين موسم

• مان تمام تيزيءَ سان ڊوڙندو پئي ويس. اوچتو ڪنهن جي روئڻ جو آواز ٻڌي بيهي رهيس.

ان وقت مان مارگلہ ٽڪرين جي هنج ۾ گهاٽي جهنگ مان ڊوڙندو پئي ويس. مان ان ڪري پئي ڊوڙيس جو موت منهنجو پيڇو ڪري رهيو هو. ڊاڪٽرن چيو هو، جيستائين ڊوڙندو رهندين، جيئرو رهندين. ڊوڙندين نه، ته وقت کان اڳ مري ويندي. مان وقت کان اڳ مرڻ نٿو چاهيان. مان مرڻ کان اڳ کليل اکين سان جاڳندي هڪ خواب ڏسڻ جو خواهشمند آهيان. اصل ۾ هڪ خواب خاطر مان گهاٽي، اونداهي جهنگ ۾ ڊوڙندو رهندو آهيان. اسلام آباد گزنگ ڪامورن، سرمائيدارن ۽ اچن ڪارن سفارتڪارن جو شهر آهي. ان قسم جا ماڻهو گهڻو ڪري دل جي بيمارين، منن پيشابن ۽ ٽولھ جي مرض ۾ مبتلا هوندا آهن. هو به موت جي ڊپ کان ڊوڙندا رهندا آهن. سندن ڊوڙڻ لاءِ خاص رستا ۽ جهنگ مان گذرندڙ پيچرا ٺاهيا ويا آهن. شام ٿيندي ئي سنهڙين تنگن ۽ پخال جهڙن پيٽن وارا گنجا انهن پيچرن تي ڊوڙندي ۽ سهڪندي نظر ايندا آهن. مان نه ڪامورو آهيان، نه سرمائيدار آهيان، ۽ نه ئي سفارتڪار آهيان. مان تنهن هوندي به ڊوڙندو رهندو آهيان. مان سمهي نه سگهندو آهيان، جاڳندو رهندو آهيان. مان کليل اکين سان هڪ خواب ڏسڻ جي تمنا ۾ جاڳندو رهندو آهيان. ڊاڪٽرن جو چوڻ آهي ته مون جهڙا سودائي وقت کان اڳ مري ويندا آهن. مان وقت کان اڳ مرڻ نٿو چاهيان. وقت کان اڳ مرڻ وارا هميشه نه مرندا آهن. هو عارضي طرح مري ويندا آهن. کليل اکين سان هڪ خواب ڏسڻ جي آرزوءَ ۾ هو ٻيهر جنم وٺندا آهن. مان ٻيهر جنم وٺڻ جي حق ۾ نه آهيان. خواب منهنجو نرواڻ آهي. مان هن جنم ۾ ئي کليل اکين سان هڪ خواب ڏسڻ جو خواهشمند آهيان. هڪ خواب خاطر مان ڪامورن جي امير پرور شهر اسلام آباد ۾ ڊوڙندو رهندو آهيان.

هيءَ گذريل هفتي جي ڳالهه آهي. مارگلہ ٽڪرين جي هنج ۾ گهاٽي جهنگ مان گذرندڙ پيچري تان مان ٻوڙندو پئي ويس. وچ جهنگ ۾ جتي بڙن جا قديم وڻ آهن، ۽ بڙن جي سڪل تارين تي سج لٽي مهل چبرا اچي ويهندا آهن، مون ڪنهن جي روئڻ جو آواز ٻڌو، ٻوڙندي ٻوڙندي مان بيهي رهيس، ۽ روئڻ جو آواز ٻڌڻ لڳس. ڪو هنجون هاري روئي رهيو هو، سڌڪي رهيو هو. مون هيڏانهن هوڏانهن ڏٺو، پر روئڻ وارو شخص مون کي نظر نه آيو. مون دل ۾ الله سائينءَ جا لک ٿورا مڃيا ته روئڻ جو آواز ڪنهن مرد جو هو، عورت جو نه هو. عورت جو آواز هجي ها ته پوءِ مان جيڪر هن ڪن لاءِ اتي نه ترسان ها، ۽ کيس ڏاڻڻ سمجهي پڇي وڃان ها. مان ڏاڻڻ کان ڏاڍو ڊڄندو آهيان. اسلام آباد ۾ آدمخوڙن کان سواءِ ڏاڻيون به چڱي چوڪي تعداد ۾ آباد آهن. جڏهن به مان ڪنهن ڏاڻي کي بيوتي پارلر ۾ داخل ٿيندي، يا بيوتي پارلر مان نهي نڪي ٻاهر ايندو ڏسندو آهيان، تڏهن منهنجو ساهه وڃي پيرن ۾ پوندو آهي، ۽ پير وڃي ساهه ۾ پوندا آهن. مون جهنگ ۾ اڪثر چيرن کي موت جي ڊپ کان ٻوڙڻ وارن جي حال تي ڪلندي ڏٺو آهي، جهنگ ۾ روئڻ جو آواز ٻڌي سوچيم، ضرور ڪو دانشور چيرو آهي، ۽ ماڻهن جي حال تي ڪلڻ بدران روئي رهيو آهي، ۽ اهڙي طرح چيرن جي تاريخ ۾ نئين باب جو اضافو ڪري رهيو آهي.

مون ڪنڌ مٿي ڪري بڙ جي تارين تي ويٺل چيرن ڏانهن ڏٺو. چبرا هميشه وانگر ڪلي رهيا هئا. ڪوبه چيرو مون کي روئيندي نظر نه آيو. مون وڏي واک چيو، ”ابا روئڻا، تون ڪٿي آهين؟ مون کي نظر ڇو نه ٿو اچين؟“

سڌڪن هاڻو آواز آيو، ”افسوس، اي رحمڊل انسان تون مون کي ڏسي نه سگهندين.“

”ڇو ڏسي نه سگهنديس؟“ پڇيم، ”تون جن، يا ٻي غيبت آهين ڇا؟“
 ”نه، مان جن وغيره نه آهيان.“ هن روڻهارڪي لهجي ۾ چيو، ”تون جنهن وڻ جي ٿڙ وٽ بيٺو آهين، مان ان ٿڙ جي پٺي پاسي ويٺو آهيان.“
 هڪڙي چيري زور سان تهڪ ڏنو.

مون روئڻي کي چيو، ”تنهنجو ڌڪ سور معلوم ڪرڻ ۽ توکي ڏسڻ لاءِ

مان تڙ جي ٻئي پاسي اچي رهيو آهيان. تنهنجي روئڻ مونکي به روئڻهارڪو ڪري وڌو آهي.

مان ڦيرو کائي تڙ جي ٻئي پاسي کان وڃي پيئس. مون کي تعجب ٿيو، تڙ جي ٻئي پاسي ڪوبه نه هو. روئڻ جو آواز بدستور اچي رهيو هو. مون کي ڪجهه ڪجهه ڪاوڙ لڳي. چيم، ”اڃا به چرچا نه ڪر. تون ته هتي به موجود نه آهين.“

جواب آيو، ”هينئر مان تڙ جي ٻئي پاسي وڃي وينو آهيان. مان جهڙي حال ۾ آهيان، تنهنجي سامهون نه ايندس. مان نه ٿو چاهيان ته تون مون کي ڏسين.“

”تو کي ڇو نه ڏسان؟“ کانئس پڇيم، ”يار، تون اڳهاڙو ته ناهين؟“

”نه-“ هن روئيندي چيو، ”مونکي ڏسي تون ڊڄي ويندين-“

”ڇو ڊڄي ويندس؟“ کانئس پڇيم، ”ٻن بدران چار ٿڌو ٿئي ڇا؟“

هڪندي هڪندي چيائين، ”ها.“

پڇيومانس، ”تون ڪٿي ڪو جانور، يا جانورن جو مائٽ مت ته نه

آهين؟“

هن روئيندي چيو، ”مان هڪ خونخوار جانور آهيان.“

”ته پوءِ مڙيو ٿي خير آهي.“ چيم، ”ٽيليويزن تي روزانو قسمن قسمن

جانور ڏسڻ کان پوءِ اسان جانورن کان ڊڄڻ ڇڏي ڏنو آهي. توکي ڏسڻ لاءِ

مان تڙ جي ٻئي پاسي اچي رهيو آهيان. خدا جي واسطي مونکي ڳوٺ نه ڏجانءِ.“

مان هڪدم ڦيرو کائي تڙ جي ٻئي پاسي کان وڃي پيئس. ڏنم ته،

هڪ شينهن تڙ کي ٽيڪ ڏيئي ويٺو هو، ۽ هنجون هاري روئي رهيو هو. مون

زندگيءَ ۾ پهريون دفعو ڪنهن شينهن کي روئيندي ڏٺو هو. مونکي پنهنجين

اکين تي اعتبار نه آيو. هوءَ به مون پنهنجين اکين تي اعتبار ڪرڻ ڇڏي ڏنو

آهي. هڪ دفعي اسلام آباد ۾ مون هڪ بي انتها سهڻي چوڪري گهمندي

ڦرندي ڏٺي هئي. هوءَ هميشه پنهنجين ڇهن پينرن سان سير سڀاڻا ڪندي

هئي، ۽ هوندا سوڪ ڪار ۾ گهمندي رهندي هئي. هوءَ ڇهن ئي پينرن کان

تمام ننڍي لڳندي هئي. مان مٿس آڪن چڪن ٿي پيس. سوچيم، ڪجهه به

ٿي پوي، نه مڙندس، ساڻس شادي ضرور ڪندس! پوءِ، جڏهن پڇا ڳاڇا

ڪرايم، تڏهن خبر پئي ته هوءَ ڇهن چوڪرين جي ننڍي پيٽ نه هئي. هوءَ ڇهن چوڪرين جي وڏي پيٽ به نه هئي. هوءَ چوڪرين جي ماءُ به نه هئي. چوڪرين جي ماءُ مري ويئي هئي. هوءَ ڇهن ئي چوڪرين جي ناني هئي، پر پريان ڇهن ئي چوڪرين جي ننڍي پيٽ لڳندي هئي. مان سمجهان ٿو ان ۾ سمورو ڏوهه ويچارين اکين جو به نه آهي. جڏهن پنجين موسم ماحول تي چاٽجي ويندي آهي، تڏهن اسين جيڪي ڪجهه ڏسندا آهيو، سو اصل ۾ اهو نه هوندو آهي، جيڪي اسان کي نظر ايندو آهي؛ ۽ اصل ۾ جيڪي ڪجهه هوندو آهي، سو اسان کي نظر نه ايندو آهي.

مون کي شينهن جي هٿن تي شڪ ٿيڻ لڳو. سوچيم، هيءُ ضرور ڪو ٻڪر آهي، ٻڪر جو پٽ آهي، يا ٻڪر جو پيءُ آهي، ۽ شينهن جي ڪل پائي ڪاسائين کان بچڻ جي اٽڪل ڪري رهيو آهي. مان سوچ ۾ گم سم هيس، جو شينهن چيو، ”تو کي چيو هوم نه، ته مون کي ڏسي ڊڄي ويندين!“

”اهڙي ڳالهه ڪونهي.“ چيم، ”اصل ۾ مان تنهنجي باري ۾ سوچي رهيو هوس.“

پڇيائين، ”منهنجي باري ۾ ڇا پئي سوچي؟“

چيم، ”سوچيم پئي ته، بظاهر ته تون ڏسڻ ۾ هوبهو ببر شينهن جهڙو آهين، پر اصل ۾ ڪير آهين؟“

گجگوڙ ڪندي چيائين، ”مطلب جي ڳالهه ڪر.“

چيم، ”سمجهان پيو ته تون سچ پچ شينهن آهين، يا شينهن جي ڪل ۾ ٻڪر آهين، ٻڪر جو پيءُ آهين، يا گذر آهين!“

”اجائي ڀڃي نه هئ.“ شينهن ناراض ٿيندي چيو، ”مان اصلي ۽ خالص شينهن آهيان. منهنجي ڪل چڪي ڏس.“

”معاف ڪجانءِ يار اصلي شينهن.“ چيم، ”ڏوهه منهنجو به ڪونهي! اصلي شينهن کي مون هميشه پڇرن ۾ بند ڏنو آهي. تون پهريون شينهن آهين، جنهن کي مون آزاد گهمندي، بلڪ روئيندي ڏنو آهي.“

”مون کي خبر آهي، مون کي خبر آهي.“ شينهن گجگوڙ سان روئڻ لڳو. ڇهرا بڙ جي تارين تان اڏامي ويا.

چيم، ”تنهنجي روج راڙي مان ڪجهه هڙ حاصل نه ٿيندو. تون جيڪڏهن

سڄو پڇو شينهن آهي، ته پوءِ هڪ نه هڪ ڏينهن پهرن ۾ بند ڪيو ويندين. تون وڌيڪ عرصي تائين آزاد گهمي ڦري، بلڪ روئي به نه سگهندين.“

”مان پهرن کان نه ٿو ڊجان.“ شينهن پنهنجي چنبي سان نڪ اڳهندي چيو، ”بس، مان سرڪس وارن کان، بلڪ سرڪس وارن جي رنگ ماسٽر کان ڊنل آهيان.“

چيم، ”ڏاڍي عجيب ڳالهه ڪئي اٿئي!“

شينهن گجگوڙ واري نوع ۾ روئيندي چيو، ”مان رنگ ماسٽرن جي اشارن تي ڪرتب ڏيکاري نه سگهندس. مان خودڪشي ڪندس.“

ان کان اڳ جو مان شينهن کي دلداري ڏيان؛ شينهن چيو، ”تون جيڪڏهن چاهين ته منهنجي مدد ڪري سگهين ٿو.“

”ڪهڙي قسم جي مدد؟“ مون کائس پڇيو. شينهن چيو، ”مون کي خدا جي واسطي هڪ ٻڪر، يا ڪنهن گدڙ جي ڪل آڻي ڏي.“

”ڇا جي لاءِ؟“ مون تعجب وڃان پڇيو.

ورائين، ”توهان ماڻهن جي معاشري ۾ گدڙن ۽ ٻڪرن جو قدر ڪيو ويندو آهي، شينهن جو نه. مون کي خدا جي واسطي ٻڪر يا گدڙ جي ڪل آڻي ڏي. مان گدڙ يا ٻڪر ٿي جيئرو رهندس، ۽ قوم ۽ ملڪ جي خدمت ڪندس.“

شينهن جي قومي جذبي کان مان ڏاڍو متاثر ٿيس. چيم، ”تنهنجي قومي جذبي کان مان ڏاڍو متاثر ٿيو آهيان. تون دنيا جو واحد شينهن آهي، جنهن ٻڪر يا گدڙ ٿي قوم جي خدمت ڪرڻ جو پڪو پهر ڪيو آهي، مان توکي سلام ٿو ڪريان، ۽ واعدو ٿو ڪريان ته سڀاڻي شام تائين توکي ٻڪر يا گدڙ جي ڪل آڻي ڏيندس ته جيئن تون قوم ۽ ملڪ جي خدمت ڪري سگهين.“

شينهن چڪي مون کي ڇاتيءَ سان لاتو. چيائين، ”مان تنهنجو انتظار ڪندس، پرديسي بابو.“

چيم، ”اهو ڊائلاگ تنهنجي وائان بنهه نه ٿو ٺهي. اهو ڊائلاگ ڪنهن درناڪ فلم ۾ پهاڙي حسينه جي وائان ٺهندو آهي.“

ان کان پوءِ اسان ٻنهي هڪ ٻئي کان خدا حافظ چئي موڪلايو؛ مان وري جهنگ ۾ ڊوڙڻ لڳس. ڊوڙندي ڊوڙندي مان شينهن لاءِ

ڪنهن پڪر يا گذر جي ڪل هٿ ڪرڻ لاءِ ترڪيون سڻچيندو رهيس. اوچتو مون کي ياد آيو ته ڪيترائي ڪاسائي منهنجي مامي جا جگري دوست آهن. ڪانئن هڪ پڪر جي ڪل هٿ ڪري سڀاڻي شام تائين شينهن کي پهچائيندس. مون سوچيو، ان نيڪ ڪم ۾ مون کي دير نه وجهڻ گهرجي، پنجين موسم ۾ شينهن گهڻي وقت تائين آزاد گهمي نه سگهندا آهن. پنجين موسم ۾ شينهن پيهرن ۾ بند ٿي ويندا آهن؛ يا سرڪس وارن جي هٿ لڳي ويندا آهن، ۽ پوءِ رنگ ماسٽر جي اشارن تي ڪرتب ڏيکاريندا آهن. مون کي شينهن جي حال تي رحم آيو.

پنهنجي گهر بدران مان ڊوڙندو سڌو پنهنجي مامي جي گهر ويس. منهنجو مامو ٽن تنگن واريءَ ڪرسيءَ تي ويٺو هو، ۽ آواز بند ڪري ٽيليويزن تان خبرون، يا خبرون ٻڌائڻ واريءَ کي ڏسي رهيو هو. مون کي ڏسندي مامي پڇيو، ”اڄ وري ڪهڙي ماليخوليائي خبر ڪڍي آيو آهين.“

”اڄ مون هڪ شينهن کي روئيندي ڏٺو آهي.“ ان کان پوءِ مون مامي کي شينهن سان پنهنجيءَ ملاقات ۽ سموريءَ گفتگو جو سريستو احوال ڏنو. ”اڃائي بڪ ٿو ڪرين.“ مامي سخت ڪاوڙ وڃان چيو، ”جاڳندي هڪ خواب ڏسڻ جي تمنا توکي پاڳل ڪري ڇڏيو آهي.“

”مان پاڳل نه آهيان، ماما.“ مون آهستي چيو، ”جڏهن پنجين موسم ايندي آهي، تڏهن ماڻهو مون وانگر محسوس ڪرڻ لڳندا آهن.“

”اڙي ڪهڙي پنجين موسم!“ مامي ڪاوڙ وڃان ڪنبندي چيو، ”تون چريو ٿي پيو آهين. تون صفا چريو ٿي پيو آهين. مان توکي گڏو بندر موڪلي ڇڏيندس.“

”جيڏانهن وڌو مون کي موڪلي ڇڏيو.“ چيم، ”پر، ڪيڏانهن موڪلڻ کان اڳ هڪ پڪر جي ڪل جو انتظام ڪري ڇڏجو. هڪ مظلوم شينهن سان مون کي واعدو ٿيڻو آهي.“

مامي ساڙ ڪائيندي چيو، ”اڙي تنهنجي لاءِ نه ڪريان هڪ ڪوتي جي ڪل جو انتظام!“

”في الحال هڪ شينهن جي عزت جو سوال آهي.“ چيم، ”ڪيترائي

ڪاسائي اوهان جا دوست آهن. روزانه اوهان سان ڪچهري ڪرڻ ايندا آهن. اوهين کين چوندا ته هو سولائيءَ سان هڪ ٻڪر جي ڪل جو بندوبست ڪري ڏيندا.“

”اڙي هو سڀئي ڊاڪٽر آهن.“ مامي ميز تي مڪ هڻندي چيو، ”هو ڪاسائي نه آهن.“

”هو سڀئي ڪاسائي آهن.“ چيم، ”الائي، ڇو، سڀئي ڪاسائي اوهان کي ڊاڪٽر نظر ايندا آهن؟“

”بدبخت، مان توکي قتل ڪري ڇڏيندس.“ مامي ڪاوڙ وڃان چيو، ”منهنجي سمورن دوست ڊاڪٽرن چيو هو ته تنهنجو پاڻيجو چريو ٿي پيو آهي. کيس چرين جي اسپتال ۾ داخل ڪرائي ڇڏ.“

”اوهان جا ڪاسائي دوست جنهن جاءِ کي چرين جي اسپتال سڏين ٿا، سا جاءِ اصل ۾ چرين جي اسپتال نه آهي.“ ماما کي ٻڌايم، ”اُن هنڌ اوهان جا ڪاسائي دوست ڳئون، مينهن ۽ ٻڪر ذبح ڪندا آهن. اوهين سولائيءَ سان هڪ ٻڪر جي ڪل مون کي ڏياري سگهو ٿا. هڪ مظلوم شينهن اوهان کي به پنهنجي دعائن ۾ شامل ڪندو.“

ماما فون ڏانهن ويندي چيو، ”مان اجهو ٿو تنهنجي لاءِ ٻڪر جي ڪل جو بندوبست ڪريان. تون فڪر ٿي نه ڪر.“

ماما ٻه چار دفعا فون جا مختلف نمبر ڦيرايا. هن رسيور ۾ وات وجهي تمام آهستي ڳالهائين. مان سندس گفتگو ٻڌي نه سگهيس.

ٿوري دير کان پوءِ ماما جا ڪاسائي دوست، جن کي هو ڊاڪٽر سڏيندو هو، پهچي ويا. کين ڏسي مان ڏاڍو خوش ٿيس. زور زور سان ٽائون وڃايم ۽ پوءِ ڪيتري دير تائين ٽائون وڃائيندو رهيس. هو مون کي ڪمال شفقت ۽ پيار سان هڪ اهڙي ڪمري ۾ وٺي ويا، جتي بي انتها روشني هئڻ جي باوجود اوندهه هئي. گهگهه اوندهه هئي. ڪپڙا لاهي هنن مون کي اگهاڙو ڪري ڇڏيو ۽ پوءِ، اک چنپ ۾ هنن منهنجي جسم تان منهنجي ڪل لاهي ڇڏي. سڀ ڪجهه بي انتها هيبتناڪ هو.

ان کان اڳ جو مان تڪليف وڃان سور اسرافيل سان ابدي اوندهه کي روشنين ۾ بدلي ڇڏيان، هنن منهنجي جسم تي ٻڪر جي ڪل چاڙهي ڇڏي.

مان اڪثر وساري ويهندو آهيان ته بڪر خواب نه ڏسندا آهن. جاڳندي هڪ خواب ڏسڻ جي تمنا ۾ مان گهاٽن جهنگن ۾ ڊوڙندو رهندو آهيان - اهڙا گهاٽا جهنگ، جتي قديم بڙ ۽ پير جا وڻ آهن، ۽ جن جي ٿارين تي چبرا ويٺل هوندا آهن. ڊاڪٽرن جو چوڻ آهي ته موت منهنجو پيڇو ڪري رهيو آهي. مون کي ڊوڙڻ گهرجي. مان ڊوڙندو آهيان. تسلسل جي تٽل پيچرن تي مان ڊوڙندو رهندو آهيان. ۽، ڪڏهن ڪڏهن جهنگ ۾ هيڪلي روئيندڙ شينهن کي ياد ڪندو آهيان، جنهن بڪر جي کل پاڻي زندهه رهڻ جي تمنا ڪئي هئي. ♦

پڪي

امان مون کي اڌ رات جو ننڊ مان جاڳايو. ڊنل هئي. سڙبائن ۾ چيائين،
”ٻاهر اڳڻ ۾ نم جي ڌار تي هڪ پوائتو پڪي ويٺو آهي.“

پاسو ورائيندي چيم، ”چڀرو هوندو. تون ماٿري ڪري سمهي پئ.“
چيائين، ”چڀرو ناهي.“

”چڀرو ناهي، ته پوءِ چڀري جو مائٽ هوندو.“ پڪي ننڊ مان جاڳايو
هٽائين. اک نه پئي کلي. چيم، ”مونکي سمهڻ ڏي، امان.“

”سمهڻ ڪيئن ڏيان؟“ امان مونکي ڏونڊائيندي چيو، ”ٻاهر نم جي
ڌار تي هڪ پوائتو پڪي ويٺو آهي.“

انهن ڏينهن ۾ مونکي وڏين سفارشن کان پوءِ زندگيءَ ۾ پهريون دفعو
نوڪري ملي هئي، ۽ سا به پاپوليشن پلاننگ کاتي ۾ جنهنجو اصلي، يعني
جنرڪ نالو فيملي پلاننگ کاتو آهي. جيئن ته مان پهريون دفعو آفيسر ٿيو
هوس، تنهنڪري مون ”روميو جوليئٽ“ پاڻوڊر جو وڏو دٻو خريد ڪيو هو. رات
جو سمهڻ کان اڳ بدن کي پاڻوڊر سان پيوت ڪري ڇڏيندو هوس، ۽ پوءِ ڪنهن
سهڻي من مهڻي ليڊي هيلٽ وزٽر جي باري ۾ سوچيندي سمهي پوندو هوس.

جنهن رات اسان جي اڳڻ ۾ نم جي ڌار تي هڪ پوائتو پڪي اچي ويٺو
هو، ۽ جنهن وقت امان مونکي ننڊ مان جاڳايو هو، تنهن وقت مان غزالي نالي
هڪ ليڊي هيلٽ وزٽر جي باري ۾ خواب ڏسي رهيو هوس. خواب ۾ هوءَ
ايگزيڪيوٽو آفيسر سان سيرسپاٽا ڪري رهي هئي، ۽ مان الغوزي تي لوڪ
ڌن وڃائي رهيو هوس. امان مونکي ننڊ مان جاڳايو. خواب ٽٽي پيو. امان جي
اها حرڪت مونکي بي واجبي لڳي. دل ۾ آيو ته سمجهائي ڇڏيانس، ته
سنڌي آفيسر کي ننڊ مان نه جاڳائبو آهي — مان نه فقط تنهنجو پٽ آهيان، پر
وڏين سفارشن کان پوءِ آفيسر ٿيل به آهيان. پر دل جي ڳالهه زبان تي نه آندم.
پاسو ورائي ڇڏيم.

امان منهنجي ٻانهن ۾ هٿ وجهندي چيو، ”عجيب انسان آهين. ٻاهر
نہ جي ڌار تي هڪ خوفناڪ پکي ويٺو آهي، ۽ تون پاسو ورائي نٿو ڏيکاري.“
”اوهو. تون نہ مونکي اجايو پريشان پئي ڪرين!“ بيزار ٿيندي چيم،
”اهو پکي چڙو هوندو، چڙي جو ويجهو مائٽ چمڙو هوندو. يا خليفي هارون
رشيد جو چمڙا پوش روح هوندو.“

”نہ، نہ،“ امان ورائيو، ”نہ چڙو آهي، ۽ نہ چمڙو. ڪو بيحد پوائنٽو پکي آهي.“
”هڪ تنگ تي بيٺو آهي ڇا؟“
”نہ.“

”ڇا تقرير پيو ڪري ڇا؟“

”نہ.“

”تہ پوءِ يقين ڪر، نہ جي ڌار تي ويٺل پکي ڪنهن بہ صورت ۾
پوائنٽو ناهي.“ امڙ کي سمجھائيندي چيم، ”تون مائٽي ڪري سمجھ رھ.“
امان جي نٿو اڏامي ويئي هئي. هوءَ ڪمري جي دريءَ مان ٻاهر اڳ ۾ بيٺل
نہ جي وٺ ڏانهن نهارڻ لڳي، جنهن جي ڌار تي هڪ پوائنٽو پکي ويٺل نظر آيو هو.
مون امان کي چيو، ”اڳ واري بتي وسائي ڇڏ. اوندھ ۾ توکي نہ
وٺ نظر ايندو، ۽ نہ اهو ڌار نظر ايندو، جنهن تي تو هڪ پوائنٽو پکيءَ کي
ويٺل ڏٺو آهي.“

”مون پوائنٽو پکي ڏسي ورتو آهي.“ امان دريءَ وٽان موٽندي چيو، ”اوندھ
ڪرڻ کان پوءِ بہ مونکي ان پکيءَ جي موجودگيءَ جو خيال ايندو رھندو.“
”تون همي آھين.“ مان اُٿي ويهي رھيس. پڇيو مانس، ”پوائنٽو پکيءَ
کي ڇا ڪريان؟“

امان وڏي انجي منهنجي سامهون بيٺي. مون ڏانهن چٽائي ڏسڻ لڳي.
هن ڪجهه دير تائين نہ ڳالهايو. مون ڏانهن ڏسندي رهي. سندس گھور مون
کي گھائڻ لڳي. مان بيچين ٿيڻ لڳس. منهنجي اندر ۾، شعور ۽ لاشعور جي
تھن هيٺان ڪجهه ميٺ وانگر رجڻ لڳو.

مون پنهنجي، بيچيني لڪائڻ لاءِ امان کان پڇيو، ”ٻڌاءِ نہ. مان پوائنٽي
پکي کي ڇا ڪريان.“
امان جواب نہ ڏنو.

اوجتو هو ۽ مون کي اجنبيءَ ۽ اوڀري عورت نظر اچڻ لڳي. ٻاهرين
 اوندھ، ۽ رات جي خاموشيءَ ۾ هو ۽ پراسرار روح وانگر محسوس ٿيڻ لڳي. ڪو
 اثبات خوف منهنجي وجود ۾ داخل ٿيڻ لڳو. تڏهن مون امان جو آواز ٻڌو.
 چيائين، ”پکيءَ کي ماري ڇڏ.“
 ”پکيءَ کي ماري ڇڏيان!“ مون کان چرڪ نڪري ويو. مان اتي بيهي
 رهيس، ۽ اچرج مان امڙ ڏانهن ڏسڻ لڳس.
 ”ان پکيءَ تاريخ جي هر دؤر ۾ توکي دوکو ڏنو آهي.“ امان چيو،
 ”هيءُ آخري موقعو اٿئي. وڻ تي ويٺل پکيءَ ماري ڇڏ.“
 ”امان، ڳالهه ٻڌ.“ مون ماحول جو طلسم ٽوڙڻ جي ڪوشش ڪندي
 چيو، ”منهنجو ڏند ڪٿائين ۽ جن پوتن ۾ ڪو اعتبار ڪونهي.“
 امان جي منهن ۾ گھنڊ پئجي ويو. پروون تڙجي ويس. هو ۽ اک چنڀڻ
 بنا مون ڏانهن ڏسندي رهي.
 چيائين، ”تاريخ ڏند ڪٿا نه آهي، منهنجا بيوقوف پٽ. تاريخ ماضيءَ جو
 عبرتڪڏو، ۽ آئيندي جو سونهن آهي.“
 ”ان پکيءَ جو تاريخ سان ڪهڙو واسطو آهي؟“
 ”جيڪو تنهنجو ۽ منهنجو آهي.“
 ”مونکي تنهنجي ڪا ڳالهه سمجهه ۾ نه ٿي اچي. مان سمهان ٿو.“
 ”جڏهن به اهو پکي نظر آيو آهي، تڏهن تو نند ڪئي آهي.“ امان
 چيو، ”هيءُ فيصلو ڪندڙ آخري دؤر پيو هلي، توکي پکيءَ کي مارڻو پوندو،
 يا پکي توکي ماري ڇڏيندو.“
 امان جي ڳالهه ٻڌي مون کي حيرت ٿي. امان جي عمر اسي سال
 هئي. دل ۾ سوچيم، چوندا آهن اسي مت ڪسي؟ امان کي شايد خفقان ٿي
 پيو آهي، تنهن ڪري وڦلي پئي.
 ”تو کي ان پکيءَ کي مارڻو پوندو.“ امان الماڙيءَ ڏانهن وڌي ويئي.
 الماڙيءَ جا طاق کولي ڏنالي بندوق ڪڍي آئي. بندوق ۾ ٻه ڪارتوس پري،
 مون کي ڏيندي چيائين، ”وڃ، پکيءَ کي وڃي ماري ڇڏ.“
 مون بندوق وٺي امان ڏانهن ڏٺو. پڇيومانس، ”پکيءَ کي مارڻ سان منهنجي
 نوڪري خطري ۾ نه پوندي؟ وڏين سفارشن کان پوءِ ته نوڪري ملي آهي؟“
 امان اٿلي پئي. ڪنبنڌڙ هٿن سان بندوق مون کان ڪسي ورتائين.
 ڪجهه ڪاوڙ ۽ ڪجهه ملامت واري لهجي ۾ چيائين، ”تاريخ جي ڪنهن به

دؤر ۾ تون ايترو چسو، واٽرو ۽ بيوقوف نه هئين، جهڙو هن دؤر ۾ آهين. آهين ته منهنجو ئي پٽ، پر مون کي تنهنجي غيرت تي شڪ ٿيڻ لڳو آهي.“
منهنجي ننڍڙي ويئي، مان توائي ٿي امان ڏانهن ڏسندو رهيس.
امان اڳ ڏانهن ويندي چيو، ”پواڻي پڪيءَ کي مان ٿي ماريان. اڄ کان پوءِ تون ٻانهيون پاڻي ڇڏجانءِ.“

امان ڪمري مان نڪري ويئي، ۽ وڃي وڃ اڳ ۾ بيٺي.
مان ڊوڙندو، سندس پويان وڃي بيٺس. امان وڃ اڳ ۾ بيٺي هئي.
بندوق جو قنڌاڪ ڪلهي سان لڳائي نم جي ڌار جي چشت ورتي هٿائين، جنهن تي ڪو خوفناڪ ۽ پواڻو پڪي ڏٺو هٿائين.
مون پڪيءَ ڏانهن چٽائي ڏنو. منهنجي حيرت جي ڪا حد نه رهي. امان جنهن پڪيءَ کي پواڻو پائيو هو، سو پڪي ڳيرو هو.
مون بندوق جي ناليءَ ۾ هٿ وجهندي امان کي چيو، ”نم جي ڌار تي ويٺل پڪي ڳيرو آهي. ڳيرو، امن جو پڪي آهي. امن جي علامت آهي.“
”اهو پڪي اسان لاءِ سڀ کان پواڻو پڪي آهي.“ امان بندوق ڇڏائيندي چيو،
”اهو پڪي اسان جي وجود جو ويري آهي. مان کيس ضرور ماري ڏيس.“
ان کان اڳ جو امان گهوڙي تي زور ڏيئي ڪارتوس چوڙي ڇڏي، مون هٿ وڌائي اڳ جي بتي وسائي ڇڏي. هڪدم، گهگهه اوندهه ڇانئجي ويئي.
”اهو ڇا ڪيئ. بيوقوف!“ امان رڙ ڪئي.

اوندهه ۽ خاموشيءَ ۾ مون پڪيءَ جي پرواز جو پڙ ڪوٺو. پڪي اڏامي ويو.
مون بتي ٻاري ڇڏي. امان ڏک، ڪاوڙ ۽ ارمان وچان چيو، ”اهو ڇا ڪيئ، اهو ڇا ڪيئ!“

مون کيس سمجهائيندي چيو، ”هيءُ ڏاڍو حساس علائقو آهي. بندوق جو آواز ٻڌي جڳُ جاڳي پوي ها، ۽ پوءِ منهنجي نوڪري خطري ۾ پئجي وڃي ها. وڏين سفارشن کان پوءِ ته مان آفيسر ٿيو آهيان.“
امان بندوق مان ڪارتوس ڪڍي اُڇلائي ڇڏيا. خالي بندوق مون کي ڏيندي چيائين، ”مان توکي ڀارتو نه ٿي ڏيان پٽ، پر مان محسوس ٿي ڪريان ته ڪجهه عرصي کان پوءِ تون لولو لنگڙو ٿي پوندين، تڏهن هيءُ بندوق لت بدران استعمال ڪجانءِ.“

مون نم جي ڌار ڏانهن ڏنو. مون کي خوشي ٿي ته پڪي صحيح سلامت اڏامي ويو هو. ♦

قربان علي ڪنگلي جو روخ

قربان علي ڪنگلو ڪراچيءَ ۾ بندر روڊ تي، سعيد منزل جي ڀرسان، ڦٽ ڀاٽ تي مري ويو. سندس روح هڏين جي قفس مان نڪرڻ کان پوءِ جنت - دوزخ جي داروغن واري سيٽلمينٽ آفيس ڏانهن روانو نه ٿيو. اُها آفيس ستين آسمان جي ڪنهن ڪنڊ ۾ ڳجهي نموني موجود هئي، ۽ قربان علي ڪنگلي جي روح وٽ اُن آفيس جي نه مڪمل ايڊريس هئي، ۽ نه ئي پوسٽ باڪس نمبر.

قربان علي ڪنگلي جي روح کي ڊپ هو ته پاڻمراڻو ستين آسمان ڏانهن ويندي، مٿان تارن جي جهرمر، يا هٿرادو گرهن ۽ راکيٽن جي زوڪائن ۾ منجهي مري، تنهنڪري، هو قربان علي ڪنگلي جي جسم مان نڪرڻ شرط، چال ماري ڦٽ ڀاٽ تي بينل پير جي وٺ تي چڙهي ويو، ۽ هڪ ٿاريءَ تي ويهي، حضرت عزرائيل جي ايجنٽن جو انتظار ڪرڻ لڳو. (هتي، اصطلاح 'عزرائيل' جي 'ايجنٽ' مان مراد 'پوليس وارا' سمجهڻ جي غلطي ڪرڻ نه گهرجي.)

حضرت عزرائيل جا ايجنٽ قربان علي ڪنگلي جو روح قبض ڪرڻ لاءِ اڌ رات ڌاري ڌرتيءَ تي آيا هئا. پر، پوءِ اوچتو کين آسمان تان حضرت عزرائيل جو SOS يعني ٽرٽ پيغام پهتو، ته قربان علي ڪنگلي جو روح قبض ڪرڻ کان اڳ سيٽ قربان علي شعبان علي توپ والا جو روح قبض ڪيو وڃي، جيڪو اينڪلسيريا نرسنگ هوم جي هڪ پرائيوٽ اسپيشل روم ۾ گذريل پنڌرهن ڏينهن کان آڪسيجن ۽ ولائٽي دوائن جي زور تي موت جي فرشتن کي شڪست ڏيئي رهيو هو. تنهنڪري حضرت عزرائيل جي ايجنٽن، جن ان وچ ۾ قربان علي ڪنگلي جي روح کي ذري گهٽ جسم مان ٻاهر ڪڍي ورتو هو، تن قربان علي ڪنگلي جي روح کي جسم ۾ اندر ڌڪيندي کيس ڪجهه دير تائين جسم ۾ ويهي سندن انتظار ڪرڻ لاءِ چيو، ۽ پوءِ

هو سيٺ قربان علي شعبان علي توپ والا جو روح قبض ڪرڻ لاءِ اينڪلسيريا نرسنگ هوم ڏانهن هليا ويا.

قربان علي ڪنگلي جو روح دير تائين حضرت عزرائيل جي ايجنٽن جو انتظار ڪندو رهيو، پر هو وڌيڪ دير تائين قربان علي ڪنگلي جي سڙيل ڳريل جسم ۾ ويهي ايجنٽن جو انتظار ڪري نه سگهيو. قربان علي ڪنگلو بنيادي طرح ذيابيطس جو مريض هو، تنهنڪري طرحين طرحين جي ڦڙين، ۽ ٻين مرضن سندس جسم کي ڪاٺي ڪپاڻي ڇڏيو هو. اهڙي روڳي جسم ۾ قربان علي ڪنگلي جي روح وڌيڪ دير تائين ويهڻ مناسب نه سمجهيو، تنهنڪري ماڻ مٿ ۾ جسم مان نڪري پر ۾ بيٺل پير جي وٺ تي وڃي ويٺو، ۽ عزرائيل جي ايجنٽن جو انتظار ڪرڻ لڳو.

جنهن وقت قربان علي ڪنگلي جو روح، قربان عليءَ جي جسم مان آزاد ٿي پير تي وڃي ويٺو، تنهن وقت رات جو پويون پهر هيو، ۽ سڀني پنهنجي اوج تي هيو. روح سن سالن تائين گرم گرم جسم ۾ رهڻ کان پوءِ جڏهن پهريون دفعو جسم مان ٻاهر نڪتو، تڏهن تهه سياري جي رات ۾ ڪنڀڻ لڳو. ان وقت روح کي جمال ابڙي جو افسانو ”خميسي جو ڪوٽ“ ياد آيو، ۽ هن پسگردائيءَ ۾ ڪنهن خميسي لاءِ واجهايو، پر کيس ڪوبه خميسو نظر نه آيو. قربان علي ڪنگلي جو روح سڀنيءَ ۾ ڪنڀڻ لڳو، ۽ پنهنجي تڪڙ تي پڇتائڻ لڳو. ان وقت کيس ٿامل ڪارائيل جي ڪتاب ’سارتر رسارٽس‘ جو فلسفو سمجه ۾ آيو، ته جسم روحن جو لباس آهن. سوچيائين، جتي سن سال قربان علي ڪنگلي جي جسم ۾ گذاري ڇڏيا هئائين، اُتي ڪجهه گهڙيون پيو به گهاري ڇڏي ها، ۽ جسم ۾ ويهي عزرائيل جي ايجنٽن جو انتظار ڪري ها. ٻاهر نه نڪري ها.

پوءِ اوچتو، قربان علي ڪنگلي جي روح کي قربان عليءَ جي مٿل جسم ۾ موٽي وڃڻ جو خيال آيو. ان خيال جي پس منظر ۾ محمد رفيع جو اهو ڳانو هو، جيڪو قربان عليءَ جو روح رمضان ۾ ريڊيو سيلون تان اڪثر ڪري ٻڌو هو. ان ڳاني ۾ ستن سالن جي چوڪر جو ذڪر هو، جيڪو رمضان شريف ۾ زوريءَ روزو رکي ٿو، ۽ مري وڃي ٿو - پوءِ، خدا جي فضل سان هڪ فرشتو ڌرتيءَ تي اچي ٿو ۽ مٿل چوڪر کي جيئاري هليو وڃي ٿو!

روح سوچيو، جيتوڻيڪ قربان علي بڪ ۽ بيروزگاريءَ وگهي چيچلائي چيچلائي مٿو هو، پر جيئن ته هو رمضان شريف ۾ روزو رکي نه مٿو هو، ۽ نه ئي ستن سالن جو هيو، تنهنڪري ڪوبه آسماني فرشتو ڌرتيءَ تي نه ايندو، ۽ قربان عليءَ جي روح کي ٻيهر جسم ۾ داخل ٿيڻ جي واٽ نه ٻڌائيندو.

قربان علي ڪنگلي جي روح مايوس ٿي، جسم ۾ موتي ويڃڻ جو ارادو رد ڪري ڇڏيو، ۽ پير جي تارين تي ويهي ٿڌ ۾ ٽڙڪندي عزرائيل جي ايجنٽن جو انتظار ڪرڻ لڳو.

سج ڪني ڪڍي. سج جا سونهري ڪرڻا سيءَ ۽ سياري جي سرد تهن کي چيريندا ڌرتيءَ تائين پهچي ويا. هڪ ٽرام ٽن ٽن ڪندي لنگهي ويئي. بندر روڊ تي آمدرفت شروع ٿي ويئي. پانت پانت جا ماڻهو سعيد منزل وٽان لنگهندا رهيا، پر حضرت عزرائيل جا ايجنٽ موتي نه آيا.

ٿوري دير کان پوءِ هڪ نوجوان ڀنگي (جنهن پنهنجي اڌ عمر وارن ٺاهڻ ۾ گذاري ڇڏي هئي) ڦٽ پات تي ٻوهاري ڏيندو، قربان علي ڪنگلي جي لاش وٽ پهتو. هن قربان عليءَ جي لاش کي راکيت کائيندڙ موالِي سمجهي، لت وهائي ڪڍي، لت کائڻ کان پوءِ به قربان عليءَ جو لاش جيئرو نه ٿيو. انسان ذات جي تاريخ ۾ فقط هڪ اهڙي شخص جو ذڪر آيو آهي، جيڪو هزارين سال اڳ ٺوڪر سان مٿل ماڻهو اٿاري کڙا ڪندو هو. هن جو نالو هو حضرت عيسيٰ. هو خدا جو پيغمبر هو، ۽ ماڻهن کي خدا کان ڊيچارڻ جي ڪوشش ڪندو هو.

جنهن ڀنگيءَ قربان عليءَ جي لاش کي لت وهائي ڪڍي هئي، تنهن جو نالو وڪٽر مسيح هو، پر وارن جي دلفريب اسٽائيل سبب وحيد مراد سڏبو هو. هن کي خبر هئي ته لت جڏهن پاڻيءَ ۾ پسيل ڪاڻ جهڙي جسم کي لڳندي آهي، تڏهن اهو جسم ڪنهن جيئري ماڻهوءَ جو نه، بلڪ مٿل جو هوندو آهي. ان سلسلي ۾ کيس ڏهن سالن جو ذاتي، ۽ چويهين سالن جو خانداني تجربو حاصل هو.

وڪٽر مسيح عرف وحيد مراد ماحول جو جائزو ورتو. ڪوبه ڏانهس متوجهه نه هو. ڪنهن به کيس قربان علي ڪنگلي جي لاش کي لت هڻندي نه ڏٺو هو. هن دل ۾ يسوع مسيح جا ٿورا مڃيا، ۽ پوءِ ٻوهارو ڪڇ ۾ ڪري

واردات تان غائب ٿي ويو. کيس خبر هئي، ته ٿاڻي تي وڃي رپورٽ لکائڻ واري سان ڇا ٿي گذرندو آهي.

قربان عليءَ جي روح پير جي تارين تان ڏٺو ته وڪٽر مسيح عرف وحيد مراد اک ڇنڀ ۾ غائب ٿي ويو.

ٿوري دير کان پوءِ اين. جي. وي هاءِ اسڪول جا شاگرد اسڪول ويندي سعيد منزل وٽان اچي لنگهيا. منجهائن ڪجهه ڄڻا قربان عليءَ جي لاش کي بيخبر ديوانو سمجهي روشني خاطر بيهي رهيا، ۽ ٿاڙيون وڄائي ڳائڻ لڳا:

”ديوانا، ڏي ديوانا،
پاڪستاني مستانا،
ووت وري تون ڏيندين،
ساري جڳ کان بيگانا!“

جڏهن ساري جڳ کان بيگانو پنهنجيءَ جاءِ تان نه چريو، تڏهن اها ڳالهه عام ٿي ويئي، ته سعيد منزل وٽ فت پات تي ليٽيل شخص جيئرو نه هو، بلڪ مئل هو.

ٿوري دير ۾ ماڻهن جو وڏو ميڙ فت پات تي گڏ ٿي ويو.

قربان علي ڪنگلي جو روح حيرت وڄان ماڻهن ڏانهن ڏسڻ لڳو، جيڪي قربان عليءَ جي لاش ڏانهن ڏسي رهيا هئا. اهو منظر ڏسي روح کي ڏاڍي حيرت ٿي - ڇو جو، قربان علي جڏهن جيئرو هو، ڌرتيءَ جي سيني تي هلندو هو، ۽ جيئري رهڻ لاءِ وس آهر جدوجهد ڪندو هو، تڏهن ڪوبه ماڻهو اک کڻي ڏانهن نه ڏسندو هو. ماڻهن جا آواز ٻڌي، روح حيرت جي چار مان نڪري آيو، ۽ ميڙ ۾ بيٺل ماڻهن جون ڳالهيون ٻڌڻ لڳو.

”هن ملڪ ۾ جيستائين سوشلزم نه ايندو، تيستائين ماڻهو فت پات تي مرندا رهندا.“

”موت ۽ زندگي الله جي هٿ وس آهي.“

”موت ۽ زندگي الله جي وس آهي، ته پوءِ خونين کي موت جي سزا ڏيڻ بند ڪريو.“

”پر هيءُ آهي ڪير؟“

”ماڻهو آهي!“

”توڪ نه هئ، ڀاڙيا، چٽائي ڏسينس - شايد پڙهين آهي.“

”هيءُ اهو شخص آهي، جيڪو صدين کان فت پات تي مرندو رهندو آهي.“

”بس ڪر افلاطون جا پٽ.“

”مان افلاطون جو پٽ ناهيان - مان پنهنجي پيءُ جو پٽ آهيان.“

”سائين، مان ته وري به اهو ئي چونڊس، ته ملڪ ۾ سوشلزم آڻيو، ۽ ماڻهن کي فت پات تي مرن کان بچايو.“

”تنهنجو دماغ خراب آهي، ڪامريڊ، هيءُ ملڪ اسلام جي نالي ۾ ورتو ويو آهي. هتي اسلامي نظام نافذ ٿيندو. اسلام ئي سڀني مسئلن جو حل آهي.“

”مڊل ايسٽ ۾ عربن کي هڪ دفعو ڏسڻ کان پوءِ اهڙيون ٻاراڻيون ڳالهيون نه ڪندين، مولانا،“

”مان تنهنجو خون ڪندس، ڪامريڊ.“

”اڙي اڙي!“ وڙهو نه. پاڪستان ۾ درحقيقت نه سوشلزم لاءِ گنجائش آهي، ۽ نه اسلام لاءِ. هتي اسلامي سوشلزم ايندو، ۽ پوءِ ماڻهن جي حالت هڪدم سڌري ويندي.“

”قربان علي ڪنگلي جو روح پير جي ٿارين تان اڏامي ويو. هو وڌيڪ ڪجهه ٻڌڻ جي پاڻ ۾ همت ساري نه سگهيو.“

وڻ تان اڏامڻ کان پوءِ قربان عليءَ جو روح ڪجهه دير صدر ۾ ڀٽڪندو رهيو. هن ايلفيءَ تي هڪ سانوريءَ ڪرستان چوڪريءَ کي ڏٺو، جنهن جون اکيون وڏيون، ۽ باداميءَ وانگر هيون. روح کي ياد آيو، ته قربان عليءَ جوانيءَ ۾ هڪ اهڙيءَ ئي سانوريءَ چوڪريءَ سان محبت ڪئي هئي، پر هوءَ قربان عليءَ سان محبت نه ڪندي هئي. ان محبت کان پوءِ قربان عليءَ ڪڏهن به زندگيءَ ۾ وري محبت نه ڪئي. هو پاڻ کي مجنونءَ جو سڀ کان وڏو رقيب سمجهندو هو!

روح ڪجهه دير تائين صدر ۾ ڀٽڪڻ کان پوءِ گارڊن روڊ تي اينڪلسيريا نرسنگ هوم ڏانهن هليو ويو. کيس ڊپ هو، ته حضرت عزرائيل جا ايجنٽ سيٺ قربان علي شعبان علي توپ والا جو روح قبض ڪرڻ کان پوءِ جيڪڏهن سعيد منزل وٽ وڃي پهتا، ۽ قربان علي ڪنگلي جي جسم مان روح کي غائب ڏٺائون، ته پوءِ هو کيس دنيا ۾ ڀٽڪڻ لاءِ ڇڏي، جنت

دوزخ جي داروغن ڏانهن هليا ويندا. قربان علي ڪنگلي جي روح نه ٿي چاهيو ته اسلام، سوشلزم ۽ اسلامي سوشلزم جي گهاٽي ۾ پيڙجندو رهي. تنهنڪري هن گارڊن جو رخ ڪيو، ۽ جهت پٽ اينڪلسيريا نرسنگ هوم پهچي ويو. اتي جاچ ڪرڻ تي کيس خبر پئي، ته آڪسيجن، ولايتي دوائن ۽ عزرائيل جي ايجنٽن ۾ جنگ جاري هئي. سيٺ قربان علي شغبان علي توپ والا جو روح ولايتي دوائن ۽ آڪسيجن جي آڌار تي حضرت عزرائيل جي ايجنٽن جو زبردست مقابلو ڪري رهيو هو، ۽ جسم جو قلعو ڇڏڻ کان نابري واري بيٺو هو.

قربان علي ڪنگلي جو روح اينڪلسيريا نرسنگ هوم جي ٻاهران، لوهي در وٽ بيهي رهيو، ۽ حضرت عزرائيل جي ايجنٽن جو انتظار ڪرڻ لڳو. انتظار جون گهڙيون ڪاٽيندي، قربان علي ڪنگلي جي روح جنت - دوزخ جي داروغن واري سيٽلمينٽ آفيس جي باري ۾ سوچيو. کيس پڪ هئي ته، دير يا سوير، قربان علي ڪنگلي جي روح کي جنت ۾ داخل ٿيڻ جي اجازت ملي ويندي. روح جيڪو قربان عليءَ جي ذيابيطس واري جسم ۾ رهيو هو، سو جنت جي مٿين شين، جهڙوڪ: ماکيءَ ۽ کير جي ندين، ڪارڪن ۽ انگورن جو تصور ڪري سخت پريشان ٿيو.

روح سوچيو، مساوات جي لحاظ کان جنت ۾ پڪوڙا، شامي ڪباب، چٽنيءَ وارا ڇولا، چڪن ٽڪا، ڪوڦٽا، برباني وغيره به ملڻ گهرجي! روح جڏهن قربان علي ڪنگلي جي جسم ۾ هوندو هو، تڏهن قربان علي وڏي شوق سان پڪوڙا کائيندو هو. تنهنڪري پڪوڙن جي خوشبوءِ هو جسم مان نڪرڻ کان پوءِ به وساري نه سگهيو.

روح پڪوڙن لاءِ واجهايو.

نرسنگ هوم جي سامهون، رينو سٽنيم وٽ هڪ پڪوڙائي گاڏي تي پڪوڙا تري رهيو هو. قربان علي ڪنگلي جو روح پڪوڙن جي ٿالھ وٽ وڃي بيٺو هو، جيئن ته جسم جي لباس کان آزاد هو، تنهنڪري ڪنهن کي به نظر نه پئي آيو. هن ٿالھ مان ڪجهه پڪوڙا کڻي، اخباري ڪاغذ جي ٽڪر ۾ ويڙهي ڇڏيا، ۽ پڙو کڻي موٽي وڃي اينڪلسيريا نرسنگ هوم جي لوهي در وٽ بيٺو.

ان وچ ۾ حضرت عزرائيل جي ايجنٽن، ۽ سيٺ قربان علي شعبان علي توپ والا جي روح جي پاڻ ۾ هلندڙ چڪتاڻ ختم ٿي، ۽ سيٺ صاحب جو روح ايجنٽن آڏو پيش پيو.

سيٺ صاحب ڇهه مسجدون ٺاهرايون هيون، ۽ ست حج ڪيا هئا، تنهنڪري حضرت عزرائيل جا ايجنٽ ڪائٽس ڏاڍا متاثر هئا، ۽ سندس روح کي ڏاڍي عزت سان وٺي اسپتال مان ٻاهر نڪتا.

عزرائيل جي ايجنٽن کي اهو ڏسي حيرت ٿي، ته قربان علي ڪنگلي جو روح فت پات تي سندن انتظار ڪري رهيو هو. هن کين سموري ماجرا ڏاڍي دردناڪ پيرائي ۾ بيان ڪري ٻڌائي، ته ڪيئن هو تڪڙ ڪري جسم مان ٻاهر نڪتو هو، ۽ پوءِ پير تي وڃي ويٺو هو، ۽ پوءِ اسلامي سوشلزم جون ڳالهيون ٻڌي، اتان وٺي پڳو هو. سيٺ صاحب جي روح ڏاڍي عجب وچان پنهنجي ساءِ چيو، ”ته ڇا فت پات تي به ماڻهو مري ويندا آهن!“

”ها، سيٺ صاحب جا روح.“ قربان علي ڪنگلي جي روح ورائيو، ”اهڙن انسانن جا روح حضرت عزرائيل جي ايجنٽن جي مدد کان سواءِ جسم ڇڏي ٿيندا آهن.“
سيٺ صاحب جي روح پڇيو، ”هو ولايتي دوائون ۽ آڪسيجن استعمال نه ڪندا آهن ڇا؟“

”اسلامي سوشلزم جون ڳالهيون نه ڪر، سيٺ صاحب جا روح.“ قربان علي ڪنگلي جي روح حضرت عزرائيل جي ايجنٽن کي چيو، ”هلو ڇو نه ٿا؟“

حضرت عزرائيل جا ايجنٽ سيٺ قربان علي شعبان علي توپ والا ۽ قربان علي ڪنگلي جي روحن کي وٺي ستين آسمان ڏانهن روانا ٿيا.

حضرت عزرائيل جا ايجنٽ قربان علي ڪنگلي ۽ سيٺ قربان علي شعبان علي توپ والا جي روحن کي وٺي جڏهن ڌرتيءَ کان ڌار ٿيا، تڏهن پرواز جي پهرين دؤر ۾ ٻئي روح خاموش رهيا. قربان علي ڪنگلي جو روح ان ڪري خاموش هو، جو هن پنهنجو جسم سعيد منزل جي ڀرسان فت پات تي ڇڏيو هو. هو سوچي رهيو هو، ته قربان عليءَ جو جسم منجهند تائين فت پات تي پيو هوندو. سندس ڪنڌ لڙيل، ۽ وات کليل هوندو، جنهن ۾ بي انداز مڪيون وينيون هونديون. پيٽ سُجي ويو هوندس، ۽ تنگيون ٻانهون اُگڙجي، سڀڄي ويون هوندس. ڪوبه سندس ڀرسان بيهي ارمان ڪرڻ وارو

نه هوندو. ٻه لڙڪ، ۽ سرد آه ڀرڻ وارو نه هوندو. جنهن سانوريءَ چوڪريءَ سان قربان عليءَ جوانيءَ ۾ هڪ دفعي بيپناهه محبت ڪئي هئي، سا اتفاق سان جيڪڏهن اُتان اچي لنگهندي، ته هوءَ به قربان عليءَ کي سڃاڻي نه سگهندي. قربان علي ڪنگلي جو روح اهو سوچي اداس ٿي ويو، ته پئي ڏينهن جڏهن ميونسپالٽيءَ وارا قربان علي جي جسم کي لاوارث لاش سمجهي ڪنهن قبرستان ۾ دفن ڪري ڇڏيندا، تڏهن سندس آلي قبر تي بازوءَ رکڻ وارو ڪوبه نه هوندو. سندس قبر تي اگرتي ٻارڻ وارو ڪوبه نه هوندو. پوءِ جڏهن سانجهيءَ جا پاڇا قبرستان تي لهندا، تڏهن قبر جي ڀرسان بيهي، سڏڪن کي روڪي روڪي روئڻ وارو ڪوبه نه هوندو.

قربان علي ڪنگلي جي روح حضرت عزرائيل جي ايجنٽن کان پڇيو، ”جڏهن مجنون مري ويو هو، تڏهن ليليٰ سندس قبر تي فاتح پڙهڻ آئي هئي؟“ ”نه.“ ايجنٽن مان هڪ چئي ورائيو، ”جنهن وقت مجنونءَ دم ڏنو، تنهن وقت ليليٰ اُن آڏو اگريٽيون ٻاري رهي هئي.“ اها ڳالهه ٻڌڻ کان پوءِ قربان علي ڪنگلي جو روح وڌيڪ اداس ٿي ويو، ۽ هو ٻيهر خاموشيءَ ۾ غرق ٿي ويو.

سيٺ قربان علي شعبان علي توپ والا جو روح به ڌرتي ڇڏڻ کان پوءِ خاموش رهيو. هو سوچي رهيو هو، ته سندس جسم، جنهن کي هن اينڪلسيريا نرسنگ هوم ۾ ڇڏيو هو، سو ڪجهه دير کان پوءِ ڪنهن ايمبولينس ۾ ڪڍي ڊفينس هائوسنگ سوسائٽيءَ واري سندس رهائشگاهه ”سيونٽ هيون“ ۾ پهچايو ويندو. سندس چارئي جوان پٽ، جن کي پنهنجو ڏيهي ۽ پرڏيهي واپار ۽ ڪاروبار آهي، سي سڀ پنهنجيون ڪاريون شيروانليون پائي غمگين نظر اچڻ جي ڪوشش ڪري رهيا هوندا. سيٺ صاحب جي روح سوچيو، بئي ڏينهن سيٺ قربان علي شعبان علي توپ والا جي مرڻ جي خبر سندس فوٽو سميت اخبارن ۾ شايع ٿيندي ۽ پوءِ سموري ملڪ جون سموريون واپاري منڊيون، انجمنون، ۽ جماعتون سندس غم ۾ اخباري بيان جاري ڪنديون. سندس خدمتن جو اعتراف ڪنديون. وڏا وڏا سياستدان سندس قبر تي گلن جي چادر چاڙهڻ ۽ فاتح پڙهڻ ايندا. اهڙي طرح سيٺ قربان علي شعبان علي توپ والا جو روح سوچيندو رهيو، ۽ سفر ڪندو رهيو.

ٽئين آسمان کان چوٿين آسمان ڏانهن ويندي حضرت عزرائيل جي هڪ
ايجنٽ قربان علي ڪنگلي جي روح وٽ پڪوڙن جو پڙو ڏسي ورتو.

هن حيرت وچان روح کان پڇيو، ”پڙي ۾ ڇا ڪنيو اٿئي؟“

”پڪوڙا.“

”پڪوڙا؟“

”ها.“

”ڇا ڪندين پڪوڙا؟“

”پاڻ سان جنت ۾ کڻي ويندس.“

”عجيب بيوقوف روح آهين!“ عزرائيل جي ايجنٽ چيو، ”چريا، جنت

۾ ماڪيءَ ۽ کير جون نديون، کارڪن جا انبار ۽ انگورن جا چڱا ٿي چڱا نظر
ايندا آهن. اُتي پڪوڙا کائي شرم نه ايندءِ؟“

قربان علي ڪنگلي جي روح چيو، ”اسين ننڍي کنڊ جا ماڻهو منڍي،

پاوا، اوجھري، ۽ دال تي هريل آهيون.“

هڪدم سيٺ صاحب جي روح اعتراض ڪيو. هن چيو، ”اسين به ته

ننڍي کنڊ جا آهيون. اسين چڪن تڪا، مرغ مسلم، ڪوфта، برياني ۽ پڊنگ

وغيره پسند ڪندا آهيون.“

”توهين زمين تي رهندي به جنت ۾، ۽ مرڻ کان پوءِ جنت ۾! پر مان

پنهنجي ڳالهه ٻيو ڪريان.“ قربان علي ڪنگلي جي روح پوءِ حضرت عزرائيل

جي ايجنٽ کي مخاطب ٿيندي چيو، ”مان سٺ سالن تائين ڏيائين واري

جسم ۾ رهيو آهيان. مون کي جنت جي شين جهڙوڪ: انگور، کارڪن ۽

ماڪيءَ کائڻ کان پرهيز آهي.“

”وڏو ڪو بدنصيب آهين!“ سيٺ جي روح چيو، ”زمين تي کير،

کارڪن، ۽ ماڪيءَ کان محروم رهين، ۽ جسم ڇڏي آسمان ڏانهن هلندي به

انهن شين واپرائڻ کان نابري وارين ٿو. اوهه، تون بدنصيب آهين!“

روح جي بحث تي عزرائيل جي ٻين ايجنٽن جو ڌيان ڇڪجي ويو.

جنهن ايجنٽ روح سان بحث شروع ڪيو هو، تنهن پنهنجن ساٿين کي چيو،

”هيءُ بيوقوف روح پاڻ سان پڪوڙن جو پڙو کڻي پيو هلي.“

”پڪوڙن جو پڙو!“ حضرت عزرائيل جي وڏي ايجنٽ قربان علي

ڪنگلي جي روح کي چڙب ڪيندي چيو، ”اڙي بيوقوف، توکي خبر هئڻ گهرجي، ته جسم ڇڏڻ کان پوءِ ڪنهن به روح کي پاڻ سان زمين جي ڪا به شيءِ سان ڪري آسمان ڏانهن سفر ڪرڻ جي اجازت نه ملندي آهي. ڦٽا ڪراهي پڪوڙا.“
 قربان علي ڪنگلي جي روح ورائيو، ”مان پاڻ سان زمين جو هڪ ٻيو تحفو به کڻي پيو هلان. اهو تحفو فقط اسان جهڙن جي حصي ۾ ايندو آهي. اسين، جيڪي ڌڙيل جسمن جي پوشاڪ ۾ رهندا آهيون.“

”جلدي ٻڌاء.“ عزرائيل جي وڏي ايجنٽ قربان علي ڪنگلي جي روح کان پڇيو، ”جلدي ٻڌاء ته زمين جو اهو ڪهڙو تحفو آهي، جيڪو تون پاڻ سان آسمانن ڏانهن کنيو پيو هلين.“

”ان تحفي جو نالو آهي، غم.“ قربان علي ڪنگلي جي روح چيو، ”مان پاڻ سان غم جا انبار کڻي ستين آسمان جي سفر تي هلي رهيو آهيان.“
 ”ورهيه ٿيا جو اسان افلاطون جو روح قبض ڪيو هو. تون پاڻ کي افلاطون جو روح سمجهڻ جي بيوقوفي نه ڪر.“ وڏي ايجنٽ چيو، ”هڪدم پڪوڙا ڦٽا ڪر.“

قربان عليءَ جي روح حيرت وچان پڪوڙن جي پڙي ڏانهن نهاريو.
 ”ڏسين ڇا پيو.“ ايجنٽن جي سردار چيو، ”اڇلاء.“ قربان عليءَ جي روح پڙي مان پڪوڙا ڪڍي ڌرتيءَ ڏانهن اڇلايا.
 ”اهو ڪاغذ به اڇلاء.“ وڏي ايجنٽ چيو.

”هي ڪاغذ، اخبار جو ٽڪر آهي. منجهس خبرون ڇاپيل آهن.“ روح عرض ڪيو، ”هيءُ ڪاغذ پڙهڻ لاءِ آهي، کائڻ لاءِ ناهي. تنهنڪري اميد اٿم ته توکي ۽ تنهنجن ساٿين کي ڪو اعتراض نه ٿيندو.“

”نيڪ آهي.“ عزرائيل جي خاص ايجنٽ ورائيو، ”تون ڇهين آسمان تائين اخبار جي ٽڪر تان خبرون پڙهندو هل. ستين آسمان تي پهچڻ شرط اهو ڪاغذ ڦٽو ڪري ڇڏجانءِ.“

”او - ڪي، باس.“ قربان علي ڪنگلي جي روح جواب ڏنو، ۽ ڏاڍي بشوق وچان اخبار پڙهڻ لڳو. جيڪا پڪوڙن جي تيل سان سڙي ٿي ويئي هئي.
 قربان علي ڪنگلي جو روح ڦاٽل اخبار جو سڻيو ٽڪر پڙهندو رهيو، ۽ حضرت عزرائيل جي ايجنٽن جي نظرداري ۾ سفر ڪندو رهيو.

ڪجهه دير کان پوءِ سيٺ قربان علي شعبان علي توپ والا جي روح قربان علي ڪنگلي جي روح کان پڇيو، ”اخبار ۾ اسٽاڪ ايڪسچينج جي ڪا خبر چار آهي ڇا؟“

”نه“ ڪنگلي جي روح ورائيو، ۽ اخبار پڙهندو رهيو. ”مان سمجهان ٿو سيٺ قربان علي شعبان علي توپ والا جي موت کان پوءِ شيئرس بازار ۾ وڏو لوڏو ايندو.“ سيٺ صاحب جي روح پڇيو، ”آهي ڪا شيئر جي خبر چار؟“

”جسم ڇڏڻ کان پوءِ به پئسي جو چڪر نه ڇڏيو اٿئي!“

”مايا انسان جي مرڻ کان اڳ به اهم آهي ۽ مرڻ کان پوءِ به.“

”پليل آهين سيٺ صاحب جا روح: تنهنجي عقل تي مايا جي چرهي ڇڙهي ويئي آهي.“

”ڳالهه ٻڌ، قربان علي ڪنگلي جا روح.“ سيٺ صاحب جي روح چيو، ”سڀاڻي اخبارن ۾ به خبرون ڇپيون. هڪ خبر ان جسم جي باري ۾ هوندي، جنهن ۾ مان رهندو هوس. ٻي خبر ان جسم جي باري ۾ هوندي جنهن ۾ تون رهندو هئين. مون واري ڇڏيل جسم جي باري ۾ لکيل هوندو، ته ملڪ جو نامور سخي، ڪاروبا، جو ڌڻي، ڪارخانن ۽ بئنڪن جو مالڪ الحاج سيٺ قربان علي شعبان علي توپ والا ڪالهه دارالفنا مان ڪوچ ڪري دارالبقا ڏانهن روانو ٿي ويو. انالله وانا الله راجعون. ۽ تو واري ڇڏيل جسم جي باري ۾ اخبارن جي ڪنڊ پاسي ۾ لکيل هوندو، ته ڪالهه سعيد منزل جي ڀرسان فٽ پات تي ڪو نامعلوم شخص مئل پيو هو. بس، ان کان وڌيڪ هڪ اکر نه هوندو.“

قربان علي ڪنگلي جي روح کي سيٺ صاحب جي روح جي ڳالهه مناسب ۽ معقول محسوس ٿي.

سيٺ صاحب جي روح کيس وڌيڪ متاثر ڪرڻ لاءِ، دولت جي اهميت جٽائڻ لاءِ چيو، ”سيٺ قربان علي شعبان علي توپ والا پنهنجي مرضيءَ مطابق نائي جي آڌار تي ملڪ جي اقتصادي ۽ معاشي ماحول کي هيٺ مٿي ڪري سگهندو هو. بنا روڪ ٽوڪ جي گيهه، ڪنڊ، چانور ۽ ٻيو سامان سڄي ڪراڻي سگهندو هو. پر، سيٺ قربان علي به - چار ڀتيم خان،

خيراتي اسپتالون، ۽ فلاحي ادارا به هلائيندو هو. عاليشان قسم جون ڇهه مسجدون ٺهرايون هئائين. ست حج ڪيا هئائين. دنيا آخرت تي قبضو الحاج سيٺ قربان عليءَ فقط دولت جي آڌار تي ڪيو هو.

”ته پوءِ اخبار ۾ انعام جي هيءَ خبر پڙهي توکي ضرور خوشي ٿيندي، سيٺ قربان عليءَ جا روح.“

”انعام؟“

”ها، انعام.“

”رقم ڪيتري آهي؟“

”فقط پنج هزار.“

”کوڙ آهي.“ سيٺ صاحب جي روح چيو.

”انعام جي باري ۾ مفصل احوال ٻڌاءِ.“

”پوليس کاتي طرفان اخبار ۾ هڪ نوجوان جي تصوير ڇاپي اٿائون.

جيڪو پوليس جي قبضي مان ڀڄي ويو آهي.“ قربان علي ڪنگلي جي روح ڀڄي ويل نوجوان جي تصوير سيٺ قربان علي شعبان علي توپ والا جي روح کي ڏيکاريندي چيو، ”هن ڀڳل نوجوان کي گرفتار ڪرائيندڙ کي پنج هزار رپيا انعام ڏنو ويندو.“

سيٺ قربان عليءَ جي روح ڏاڍي غور سان، چٽائي اخبار جي سڀني ٽڪر تي ڇاپيل تصوير ڏانهن ڏٺو، پوءِ، قربان علي ڪنگلي جي روح کي چيائين، ”اسين هن نوجوان کي گرفتار ڪرائي سگهون ٿا.“

”سو وري ڪيئن؟“ ڪنگلي جي روح پڇيو.

”اسين روح آهيون. اسان کي ڪوبه ڏسي نه سگهندو.“ سيٺ صاحب جي روح چيو، ”اسين ڌرتيءَ تي هرڪا ڪنڊ ڪڙڇ ڳولي ڳولي، ڀڳل نوجوان کي گرفتار ڪري پوليس جي حوالي ڪنداسين، ۽ انعام حاصل ڪنداسين.“

ڪنگلي جي روح پڇيو، ”پر، اسين انعام جي رقم ڪيڏانهن ڪنداسين؟“

”تون ته آهين هڪ لاوارث جسم مان نڪتل روح.“ سيٺ جي روح چيو، ”پر مان وڏي آل اولاد واري خانداني سيٺ جي جسم مان نڪتل روح آهيان. مان انعام جي رقم سيٺ قربان علي شعبان علي توپ والا جي پٽن کي ڏيئي ڇڏيندس.“

”نيڪ آهي.“ ڪنگلي جي روح چيو، ”ان نيڪ ڪم ۾ مان تنهنجي مدد ڪندس. هاڻي زمين ڏانهن واپس موٽڻ جو بندوبست ڪر.“

سيٺ صاحب جي روح گهڙي ڪن سوچڻ کان پوءِ حضرت عزرائيل جي خاص ايجنٽ کي چيو، ”مان سيٺ قربان علي شعبان علي توپ والا جي جسم مان نڪتل روح آهيان نه.“

”برابر.“ حضرت عزرائيل جي خاص ايجنٽ وراڻيو.

”سيٺ هميشه نيڪيءَ جا ڪم ڪندو هو.“

”برابر.“

”سڀ ڪم منهنجي مدد سان ڪندو هو؟“

”برابر.“

”مان هينئر به نيڪ ڪم ڪرڻ چاهيان ٿو، سيٺ قربان علي شعبان علي توپ والا جي نالي ۾.“

”ڪهڙو ڪم.“

”انعام جي رقم هٿ ڪري سيٺ جي پٽن کي ڏيئي ڇڏيندس. هو به پيءُ وانگر اها رقم ڪنهن نيڪ ڪم ۾ لڳائي ڇڏيندا.“

حضرت عزرائيل جي خاص ايجنٽ سيٺ صاحب جي روح کان پڇيو،

”آسمان تي وري ڇا جو انعام؟“

”انعام زمين تي ملڻو آهي.“ سيٺ جي روح وراڻيو، تنهن ڪري اسان کي ڪجهه دير لاءِ زمين ڏانهن موٽي هڻڻو پوندو.“

”زمين ڏانهن موٽي هڻڻ وڏي ڳالهه ناهي، اسين اڃا سفر ۾ آهيون.“

حضرت عزرائيل جي ايجنٽ پڇيو، ”پر جيستائين انعام جي پڪ نه ٿيندي، ڌرتيءَ ڏانهن موٽ نه ڪائينداسين.“

”انعام جي پڪ آهي.“ سيٺ صاحب جي روح چيو، ”هڪ نوجوان پوليس جي قبضي مان ڀڄي ويو آهي. پوليس کاتي سندس تصوير اخبار ۾ شايع ڪرائي آهي. سندس گرفتاريءَ تي پنج هزار رپيا انعام رکيو اٿائون.“

حضرت عزرائيل جي خاص ايجنٽ پنهنجن ساٿين کي چيو، ”ساٿيو، ڦيرو کائي ڌرتيءَ ڏانهن موٽ ڪاڻو.“

نئين ايجنٽن حضرت عزرائيل جي وڏي ايجنٽ جي حڪم جي بجا

آوري ڪندي آسمانن کان منهن موڙي، ڌرتيءَ ڏانهن رخ ڪيو.
 واٽ تي حضرت عزرائيل جي وڏي ايجنٽ سيٺ صاحب جي روح کان
 پڇيو، ”ڀڳل نوجوان جي تصوير ڪهڙي اخبار ۾ ڏني اٿئي؟“
 ”پڪوڙن واري اخبار ۾.“ سيٺ صاحب جي روح ورائيو.
 ”مون کي ڏيکار.“ حضرت عزرائيل جي ايجنٽ چيو، ”مان به ان
 نوجوان کي گرفتار ڪرائڻ ۾ اوهان جي پريور مدد ڪندس.“
 سيٺ قربان علي شعبان علي توپ والا جي روح هڪدم قربان علي
 ڪنگلي، جي روح کان ڦاٿل اخبار جو سڻيو تڪر وٺي حضرت عزرائيل جي
 خاص ايجنٽ حوالي ڪيو.

حضرت عزرائيل جو خاص ايجنٽ ڪجهه دير تائين اخبار ۾ شايع ٿيل
 نوجوان جي تصوير ڏانهن ڏسندو رهيو، جنهن جي هيٺان لکيل هو، ته اهو
 نوجوان پوليس جي قبضي مان بچي ويو آهي ۽ سندس گرفتاريءَ تي پنج هزار
 رپين جو انعام رکيل آهي.

تصوير کي ڇاڇي ڏسڻ کان پوءِ حضرت عزرائيل جي خاص ايجنٽ
 پنهنجن ساٿين کي حڪم ڏيندي چيو، ”ساٿيو، ڦيرو کائو، آسمان ڏانهن موت
 کائو، ڌرتيءَ کي پٺ ڏيو. واپس هلو.“

حضرت عزرائيل جي ايجنٽن پنهنجي سردار جي حڪم جي بجا آوري
 ڪندي ڌرتيءَ کان منهن موڙيو، ۽ ٻيهر آسمان ڏانهن رخ ڪيو.

سيٺ قربان علي شعبان علي توپ والا جو روح ڏاڍو حيران ٿيو.
 کائنس ذري گهٽ چرڪ نڪري ويو. حضرت عزرائيل جي خاص ايجنٽ کان
 پڇائين، ”ڪهڙي سبب ڪري پنهنجو حڪم بدلايو اٿئي ۽ نوجوان کي گرفتار
 ڪرائڻ جو نيڪ خيال ڇڏيو اٿئي؟“

حضرت عزرائيل جي ايجنٽ ورائيو، ”ڪوبه بني بشر، روح يا فرشتو
 ان تصوير واري نوجوان کي گرفتار ڪرائي نه سگهندو.“

سيٺ صاحب جي روح حيرت وچان پڇيو، ”ڇو؟“
 حضرت عزرائيل جي خاص ايجنٽ جواب ڏنو، ”ڪجهه عرصو اڳ
 اسان هڪ پوليس ٿاڻي جي لاکپ ۾ ان نوجوان جي چيريل، چچريل ۽ عذابن
 کاڌل جسم مان سندس روح قبض ڪيو هو.“

اها ڳالهه ٻڌڻ کان پوءِ سيٺ قربان علي شعبان علي توپ والا جو روح
مايوسين جي اوڙاهه ۾ غرق ٿي ويو، ۽ خاموشيءَ سان آسمان جو سفر ڪندو
رهيو.

قربان علي ڪنگلي جو روح، حضرت عزرائيل جي وڏي ايجنت جي
ڳالهه ٻڌڻ کان پوءِ سوچيندو رهيو، ته هو جنت ۾ ڪابه مٺي شيءِ، جهڙوڪ:
ماڪي، ڪارڪ ۽ انگور نه واپرائيندو، ۽ ڪنهن سانوري حور سان محبت
ڪندو، ۽ ٿرتيءَ جي درد کي وسارڻ جي ڪوشش ڪندو. ♦

هڪ دل جي اڪيلائي

ڪيافي گرانڊ جي در ۾ نرگس منهنجي سامهون اچي، مونکي ٻاهر نڪرندو ڏسي، در وٽان هڻي ويئي، ڪجهه ڀرپور ٿي بيٺي.

مان گرانڊ مان ٻاهر نڪري رهيو هوس، هوءَ اندر اچي رهي هئي. سالن کانپوءِ کيس ڏٺم، ته اک چنپي نه سگهيم. کليل طاق جي هٽندل ۾ مٺ مضبوط ٿي ويئي. جيڪو ساهه سيني ۾ لهي ويو هو، ڪجهه دير لاءِ اندر رهجي ويو. جنهن نگاهه سان کيس ڏٺم، گهڙيءَ ۾ ڄاتو ۽ سڃاتو، سا نگاهه سندس چهر تي رهجي ويئي. اڳ ائين نه ڀانئيو هوم، ته ڇهن سالن کان پوءِ جڏهن ڀيٽڪندو، گرانڊ ۾ ايندس، ۽ گذريل لمحن کي سڏيندس، زخمن کي کوليندس، تڏهن هوءَ اوچتوئي اوچتو، زندگيءَ جي ڪوهيڙي مان نڪري منهنجي آڏو اچي بيهندي، اندر اڪيلي ڪنڊ ۾، ڇانهه جي سڀ ڀريندي به اهوئي سوچيو هوم، ته تمنائون جيڪڏهن مون جهڙي مفلس جي ميراث هجن ها، ته اڄ جيڪر اداسين کان گهٽ رائجي نرگس جي هٿن ۾ منهن لکائي زندهه رهڻ جي عذاب کي سهي وڃان ها. پر پوءِ پاڻ کي سمجهايو هوم، ته اسان برف جا تاج محل اڏيندا آهيون. ڪاغذ جا گل جهول ۾ جهلي بهارن جو انتظار ڪندا آهيون. دل زخمن کان چور هوندي آهي، پر تڏهن به چين تي مرڪ اڏيندا آهيون. پاڻ کي سمجهائيندا آهيون، ته محبت نه ڪريو، ڌرتي ڪيڙيو؛ عاشق ته مجنون هو، انهن سڀ سڌڙيا آهيون!

نرگس ڀرپور ويٺي هئي. اگر تي چاٻين جي زنجيري ويڙهي رهي هئي. کيس فيروزي ساڙهي پاتل هئي، جنهن مان گچ لڳل بلائوز جا ڪاوا تجلا ڏيئي رهيا هئا. منهن تي ڳوڙهو ميڪ اپ ڪيو هئائين. روج جو رنگ. فيس ڀاڙوڊر مان ظاهر ٿي رهيو هوس. اکين تي ويڪري فريم واري ڪاري بيچ ڪومبر عينڪ هئس. وارن ٺاهڻ جو نمونو نه بدليو هئائين. وار اڳ وانگر ڪلهن وٽان ڦرندا، اڳيان اچي بيٺا هئس. سندس چهر واري جي دائري ۾ اڳ جهڙوئي

ڪشش ڪندڙ هو. هو منهن ۾ نه بدلي هئي، رڳو بدن ۾ ڪجهه ڪجهه
پر جي ويئي هئي.

گهڻو اڳ، نرگس جڏهن منهنجي پيار کي ڪنهن ٻار جو ضد سمجهيو
هو ۽ چيو هو، 'چريا! مان تبهنجي لائق نه آهيان، تڏهن ڪانئس ورائي پڇيو
هوم، 'اهو به ڪو آرڊيننس آهي ڇا؟'

'مان سچ پچ نه تهنجي لائق نه آهيان،' هن گنيپر ٿيندي چيو هو.
۽ مون کيس ٻانهن کان جهلي سمجهايو هو، 'مان ڪنهن ديسي ناول
جو هيرو نه آهيان، ۽ نه ئي تون هيروئن آهين. مان توکي چاهيان ٿو. مون کي
تهنجي گهرج آهي.'

هن منهنجي چريائيءَ تي، اڻ مڃي پيار تي ڪلي ڏنو هو. مون کي
سرچائيندي چيو هئائين، 'مان توسان ڳالهين ۾ ته پڇي نه سگهنديس، پر ايترو
سو ڄاڻان ٿي ته، تون هڪ نه هڪ ڏينهن وڏو ماڻهو ٿيندين، ملڪ ۾ نالو
ڪڍيندين. ان وقت منهنجو وجود تهنجي ناموس ۾ چيٽ وانگر چيندو.'
ورائيو هوم، 'مان سڀ ڪجهه ٿي سگهندس پر چور ۽ وڏو ماڻهو ٿي
نه سگهندس.'

ان وقت هن ٽهڪ ڏنو هو. منهنجي ڳالهه تي اعتبار نه ڪيو هئائين.
گذريل ڇهن سالن ۾ مان سڀ ڪجهه ٿي سگهيو آهيان، پر چور ۽ وڏو
ماڻهو ٿي نه سگهيو آهيان. مان انهن هزارين لکين انسانن مان هڪ آهيان،
جيڪي آفيسن ۾ ڪم ڪندي ڪندي موڳامٽر ٿي ويندا آهن ۽ حالتن جي گهڻائي
۾ پنهنجو وجود برقرار رکڻ لاءِ رات ڏينهن جدوجهد ڪندا آهن. اسين اخبارن ۾
ملڪ جي خوشحاليءَ جون خبرون پڙهندا آهيون ۽ خوش ٿيندا آهيون.

ان ڏينهن نرگس کي پنهنجي آڏو ڏسي ڄڻ ڏيل ڌري پيو. دل چاهيو ته
چوانس - منهنجو قد راوڻ کان ڊگهو ٿي ويو آهي، پر جيڪي چوڻ چاهيم،
چئي نه سگهيم. ازل کان خاموش دل سيني جي مقبري ۾ ابايل وانگر پرڙا
هڻي هڻي ساڻي ٿي پيئي. اها گهڙي بڙجي بڙجي هنياءُ ۾ چيڻ لڳي، جڏهن
پويون دفعو نرگس مون کان ڌار ٿي هئي. تڏهن، دل اداس هئي، ڪائنات جي
ڪنڊ ڪنڊ اداس هئي. ان دفعي پڪ ٿي ويئي هيم ته هو ۽ قيامت تائين
منهنجي ٿي نه سگهندي، مان سندس ضد کان محبت جي تجيپ کڻي نه

سگهندس، ۽ منهنجو پيار سندس اخلاقي قدرن آڏو مات ٿي ويندو. اها رات اماس جي رات هئي. نرگس ۽ مان سيبريز ريسٽورنٽ جي پڌر مان اٿي، ٻاهر واريءَ جي ڌڙن تي اچي بيٺا هئاسين. پريان سمنڊ ڪنهن ازلي عذاب کان ڦٽڪي رهيو هو. مون پنهنجون آڱريون نرگس جي آڱرين ۾ جڪڙي ڇڏيون هيون ۽ منهن ورائي سندس اکين ۾ نهاريو هوم. پريان ايندڙ ٽيوب لائيت جي ميرانجهڙي روشنيءَ ۾ ڏٺو هوم ته سندس اکين جي ڪٽورن ۾ لڙڪ تري رهيا هئا. هيٺيون چپ ڪٽبي رهيو هوس. کاڌيءَ ۾ ڪپ پئجي ويو هوس. تڏهن کيس چيو هوم، ”اڄ کان پوءِ مان ڪڏهن به تونسان ملڻ جي ڪوشش نه ڪندس نرگس، ڪڏهن به ملڻ جي ڪوشش نه ڪندس. اڄ کان پوءِ، مان وڇوڙي جي علامت ٿي جيئندس. جڏهن به جڳ ۾ جدائيءَ جو ذڪر ٿيندو، تڏهن مون کي ياد ڪيو ويندو.“

هوءَ وياڪل ٿي ويئي هئي. منهنجن آڱرين ۾ جڪڙيل سندس آڱريون نري برف ٿي ويون هيون، تڏهن سڌڪن کي جهلي جهلي چيو هوم، ”اڄ جڏهن چاهيندي به مان توکي پنهنجي ڪري نه سگهيو آهيان، تڏهن سمجهان ٿو، جن نصيب جي ٿالھ مان اڀاڳ جو وڏو حصو پنهنجي لاءِ کڻي ورتو اٿم.“
 الاءِ ڪيئن، تنل قتل لفظن ۾ گهٽيل گهٽيل لهجي ۾ چيو هئائين، ”تنهنجي ايڏي محبت وقتي آهي ڇريا. تنهنجي آڏو آهيان، چاهين ٿو، پري ٿينديس، وساري ڇڏيندين.“

هن چوڻ خاطر چئي ڇڏيو هو، پري ٿينديس ته وساري ڇڏيندين؛ پر جيڪي چيو هئائين، تنهن جو مطلب نه سمجهيو هئائين.

مان کيس وساري نه سگهيو آهيان. روحن جا رشتا وسارڻ سان نه وسرندا آهن. وساري سگهائس ها ته ان ڏينهن کيس اکين آڏو ڏسي جيءُ جهرندو نه پانپان ها. پاڻ جهلي وٺان ها. ماضيءَ کي وقت جو وهنوار سمجهي در وٺان هتي وڃان ها.

مان نه هٿيس. در ۾ بيٺو رهيس. هوءَ اندر اچڻ لاءِ آئي ٿيڻ لڳي. در جي سامهون اچي بيٺي. سندس ڪاريون مٺيون ۽ گهاٽين پنڀڻن واريون اکيون ڪاري عينڪ سان ڍڪيل هيون. مونکان لڪل هيون.

ڪنڌ کڻي جڏهن مون ڏانهن ڏٺائين، تڏهن لپ اسٽڪ لڳل چپ تار

ٿي ويس. وڌيل وڪ بيهجي ويس. ڇاين جي زنجير منهنجي نصيب وانگر
سندس هٿ جي تريءَ ۾ بند ٿي ويئي. هن هٿ مٿي ڪري، عينڪ جي
ڪمان ۾ آڱريون وجهي، عينڪ اکين کان ڌار ڪري ڇڏي.

نگاهون مليون ته ڪجهه دير لاءِ ڌار ٿي نه سگهيون. هوءَ لاڳيتو منهنجن
اکين ۾ ڏسندي رهي. پوءِ هن پاڻ سنڀالي ورتو. کليل ڇنڀ بند ڪري، ڳيت
ڏيئي، عينڪ ڀرڻ ۾ رکي ڇڏيائين. ساڙهيءَ جو ڪريل پلٽو سنڀالي ورتائين،
جن ڪجهه نه ٿيو هو. زندگي انفاقن تي اڏيل آهي.

هوءَ ڇهن سالن ۾ نه بدلي هئي. سال بدليجي ويا. وقت بدليجي ويو.
دل جي دنيا بدليجي ويئي. هوءَ نه بدلي هئي. هن جنهن شدت سان برداشت
ڪرڻ سگهيو هو، تنهن کي قبضي مان نه ڪڍيو هئائين.

منهنجي سامهون اچي بيٺي. فقط هڪ لفظ چيائين، ”تون!“
مان خاموش رهيس - طاق جي هٽنڊل مان هٿ نه ڪڍيم. وٽ نه
گهٽايم. ٿورو هتي بيٺس. کيس اندر اچڻ لاءِ رستو ڏنم. هوءَ ساڙهيءَ جو پلٽو
سنڀاليندي، ذري گهٽ مون سان لڳندي، اندر هلي آئي. طاق جي هٽنڊل مان
هٿ ڪڍي ورتم. وٽ بند ٿي ويئي.

چيائين، ”اڄ.“
اندر ۾ اٿيل طوفان کي دبائيندي، آهستي چيم، ”مون کي سڃاڻين ٿي
نرگس.“

هوءَ ويجهو هلي آئي. سندس ميڪ اپ، پرفيوم ۽ ڪولون جي
خوشبوءِ عذاب وانگر منهنجي روح ۾ داخل ٿي رهي هئي. بيهڻ، سارنگي جي
سڌڪي وانگر، ڳيت ڏيئي ساڳيو لفظ ورجايائين، ”اڄ.“
تڏهن چيم، ”وقت جي پيرن ۾ زنجير وجهندا هئاسين اهو وقت
گذري ويو نرگس.“

پاڻ سنڀالڻ لاءِ ڀرڻ هڪ هٿ مان ڪڍي ٻئي ۾ جهليائين. مون تان
نظرون هٽائي ڪيفي جي پردن کي ڏٺائين. پوءِ واچ ۾ وقت ڏسندي، گهٽيل
آواز ۾، آواز - جيڪو جن سندس شڪست جو آواز هو، چيائين، ”مون وٽ
منهنجا فقط پنڌرهن منٽ باقي آهن. مون کان منهنجا پنڌرهن منٽ وٺي مون کي
پنهنجا پنڌرهن منٽ نه ڏيندين؟“

ورائيم، ”مون پنهنجي سموري حياتي تنهنجي حياتيءَ سان مٽائڻ چاهي هئي نرگس. تو منهنجي آڇ ٺڪرائي ڇڏي. منهنجي دل ٽوڙي ڇڏيئي. اڄ پٽرڻهن منٽ مٽائي ڇا ڪندين؟“

هوٽل نه هجي ها، ويتر ۽ گراهڪ نه هجن ها، ڪا اڪيلي ڪنڊ هجي ها، هوءَ روئي پوي ها، پنهنجا لڙڪ روڪي نه سگهي ها، هن ساڳي لهجي ۾ چيو، ”مان ان لائق آهيان. مون کي تنهنجي حياتيءَ تي ڪوبه حق نه هو.“

مان خاموش رهيس.

هن جا چپر جهڪي آيا. چيائين، ”مون کي پنهنجا پٽرڻهن منٽ نه ڏيندين.“
مون نه ڳالهائين.

هوءَ پاڻ تي ضبط ڪري رهي هئي، پر تڏهن به آواز ڪنبي رهيو هوس. التجا ڪيائين، ”اڄ نه.“
ڪيفي جي اپر فلور ڏانهن وڌي وياسين. هوءَ مون سان ڪلهوڪاهي سان ملائي ڏاڪڻ ڇڙهن لڳي. اڌ ڏاڪڻ ۾ چيائين، ”تون ڪيترو نه بدلجي ويو آهين.“

منهن ورائي ڏانهن ڏنم. پڇيم، ”مان بدلجي ويو آهيان؟“

”ها.“ چيائين، ”تون بدلجي ويو آهين.“

”مان ساڳيو آهيان،“ ورائيم، ”فقط سال بدلجي ويا آهن. وقت بدلجي ويو آهي. باقي مان ساڳيو آهيان. منهنجو غم ساڳيو آهي.“
سڌڪي وڇڙيل لهجي ۾ چيائين، ”تو کي پهرينءَ نظر ۾ ته اصل سڃاڻي ئي نه سگهيس.“

مون توکي ڏسڻ شرط سڃاڻي ورتو هو. چيم، ”تون هميشه مون کي نه سڃاتو آهي.“

چيائين، ”تون بدلجي ويو آهين. تنهنجون ڳالهائون نه بدليون آهن.“
اپر فلور تي پهچي هوءَ ٿوهر جي ڪوندين وٽ بيهي رهي. هڪ ٽيبل کان سواءِ سڀئي خالي هيون؛

هن ٽٽل آواز ۾ چيو، ”جنهن ڪنڊ ۾ اسين ويهندا هئاسين، اها پرڻ آهي.“
مون ڏاکڻي ڪنڊ ڏانهن ڏٺو. هڪ چوڪرو ۽ هڪ چوڪري آمهون سامهون ويٺا هئا. سندن ڪتاب ۽ گائون ٽيبل تي رکي هئا. چوڪرو ٻئي ٻانهون

ٽيبل تي رکي، ڪجهه اڳتي جهڪي، ٽيبل جي ٻئي پاسي ويٺل چوڪريءَ سان ڳالهائي رهيو هو. چوڪري اگر ڳل تي رکي، نگاهون سندس نگاهن سان ملائي، چين تي مرڪ آئي، دلچسپيءَ سان سندس ڳالهيون ٻڌي رهي هئي.

نرگس پڇيو، ”ڇا ٿو ڏسين.“

”ٻنهي جي چريائي.“

”چريائي؟“

”ها، چريائي.“ چيم، ”وقت پيار جو دشمن آهي نرگس. وقت جي هڪ هڪ گهڙي محبت جي هڪ هڪ جملي جي تربت آهي. هي ٻئي نادان آهن. وقت کي محبت جي جملن جو نذرانو ڏيئي رهيا آهن.“

تڏو سامه ڪٿي چيائين، ”اڄ، ڪئڪٽس جي ڪونڊين وٽ ٿا ويهون.“

هوءَ پرس ۽ چاٻيون ٽيبل تي رکي، ڪرسيءَ تي ويهي رهي. ڄڻ ٽڪل هئي. مان سندس سامهون ٽيبل جي ٻئي پاسي وينس.

جڏهن سامه جائتو ٿيس، تڏهن چيائين، ”مان ڪڏهن ڪڏهن گرانڊ

پر ايندي رهندي آهيان.“

”مان ڇهن سالن کان پوءِ اڄ پهريون دفعو آيو آهيان.“ ورائيم، ”اڄ مون وٽ گرانڊ جي هڪ چانهه ۽ هڪ بيٽس کائڻ جيترا پيسا هئا، تنهن ڪري هليو آيس.“

نرگس جواب نه ڏنو. ڪئڪٽس جون ڪونڊيون ڏسندي رهي. ڪجهه دير کان پوءِ چيائين، ”منهنجو نالو جيڪر ڪئڪٽس هجي ها.“

”اهو مان آهيان.“ ورائيم، ”منهنجي حياتيءَ جي هڪ هڪ ساعت توهن آهي. منهنجو وجود زهريلو آهي. مان ويرانين ۾ اُسرندو آهيان.“

هوءَ هوٽل جي ڇت ۾ روشنين جا ترورا ڏسڻ لڳي. مون خالي ٽيبل ڏانهن نهاريو. دل پر جي آئي.

يادگيرين جي وير چڙهي ذهن جي واريءَ ۾ دفن ٿي ويئي.

ويٽر آرڊر وٺڻ آيو.

نرگس پڇيو، ”ڇا پئندن.“

”ڪجهه نه.“

”ڇو.“

”مان چانهه پي اٿيو هوس جو در ۾ تون ملي وئين.“

”ڪافي پيئڻ.“

”نه، تون پيئڻ.“

اڪيون اداس ٿي ويس. اهاڻڪي ٿي ويئي. چيائين، ”سڪندي سال ٿي ويا آهن، اڄ مون سان ڪافي پيئڻ.“

دل ڏونگر هجي ها، ڌري پوي ها. سندس درد کي برداشت نه ڪري ها.

چيائين، ”منهنجي ننڍي تمنا پوري نه ڪندين.“

دل چاهيو ته چوانس، مان تنهنجي هر تمنا پوري ڪريان ها نرگس، هر خواهش پوري ڪريان ها، پر تو منهنجي چاهت کي چريو پانيو. مون کي ڇڏي ڏنڻ. مون کان ڌار ٿي، مون کي ازل جي اڄ ڏيئي ڇڏيڻ. اڄ هڪ ننڍڙي تمنا لاءِ التجا ڇو ٿي ڪرين؟ پر جيڪي ڇوڻ چاهيم، ڇڻي نه سگهيم. خاموش رهيس.

هن ويتر کي ڪافي آڻڻ لاءِ چيو. ويتر آرڊر وٺي. هليو ويو. پڇيائين، ”اڄ گهڻن سالن کان پوءِ مليا آهيو.“

”جهن سالن کان پوءِ.“

”ڇڻ جهن صدين کان پوءِ مليا آهيو.“ پنٺيون جھڪي آيس. پتلين

تي پاڻيءَ جو تهه چڙهي ويس.

”مون کي پائنجي ٿو ڇڻ جهن گهڙين کان پوءِ مليا آهيو.“ چيم، ”مان هو منظر وساري نه سگهيو آهيان جڏهن تو چيو هو: وڃ، وڃي ڊرام ۽ ڪهاڻيون لک ۽ ڪرڪيٽ راند ڪر - منهنجي چڪر ۾ پنهنجو وقت برباد نه ڪر.“

چيائين، ”تنهنجو حافظو سٺو آهي.“

”هر بدنصيب انسان جو حافظو سٺو هوندو آهي.“ ورائيم، ”مان هونءَ وساري ڇڏيان ها، پر ان دفعي مون زندگيءَ ۾ پهريون دفعو پوڪن وانگر محبت جو اظهار ڪيو هو ۽ تو کلي ٿاري ڇڏيو هو.“

هن نظرون جھڪائي ڇڏيون. ڇڻ پشيماني لڪائي رهي هئي.

مون پئي ٻانهون ٿيل تي رکي ڇڏيون. ڪجهه اڳتي جھڪي آيس. اندر جا اڌما ڪوري وانگر ڪامڻ لڳا. چيم، ”فقط عورتن زندگيءَ ۾ هڪ دفعو

محبت ڪرڻ جو ٺيڪو نه ڪنيو آهي نرگس. مرد به زندگيءَ ۾ فقط هڪ دفعو محبت ڪندو آهي، ۽ پوءِ سڄي عمر ان پيار جي ياد سان دل جي اڪيلائڻ کي آباد ڪندو آهي.“

هوءَ اوچتو اداس ٿي ويئي. وڏين وڏين، ڪارين ڪارين اکين مان ڏک جا پاڇا ليٽا پائڻ لڳس. ساڄي هٿ سان ڪاٻو ڪلهي جهلي هوءَ ٽيبل تي هڪ طرف نهي آئي - ڪاٻي ٻانهن ٽيبل تي اچي ڇڏيائين. اڌ ٻانهن تائين پاتل رنگارنگي ڪنگڙين مان به - چار ڪنگڙيون ٽٽي ٽيبل تي پڪڙجي ويون. اڪيون بند ڪري ڇڏيائين.

”ڇا ٿيو نرگس.“ بيچين ٿي سندس هٿ پنهنجي هٿ ۾ کڻي ورتو،
 ”ڇا ٿيو نرگس.“

”ڪجهه نه، ڪجهه به نه.“

”ڪيئن آهين.“

”ٺيڪ آهيان.“ هن پاڻ سنڀالي ورتو. ٽيبل تان ڀڳل ڪنگڙيءَ جو تڪر کڻي، آگرين ۾ ڦيرائيندي چيائين، ”تنهنجي ڊرامي جو هڪ جملو دل تي تري آيو آهي.“
 ”ڪهڙو.“

ٻڌل آواز ۾ چيائين، ”تو لکيو هو... تو لکيو هو...“ هوءَ جملو ورو ڪري نه سگهي. آواز جذبن جي اٿل ۾ لڙهي ويس.

هن پنهنجو هٿ منهنجي هٿ مان ڪڍي ورتو. ”ايڏو برداشت ڪرڻ انسان جي وس کان ٻاهر آهي، نرگس.“ چيم، ”تون پاڻ تي ظلم ڪري رهي آهين.“
 ”ان لاءِ به مون وٽ تنهنجا لفظ آهن.“

”مون کي دل کان ٽار ڪري، منهنجن سببان لفظن کي چو ياد رکيو اٿي.“
 ڄڻ پڙاڏي ۾ ڳالهائين، ۽ منهنجي هڪ ڊرامي جو جملو ورجايائين،
 ”ظلم جڏهن انتها تي پهچندو آهي، تڏهن منجهانئس پنهنجي پيار جا پڙاڏا اُڀرندا آهن. مان دور افت جي هن پار پنهنجي پيار لاءِ واجهائيندي رهنديس. هر آواز کي پنهنجي پيار جو آواز سمجهي پاڻ کي پرڄاڻيندي رهنديس.“

آواز ڪنٺ لڳس. ڳورو ٿي، بند ٿي ويس. خاموش ٿي ويئي.
 هن منهنجي هڪ ڊرامي ۾ ڪم ڪيو هو. ان کان پوءِ، جنهن عرصي

۾ هوءَ منهنجين اکين کان اوجھل رهي هئي، تنهن عرصي ۾ زندگيءَ جي هزارين ڊرامن ۾ جيئندي مرندي رهي هوندي، پر تڏهن به منهنجا لفظ وساري نه سگهي هئي.

يونيورسٽيءَ جي ڊرامي فيسٽيول ۾ جڏهن يونيورسٽيءَ جي ڪا به چوڪري منهنجي ڊرامي ۾ حصو وٺڻ لاءِ راضي نه ٿي هئي، تڏهن اسان جو سوشل سيڪريٽري الاءِ ڪٿان نرگس کي وٺي آيو هو. نرگس جي باري ۾ پهرئين ڏينهن ڪنهن چوڪري جو رمارڪ ٻڌو هو، ته بهادر آبادي ۾ رهندي آهي، بلڪل چالو مال آهي.

ٻه - ٽي ڏينهن رهبرسل ڪرڻ کان پوءِ هڪڙي ڏينهن نرگس مون کان پڇيو هو، 'اهڙا اوڀرا ۽ دقيانوسي ڊائلاگ ڇو لکيا اٿئي؟' ان ڏينهن مون پهريون دفعو غور سان سندس منهن ۾ نهاريو هو. وراڻيو هوم، 'ان ڪري جو مون اڃا محبت نه ڪئي آهي.' 'سچ' هن پڇيو هو.

'ها،' چيو هوم، 'محبت ڪرڻ کان پوءِ انسان، ماڻهو گهٽ ۽ پڪر وڌيڪ نظر ايندو.'

ڪجهه ڏينهن رڪي، هن عجيب سوال پڇيو هو، 'يونيورسٽيءَ جي چوڪرين تنهنجي ڊرامي ۾ ڪم ڪرڻ کان انڪار ڇو ڪيو؟' کيس ٻڌايو هوم، 'ڇو جو مان اُلوءِ وانگر گنڀير نه آهيان. ڪنهن به فلم اسٽار جهڙو هٽنڊسم نه آهيان. ۽ نه ئي فلمي محبت جي لائق آهيان. مان مجنونءَ جو دشمن آهيان.' هوءَ کلڻ لڳي هئي.

'اڙي! تون کلي رهي آهين.' کيس سمجهايو هوم؛ 'اسان جي يونيورسٽيءَ ۾ توکي چڱي چڱي تي مجنون ۽ وڪ وڪ تي ليليٰ نظر ايندي. اسان يونيورسٽيءَ ۾ ان لاءِ ايندا آهيون ته جيئن هڪ ڊگري حاصل ڪري وڃي نوڪري ڪريون ۽ پيٽ پاليون ۽ شادي ڪري ٻار پيدا ڪريون. عشق اسان جي تعليمي ادارن جي ايڪسٽرا ڪريڪيولر ايڪٽوٽي آهي.'

هن مون کي چٽائي ڏنو هو ۽ پوءِ چيو هئائين، 'حق تي چوڪريون توکان وڌيڪ ٿيون وڃن.'

۽ پوءِ جيترا ڏينهن رهرسل هلندي رهي، مان نه چاهيندي به ڏانهن
 ڇڪبو ويس. شروعات ۾ جيڪو لاپرواهيءَ وارو رويو مون سان اختيار ڪيو
 هئائين، بدلجندو ويس. رهرسل کان اڳ ۽ پوءِ جڏهن آرٽس آڊيٽوريم جي
 گرڊن روم ۾ اچي ويهندا هئاسين، تڏهن پهرن جا پهر گذري ويندا هئا.
 ڳالهيون نه ڪنديون هيون - ايتيون سبتيون ڳالهيون جن جو نه منڍ هوندو هو
 ۽ نه پڇاڙي. ائين ڪندي اهو نه سوچيو هوم، ته مان ئي هوس جو دل جو
 نذرانو ڏيئي رهيو هوس؛ هوءَ هماليه جي برف هئي، ڄميل هئي. اونهارِي
 سياري کان بي نياز هئي. پر مان الاءِ ڇو محسوس ڪندو رهيس، ته هوءَ مون کي
 چاهي ٿي، کيس مونسان، منهنجن هوائي ڳالهين سان پيار آهي. سندس انڪار
 رڳو زمان حال جي روڳي اخلاق جي ڦٽن تي خيالي پيو آهي. کيس سمجهايو به
 هوم، 'چري، حياتيءَ ۾ هڪ گهريلو زندگيءَ جي ايتري ئي حقدار آهين، جيتري
 ڪنهن لات صاحب جي ڌيءَ؛ فرق فقط ايترو آهي جو تنهنجو رازدار ڪوبه
 ڪونهي ۽ انهن خانداني ڇوڪرين جا هزارين رازدار هوندا آهن ۽ سندن رازن جو
 سلسلو هڪ پيڙهيءَ کان ٻي پيڙهيءَ تائين هلندو ايندو آهي.'
 کلي ورائيو هئائين، 'اهڙيون ڳالهيون ڪندين ته ماڻهو گڏو بندر
 موڪلي ڇڏيندءِ.'

۽ پوءِ جڏهن هوءَ ويندڙ وقت سان گڏ ويئي هلي، تڏهن به ۽ اڄ به،
 اهوئي محسوس ڪندو رهيو آهيان ته نرگس کي مون سان بي پناهه محبت
 هئي. هوءَ جيستائين جيئري رهندي، مون کي وساري نه سگهندي.
 جيڪڏهن وساري سگهي ها ته ان ڏينهن اداس نه ٿئي ها. غم ميڪ. اپ جي
 تنهن کي ڦاڙي سندس منهن مان ظاهر نه ٿئي ها.

مان ڏاکڻي ڪنڊ ڏانهن ڏسي رهيو هوس، جتي ڪو مون جهڙو چريو،
 چاهت مان ڳالهائي رهيو هو. ڇوڪري گائون تي ٽونٽ رکي سندس ڳالهيون
 ٻڌي رهي هئي. هو ساڳيءَ ڪنڊ ۾ ويٺا هئا، جتي گهڻو اڳ مان ۽ نرگس
 ويهندا هئاسين، ۽ وقت جي پيرن ۾ زنجير وجهي ڇڏيندا هئاسين.

پڇيائين، "ڇا ٿو ڏسين؟"

"جي." منهن ورائي سندس اکين ۾ ڏٺم.

پڇيائين، "ڇا ٿو ڏسين؟"

چيم، ”خوابن جو ڪوهيڙو.“

چپ ٿي ويئي. ٿڌو ساهه کڻي، سڌي ٿي ويئي. مٿو ڪرسيءَ جي
ٽيڪ سان لڳائي ڇڏيائين.

پوءِ پڇيائين، ”ايم - اي ڪيئ.“
”ها.“

”ڪهائون؟“

”لڪندو آهيان،“ ورائيم، ”۽ هر ڪهائيءَ سان گڏ پنهنجي مٿان
ڊيموڪليس جو خنجر لٽڪائي ڇڏيندو آهيان.“

”۽ ڊرامو؟“

”ڇڏي ڏنم.“

”ڇو؟“

”جڏهن خود زندگيءَ جو ڊرامو غمناڪ ڪلائيمڪس ڏانهن وڌڻ لڳو
آهي، تڏهن ڊرامو لکڻ ۽ ڊرامن ۾ ڪم ڪرڻ بيڪار ٿو سمجهان.“

”ڪڏهن کان؟“

ورائيم، ”جڏهن کان تون ڌار ٿي آهين.“

هڪدم ڪرسيءَ تان اٿي ويئي. منهن ٻئي پاسي ڪري ٻه - چار
وڪون کڻي دريءَ تائين هلي ويئي. پردو هٽائي ٻاهر ڏسندي رهي. ڪجهه دير
کان پوءِ موٽي آئي.

جڏهن ڪرسيءَ تي ويئي، تڏهن چيم، ”جنهن ڏينهن منهنجي پيار
تنهنجي ضبط کان مات کاڌي هئي، نرگس اهو ڄاڻندي به، ته توکي مون سان
محبت آهي پر اقرار نٿي ڪرين، مون محبت جي شڪست قبول ڪري ورتي آهي.“
”مان تنهنجي لائق نه هئس،“ هن آهستي چيو، ”مون کي توسان
محبت ڪرڻ جو ڪوبه حق نه هو.“

”دل ڌرتي ناهي جنهن تي ڊڪٽيٽر شپ هلي سگهي.“ بيچين ٿي
چيم، ”منهنجي محبت کان انڪار ڪري جيڪا ڪپ ڪٽي اٿئي تنهن لاءِ
توڪي نغو ملڻ گهرجي.“

چپ ڏندن ۾ پيڪوڙي ڇڏيائين.

مان چوندو رهيس. منهنجي دل ۾ درد جي جيڪا چيت کپي ويئي آهي،

تنهن جو چيڪو مان روحن جي گهراين ۾ محسوس ڪندو رهندو آهيان.“
 ڇڻ ۾ چيائين، ”توڪي غلط فهمي ٿي آهي.“
 ”ڇا ڇي.“

”ته مون کي توسان محبت آهي.“
 ”ڪوڙ نه ڳالهائِ نرگس،“ ڄڻ ڦاٽ کاڌم، ”توڪي مون سان محبت هئي،
 توڪي مون سان محبت آهي. تون سدائين مون سان محبت ڪندي رهندين.“
 ”مون کي تو سان محبت ڪونهي.“
 ”آهي. توڪي مون سان محبت آهي.“
 ”نه، نه.“

”ان جو زبان سان اقرار نٿي ڪرين ته ڇا ٿيو.“ مان پاڻ روڪي نه
 سگهيس. چيم، ”پنهنجي دل کان پڇي ڏس نرگس، پنهنجي دل کان پڇي
 ڏس. انهن راتين کان پڇي ڏس. جن ۾ تون ڦٽڪندي رهي آهين. انهن
 اڪيلائن کان پڇي ڏس جن ۾ تون هنجون هاريندي رهي آهين. ان حياتيءَ
 کان پڇي ڏس جنهن جو هڪ هڪ ساهه هيري جي ڪٺ وانگر تنهنجي وجود
 کي چيري ڦاڙي ڇڏي ڪري رهيو آهي.“
 ”بس ڪر خدا جي واسطي بس ڪر.“ هن اڪيون بند ڪري
 ڇڏيون. ڇڏ ڦڙڪڻ لڳس. سڄو بدن ڪنبڻ لڳس. آهستي آهستي ضبط ڪري
 ورتائين.

اڪيون کولي منهنجي منهن ۾ ڏنائين.
 ”پشيمان ٿيندي چيم، ”مون کي معاف ڪر نرگس.“ ڇڻ تي اداس
 مرڻ تري آيس. چيائين، ”ڇريا.“
 ”نه نرگس.“ چيم، ”مون کي توسان اهڙين ڳالهين ڪرڻ جو ڪوبه
 حق ڪونهي - ڪوبه حق ڪونهي.“
 ”ڇڙيا تون ليڪڪ آهين، توکين هرڪا ڳالهه ڇوڻ جو حق آهي.“
 منهنجي هٿ تي پنهنجو هٿ رکي ڇڏيائين.
 ”ڪير ٿيندو آهيان مان، توسان اهڙيون اڍنگيون ڳالهيون ڪرڻ
 وارو.“ مان چئي ڇڏي ويس.
 شايد ڳالهه بدلائڻ لاءِ پڇيائين، ”ڪرڪيٽ راند ڪندو آهين.“

ورائيم، ”ڪرڪيت به تو وانگر منهنجي ٿي نه سگهي.“
 ڏاکڻيءَ ڪنڊ ۾ ويٺل چوڪري ۽ چوڪرو اٿي ويا.
 اپر فلور خالي ٿي ويو.
 ويتر ڪافي ڪٿي آيو.
 نرگس ڪانٽس پڇيو، ”هن کي سڃاڻين ٿو امام.“
 امام منهنجي منهن ۾ نهاريو. چڱيءَ طرح جاچڻ کان پوءِ انڪار ۾
 ڪنڌ لوڏيندي چيائين، ”نه.“
 ”هن کي سچ پچ نٿو سڃاڻين!“
 ”نه.“ هن مون ڏانهن ڏسندي ورائيو.
 پوءِ نرگس جڏهن کيس منهنجو نالو ٻڌايو تڏهن ڪانٽس جڻ چرڪ
 نڪري ويو. چيائين؛ ”ڪيترو نه بدلجي ويو آهي.“ پوءِ مون کان پڇيائين،
 ”ڪيئن آهيو - ڪٿي آهيو - ڇا ڪندا آهيو؟“
 سندس سڀني سوالن جو جواب هڪ ڏنم. ”مان جيئرو آهيان امام، ۽
 جيئرو رهڻ لاءِ جدوجهد ڪري رهيو آهيان.“
 هن اڇرج مان ڪنڌ لوڏيو. جڻ منهنجو جواب سمجهه ۾ نه آيس. هو هليو ويو.
 نرگس ڪافي ٺاهڻ لڳي.
 مان ڏاکڻيءَ ڪنڊ ڏانهن ڏسڻ لڳس، جتي گهڻو اڳ ڪانٽس پڇيو
 هوم، ’مون سان شادي ڪرين يا نه ڪرين نرگس، فقط ايترو ٻڌاءِ ته مون
 سان محبت ڪندي آهي؟‘
 تڏهن ورائيو هئائين، ’توهان مرد ايترو جلد عاشق ڇو ٿي پوندا آهيو؟‘
 جواب ڏنو هوم، ’اهو مرض پراڻو آهي. پر مون کي شرت چنڊر جو
 ديوداس نه سمجهجانءِ، مان ديو آهيانءِ، ديو. ڪٿي ويندومانءِ.‘
 ’تون رومانٽڪ ٿيندو ٿو وڃين.‘ هن ڪافيءَ جو ڪوپ وڌائيندي
 چيو هو، ’اڄ ڪافي وٺ.‘
 ”اڇي ڪافي وٺ.“ نرگس آهستي چيو.
 چرڪ پري ڏانهنس نهاريو. ٻنهي جملن جي وچ ۾ سالن جي وچوڻي
 هئي. ڪوپ ڏانهن ڏنم جنهن ۾ ڪافي منهنجي زندگيءَ جي ڪُن وانگر
 ڦيرون پائي رهي هئي. ڪپ جي سڀ پريم.

هوءَ ڏاکڻي ڪنڊ جي خالي ٿيبل ڏانهن ڏسي رهي هئي. ڄڻ ننگاھ سان ڪجهه تلاش ڪري رهي هئي. ڪجهه نه مليس ته سوريءَ تي لتڪيل پڙدا ڏسي، پڙدن جي پرسان رکيل ڪئڪٽس جي ڪوندين تي اکيون اٽڪائي ڇڏيائين.

مان جهونگارڻ لڳس.

”يادون منهنجون يادون ٺاهن، تو جيان ٽيون پرايون،
پل پل ڀٽڪن منهنجي من ۾ ماضيءَ جون پرڇايون،
صدين جو آ سات منا سو پل ۾ ڪيئن پلايون.
اکڙيون پرڇي آيون.“

سندس اکيون پرڇي آيون. اداس ٿي ويئي. ٽڪ ٻڌي منهنجي منهن ۾ ڏسڻ لڳي. ڄڻ اکين مان ساهه نڪري ويس. ماڻڪيون پٿر ٿي ويس.
”ڪيس ڇهيم، ”نرگس.“
”هون.“

”ڪيئن آهين نرگس.“
منهنجي ڳالهه جو جواب نه ڏنائين. چيائين - تنهن ڦٽل آواز ۾ چيائين،
”مون کي خبر نه هئي... مون کي خبر نه هئي ته تون... ته تون وساري نه
سگهندين.“

ورائيم، ”مان جيڪڏهن مري پوان نرگس ۽ موهن جو دڙو ٿي پوان، ته
اتڄ کان پنج هزار سال پوءِ منهنجي لاش مان ماڻهو تنهنجي ياد جا ڪنڊر ڪوٽي
ڪڍندا.“

ڪجهه دير تائين نه هن ڳالهايو ۽ نه مون.
مان اڏري ويل گفتگوءَ جا گم ٿيل جملا ذهن ۾ ورجائڻ لڳس. ماضيءَ
جي ڪوبه ۾ ليئو پائي پنهنجي آواز جو پڙاڏو ٻڌڻ لڳس.
گهڻو اڳ، هڪ دفعي جڏهن روح ويڳاڻو ۽ من ملول هو، تڏهن نرگس
کان پڇيو هوم، ’مون سان شادي ڇو نٿي ڪرين نرگس.‘ هن منهنجي سوال
جو جواب نه ڏنو هو. منهنجي منهن ۾ ڏسندي رهي. مون سوال ورجايو هو،
’مون سان شادي ڇو نه ٿي ڪرين نرگس.‘

تڏهن منهنجي سوال جو جواب ڏيڻ بدران پڇيو هئائين، ’خبر اٿي مان ڪير آهيان.‘

۽ مون ورائيو هو، 'تون منهنجي آهين، منهنجي. ان کان وڌيڪ مان
ڄاڻڻ نٿو چاهيان ته تون ڪير آهين.'

تڏهن پڇيو هئائين، 'مون سان شادي ڪري دنيا آڏو ڪنڌ کڻي سگهندين؟'
لاپرواهيءَ مان ورائيو هوم، 'منهنجو ڪنڌ منهنجي ڪلهي تي آهي،
مان دنيا جو محتاج نه آهيان.'

ڪجهه دير خاموش رهي مون کي سمجهايو هئائين، 'چريا، مون سان
شادي ڪري پنهنجو مستقبل تباهه ڪري ڇڏيندين.'

مون کي ڪل آئي هئي سندس بيوقوفيءَ تي، ۽ چيو هوم، 'مان
پاڪستان جي انهن نو ڪروڙ، نوانوي لک، نوانوي هزار، اٺ سؤ چاليهه ماڻهن
مان هڪ آهيان جن کي لفظ مستقبل جي معنيٰ نه ايندي آهي، اسان جو
مستقبل اجهي ۽ اتي لاءِ جدوجهد آهي.'

هوءَ خاموش ٿي ويئي هئي. ڳالهائي نه سگهي هئي. نرگس جي آواز
ماضيءَ سان منهنجي ياد جو سلسلو توڙي ڇڏيو.

نرگس پڇيو، "ڇا ڪندو آهين."

"مان ڏاند آهيان،" ورائيم، "ملڪ جو اقتصادي ۽ معاشي گاڏو گهليندو آهيان."
"ڇا،" هوءَ حيرت وچان مون ڏانهن ڏسڻ لڳي. "گذريل ڏهن سالن* ۾
ملڪ جيڪا وحشت انگيز ۽ ڊهشت انگيز ترقي ڪئي آهي، مان ان ترقيءَ
جو سبب آهيان،" دل ڄڻ ڌري پيئي. چيم، "توکان ڌار ٿي مان تمام وڏو
ماڻهو ٿي ويو آهيان نرگس، ڪشمير کان ڪاڪس بازار تائين ڪارخانا منهنجا
آهن. زمينون منهنجون آهن، مان ڏاڍو وڏو ماڻهو ٿي ويو آهيان، هي جو
پاڪستان ۾ وليڪا، آدمجي ۽ باوانيءَ جا نالا ٻڌندي آهين، اهو مان آهيان.
هندستان ۾ منهنجو نالو ٿاتا، برلا ۽ جي. بي منگهارام آهي. مان هينري فورڊ آهيان."
هوءَ منجهي پيئي. چيائين، "منهنجو مطلب آهي ته—"

"مان تنهنجو مطلب سمجهي ويو آهيان." لچندي ورائيم، "تو سان شادي نه
ڪري مان سماجي رتبي ۾ قدآور ٿي ويو آهيان. چاهيان ته هٿ وڌائي هڪ ست
سان آسمان کي ڌرتيءَ تي آڻي ۽ هڪ ٻل سان ڌرتيءَ کي آسمان جي جاءِ تي
اٽڪائي ڇڏيان. ۽ خبر آئي، ايندڙ چونڊن ۾ مان صدارتي اميدوار ٿيندس."

* ون يونٽ ۽ ايوب خان وارا ڏهه سال، 1958ع کان 1968ع تائين.

پڇيائين، ”ايڏو زهر ڪٿان آندو اٿئي.“
 ورائيم، ”ان سوال جو جواب پنهنجي دل کان پڇي ڏس.“
 ڄڻ ڪا اڻ تڻ هئس. پڇيائين، ”نوڪريءَ ۾ ته آهين نه.“
 چيم، ”ها، تو واري الله سائين جي فضل، يونيورسٽي ڊگريءَ جي
 ڪرم ۽ سرڪار سڳوريءَ جي مهربانيءَ سان دال ماني ڪمائي وٺندو آهيان.“
 ”اوھ،“ ڄڻ ساھ ۾ ساھ پيس، ”شڪر آ.“
 ٻيھر خاموشي ڇانئجي ويئي.
 ڪجهه دير کان پوءِ هن واچ ڏسندي چيو، ”مون وٽ منهنجا باقي پنج
 منٽ آهن. وري وڃڻي، الاءِ زندگيءَ ۾ ٻيھر ملي به سگهنداسين يا نه. مون
 کي پنهنجي باري ۾ ٻڌائي.“
 ورائيم، ”مان جيڪي هوس اهڙي هوس، ان کان پوءِ ڪجهه به نه
 رهيو آهيان.“
 ”مُجهندي مُجهندي چيائين،، ”ٻڌو هوم... ٻڌو هوم، توسان گڏ...
 ڪجهه عرصو اڳ، هڪ چوڪري نظر ايندي هئي.“
 کيس جواب نه ڏنم. چٽائي سندس منهن ۾ ڏنم.
 پڇيائين، ”ڪير هئي؟“
 ورائيم، ”هوءَ مونسان محبت ڪندي هئي.“
 ”توسان محبت ڪندي هئي.“ هن دڪ، درد ۽ دانهن کي جهلي
 جهلي پڇيو، ”ڪير هئي؟“
 ”مون سان يونيورسٽي ۾ پڙهندي هئي،“ ورائيم، ”مان فائينل ۾
 هوس، هوءَ آنرز ۾ هوندي هئي.“
 پڇيائين، ”نالو ڇا هوس؟“
 ”نسيم.“
 ”تون به...“ جملو پورو ڪري نه سگهي. ڄڻ ساھ سيني مان
 نڪري نڙيءَ ۾ اٽڪي پيو هوس. پوءِ ڪوشش ڪري جملو پورو ڪيائين،
 ”تون به کيس چاهيندو هئين.“
 ”مان؟“
 ”ها، تون.“

مان ماڻهو نه، جيڪڏهن يوناني ڏند ڪٿا هجان ها، کيس سيني جا طاق کولي اندر جو منظر ڏيکارين ها. سندس هڪ هڪ ياد جي ڇت کيس ڏيکارين ها. دل جا گهاءَ ڏيکارين ها. مان فقط ايترو چئي سگهيس، ”تون وڻين، پاڻ سان سڀ ڪجهه کڻي وڻين.“

پڇيائين، ”تون نه چاهيندو هئيس ڇا.“

سندس سوال ڀالو بڻجي منهنجي روح مان ڀار ٿي ويو. چيم، ”تنهنجيءَ ڦٽيءَ جو موتي جيڪڏهن هيري جي ڪٺ آهي نرگس، ته مان ڪاٺ لاءِ تيار آهيان.“

هن جواب نه ڏنو.

مون چيو، ”الا ڇا ڏٺو هو چريءَ منهنجي اداس اکين ۾، ٽڪل اکين ۾! تو جيڪو درد ڏٺو هو، سو ڏسي ورتائين. منهنجي پيپناهه مايوسي ڏسي ورتائين. کيس ٻڌايم به، ته چري توکي ڏيڻ لاءِ مون وٽ ڪجهه ڪونهي. حياتيءَ جي اڪيلائيءَ آهي. مسلسل خاموشي آهي، تنهنڪري پنهنجو ڪري ڇڏين؟“

تڏهن لهجي ۾ پڇيائين، ”منهنجي باري ۾ ٻڌايو هوسين ڇا؟“

”کيس خبر هئي،“ ورائيم، ”يونيورسٽيءَ جي هڪ هڪ شاگرد کي خبر پئجي ويئي هئي ته تون مون کان ڌار ٿي ويئي آهين.“

”پوءِ به توکي چاهيائين؟“

”ها،“ ورائيم، ”ڇيو هئائين، مان توکي، تنهنجن مايوسين سميت پنهنجو ڪريان ٿي.“

ان وقت ويتر امام آيو. ادب سان اچي بيٺو. چيائين، ”قادر سيٺ پنهنجي ڪار ۾ توهان جو انتظار ڪري رهيو آهي.“

”ڇڻيس، اچان ٿي،“ نرگس ڪهڙائيءَ سان ورائيو. ويتر هليو ويو.

ڪانٽس پڇيم، ”شادي ڪيئن نرگس.“

”نه.“

”ته اڃا ڪنواري آهين.“

”مون کي ڪنواري سڏائڻ جو حق ڪونهي.“

”اسان وٽ هر غير شادي شده عورت کي ڪنواري سڏائڻ جو حق

آهي، ”ورائيم، “جيڪڏهن اهو حق ڪائڻ ڦري وڃي ته پوءِ، جيڪر گهڻن ئي خاندانن جا ڍنگا ڏيري ٿي وڃن.“

نرگس ڪنبنڊڙ هٿن سان پرس مان ڏهين ريڻي جو نوٽ ڪڍي ٽيبل تي رکيو. مون نوٽ ٽيبل تان ڪڍي موٽائي سندس پرس ۾ وجهي ڇڏيو. پڇيائين، ”ڇو.“

چيم، ”ڇا، مان ايترو حق به نٿو رکان.“

هن اڪيون بند ڪري ڇڏيون.

مون بل جا پئسا ٽيبل تي رکي ڇڏيا.

پوءِ هن اڪيون کولي منهنجي منهن ۾ نهاريو. چيائين، ”مون شادي ڪرڻ جو فيصلو ڪيو آهي.“

ڄڻ سج جو ٻرندڙ گولو ڌرتيءَ تي لهي آيو.

پڇيم، ”ڪڏهن کان.“

چيائين، ”منهنجي زندگيءَ جو زوال شروع ٿي چڪو آهي.“

”تنهنجي ۽ منهنجي زندگيءَ جو زوال ان وقت شروع ٿيو هو، جڏهن تو بي بي رابعه بصريءَ جو رڪارڊ ٽوڙڻ جو فيصلو ڪيو هو. جڏهن منهنجي محبت کي پنهنجي ضد آڏو قربان ڪري ڇڏيو هئس،“ ورائيم، ”اهو فيصلو اڄ کان ڇهه سال اڳ ڇو نه ڪيو هئس.“

”فائدو؟“

”منهنجي وجود ۾ زهر جو مقدار گهٽ هجي ها،“ ڏک وڇان چيم،

”۽ تنهنجن اکين ۾ اڄ ڪنهن سنهاري جي تلاش نه هجي ها.“

هينئين چپ ۽ کاڌيءَ جي وچ ۾ کُپ پئجي ويس. اڪيون آليون ٿيس، پڙ لڙڪ لڙي نه سگهيس. هن نه ڳالهايو.

مون ڳالهايو، ”حالتون مون بسان ۽ مان حالتن سان ڪڏهن به ٺاهه

ڪري نه سگهندس. هن گهٽ ۾ مان جلد بوسائجي مري ويندس.“

هن چپر ڪئي مون ڏانهن نهاريو.

چيم، ”مرڻ کان اڳ توکان هڪ اعتراف ڪرائڻ چاهيان ٿو.“

هوءَ مون ڏانهن ڏسندي رهي.

چيم، ”مون سان پيار اٿئي نرگس.“

سانجهيءَ جهڙي اداس مرڪ سندس چين تي تري آئي. ڪنڌ کي
 هلڪو لوڏو ڏيئي منهن ٻئي طرف ڪري ڇڏيائين.
 ٻيهر پڇيم، ”مون سان پيار اٿئي نرگس.“
 ڪجهه ترسي، ائين سامهن ۾ هڪ لفظ چيائين، ”نه.“
 چيم، ”اهو انڪار مون ڏانهن ڏسي ڪر.“
 هوءَ هڪدم اٿي بيٺي. منهن ٻئي طرف ڪري ڇڏيائين.
 ڪنڌ جهڪائي ڇڏيائين.
 چيائين، ”مان وڃان ٿي؛“
 ”نرگس.“
 ”جي.“
 ”مون ڏانهن ڏس نرگس.“
 هن مون ڏانهن ڏٺو.
 پڇيم، ”زندگيءَ ۾ ڪڏهن مون سان محبت هئي.“
 هيئنن چپ کي واچ وٽان ڏندن ۾ پڪوڙي ڇڏيائين. جن ضبط جو
 آسمان تڻ لڳو هوس. پوءِ آهستي آهستي چيائين، ”مون شادي ڪرڻ جو فيصلو
 ڪيو آهي.“
 مان ڏانهن ڏسندو رهيس. کيس جواب ڏيڻ چاهيم، پر ڏيئي نه
 سگهيم. پاڻ کي پولار ۾ پٺوڙي ڪاٽيندي محسوس ڪيم.
 نرگس گهٽيل گهٽيل آواز ۾ ڳالهايو، ”تو چيو هو، ڪو وقت ايندو،
 جڏهن مون کي، پنهنجو ارادو بدلائڻو پوندو.“
 ”جنهن وقت جي تون ڳالهه ٿي ڪرين، اهو وقت تنهنجي انڪار جو
 خنجر سهي، رت وهائيندو اڳتي وڌي ويو آهي.“ ورائيم، ”رت ڦڙن جي ياد
 ذهن ۾ شب خون هڻندي آهي. گهاٽل وقت موتي نه ايندو آهي، نرگس.“
 اسان هڪ ٻئي جي سامهون بيٺا هئاسين، خاموش، اداس وياڪل ۽
 وڃايل. جن انسان نه، ڪنڊرن جا تٽل قتل بت هئاسين. يا، ڪنهن ڪهاڻيءَ جي
 المناڪ پڇاڙي هئاسين. منهنجي ٿيڻ کان منهن موڙي، نرگس ته بي بي رابعه
 بصريءَ جو رڪارڊ توڙي سگهي هئي ۽ نه مان ئي، سندس خيال مطابق،
 سماجي افرانفريءَ ۾ پنهنجي لاءِ ڪو مٿاهون مقام ڳولي سگهيو هوس، ۽ نه

ڳولي سگهيو آهيان. حالتن مون کي زهر ڏنو آهي، نرگس جو انڪار زمان حال جي ڦٽن تي پهو رکي نه سگهيو آهي.

مان نانگ ڦٽ وانگر بئبل هوس ۽ هوءَ هرڻيءَ وانگر هيسيل.

نرگس سڌڪن مليل آواز ۾ پڇيو، ”جنهن چوڪريءَ سان محبت ڪئي هيءَ، سا ڪٿي آهي.“

ورائيم، ”منهنجي اکين آڏو آهي.“

”نه نه،“ اڊاس ٻئي ويئي، ”هوءَ هوءَ، جيڪا توسان محبت ڪندي هئي. يونيورسٽيءَ واري چوڪري.“

چيم، ”اهو ڇو ٿو پڇين.“

”الاءِ،“ آواز وڇڙڻ لڳس، ”الاءِ ڇو... بس ائين ئي.“

ورائيم، ”منهنجو ڌڪ ۽ اڪيلائي وراهي وٺڻ لاءِ ان چوڪريءَ مون سان شادي ڪئي آهي.“

مون سندس ڪلها جهڪندي ڏٺا. هڪ هٿ پيشانيءَ تي رکي، مون ڏانهن ڏسڻ بنا چيائين، ”مان وڃان ٿي.“

منهنجي جواب جو انتظار ڪرڻ بنا ڏاکڻ لھڻ لڳي.

کيس سڏيم، ”نرگس.“

هوءَ اڌ ڏاکڻ ۾ بيهي رهي.

ٻه — چار ڏاڪا لهي سندس پٺيان وڃي بيٺس. هن منهن نه ورايو.

”مون ڏانهن ڏس نرگس.“

هن منهن ورايو. اکين ۾ لڙڪ لڙي آيا هئس. سڌڪن جهڙي آواز ۾ چيائين، ”چڱو.“

منهنجو پنهنجو آواز اوڀرو، اجنبِي ٿيندو ويو. الاءِ ڪيئن پڇيم، ”مان جيئنڊس ته وڇوڙي جي علامت ٿي جيئنڊس. پر نرگس، ڇا ڪڏهن به توکي مون سان محبت نه هئي.“

لڙڪن کي اکين جي ڪٽورن ۾ قابو ڪري ڇڏيائين.

آهستي انڪار ۾ ڪنڌ لوڏيندي چيائين، ”نه.“

۽ پوءِ، هوءَ هڪدم ڏاکڻ لهي، در کولي گرانڊ مان ٻاهر نڪري

ويئي. ♦

غلام

هڪ سٺ - پنجهٽ سالن جو پوڙهو، پنهنجي وس آهر سائيڪل هلائيندو، منظور چيمبرس کان گاڏي کاتي جي چوڪ ڏانهن اچي رهيو هو. کيس خاڪي رنگ جي ڪٽل پتلون پاتل هئي، جنهن تي گوڏن وٽ چٽيون لڳل هيون. مٿان پراڻو ميرو سيرو آمريڪن ڪوٽ پيل هوس، جنهن جو ڪلر تاجي - پيتو ٿي ويو هو. ڪوٽ جي ٻانهن ۾ ٺونڀن وٽ آريار تنگ هئا. ڪراڙي کي پيرن ۾ چڱل بوت، ۽ مٿي تي تيل ۾ پٽ تيل جناح ڪپ هئي.

پوڙهي جي منهن تي منجهيل سٺ وانگر ريڪائون هيون ۽ اڪيون وساميل وساميل، جن تي گول ڪاون واري عيڪ چڙهيل هئي. عيڪ جي هڪڙي ڪمان ڀڳل هئي، ۽ ان طرفان عيڪ پوڙهي جي ڪن تائين ڏور سان ٻڌل هئي. سندس ٻئي مٿيون سائيڪل جي هٽنڊل ۾ هيون. هٿن جي مٿان رڳون اُڀري آيون هيس. هو سائيڪل تي اڳيرو جهڪيل هو.

پوڙهي جي سائيڪل نه پوڙهي وانگر پوڙهي هئي. جيئن وائيءَ جي مريض جي سٺ سٺ مان ٽڙڪاٽ نڪرندا آهن، تيئن پيدل جي گهمري گهمري سان سائيڪل مان ٽڙڪاٽ نڪري رهيا هئا. سائيڪل جا ٻئي مڊگارڊ ڀڳل هئا. سياري جو صبح هو. جنوريءَ جو جوڀن هو. سج اڃا ڪٿي مس ڪڍي هئي. ولھ ۾ سائيڪل هلائيندو ۽ ڪڏهن سائيڪل جي هٽنڊل ۾ ٻڌل ڀاڄي جي هڙ سنڀاليندو، گاڏي کاتي جي چوڪ وٽ اچي پهتو. چوڪ وٽان جڏهن هوش محمد شيدي روڊ ڏانهن ڦريو، تڏهن اوچتو پاسي واري گهٽيءَ مان نڪرندڙ موٽر جي منهن ۾ وڃي پيو.

موٽر هڪ ٽيهن - ٻنهن سالن جو سانورو شخص هلائي رهيو هو. هن جي پاسي ۾ ڳوڙهو ميڪ - اپ ڪيل، پربل بدن واري عورت ويٺي هئي. عورت ان شخص کان عمر ۾ ٻه - چار سال وڏي پئي ڏني، پر تنهن هوندي به ميڪ - اپ جي آڌار تي بيحد حسين پئي لڳي. سندس اکين تي ويڪري

فريم واري عينڪ هئي، ۽ سندس نگاهون سڙڪ تي ڪتل هيون. هن جڏهن پوڙهي سائيڪل - سوار کي اوچتو موٽر جي منهن ۾ ڏٺو، تڏهن کانئس رڙ نڪري ويئي؛ ”اوھ! ڇا تُو ڪرين، مشتاق!“

مشتاق جو پير ايڪسيلٽر تان ڪڍي ويو، ۽ وڃي بريڪ تي ڪٽو. موٽر نئين هئي. سڙڪ تان تڙڪندي، چيڪاٽ ڪندي، پوڙهي کان تر تان گسندي، اليڪٽرڪ پول وٽ وڃي بيٺي؛

پوڙهو ماحول کان بي نياز، پنهنجي خيالن ۾ گم، سائيڪل ڪاهيندو هليو ويو.

”بدميز! جاهل!“ عورت نفرت وچان چيو، ۽ سندس سرخيءَ هاڻا. چپ نارنگيءَ جي ڦار وانگر ڌار ٿي ويا.

مشتاق جي منهن جو پنو لهي ويو. هو پريشانيءَ مان پوڙهي ڏانهن ڏسي رهيو هو، جيڪو پيڊل ڦيرائيندو، سائيڪل هلائيندو، هوش محمد شيدي روڊ تان اڳتي وڌندو پئي ويو؛

”تون به ته الاءِ ڪهڙن خيالن ۾ گم هوندو آهين.“ عورت جي لهجي ۾ بيزاري هئي. ”پول سان هئي چوويهن هزار رپين جي گاڏيءَ جي ستيا ناس ڪري ڇڏين ها،“ ۽ پوءِ دريءَ کان ٻاهر نهاريندي چيائين، ”اٽو مندو به ڪرين ها.“ اوڙي پاڙي جا مرد، عورتون ۽ ٻار بريڪ جو آواز ٻڌي بالڪنين، درن ۽ درين مان ڳات ڪڍي موٽر ڏانهن نهارڻ لڳا.

”هاڻي هلائيندي به، يا ماڻهن کي پيو ڪو ڪرتب ڏيکاريندين!“ عورت باهه ٿي ويئي. چيائين، ”پهريون بيرد مون کي وٺو آهي؛ جلد ڪر، هل.“

مشتاق موٽر استارت ڪري، هوش محمد شيدي روڊ ڏانهن ڦري ويو. ”هڪ جاهل پوڙهي جي جان بچائڻ خاطر ڪار پول ۾ هڻين ها، ته مان ڏيڍي کي ڪهڙو جواب ڏيان ها.“ هوءَ چين ۾ پڻ - پڻ ڪندي رهي.

مشتاق ڪار هلائيندي، جهيٺي آواز ۾ چيو، ”پر بهرحال ڪار ڪنهن انسان جي زندگيءَ کان ته اهم ناهي.“

”خبردار جو مون کي ترقي پسند افسانن جا جملا ٻڌايا اٿئي،“ عورت مشتاق ڏانهن ڪنڌ ڦيرائيندي چيو، ”ڪار مون کي ڏاج ۾ ملي هئي، تنهنجي ڪماڻيءَ جي ناهي جو درد محسوس ڪرين.“

مشتاق زخمي ڪيهر وانگر عورت ڏانهن ڏٺو، پر ساڻس اک ملائي نه سگهيو. ٻئي خاموش هئا. عورت جا پينسل سان ٺهيل ڀرون سنوت وڃائي وينيا هئا. مشتاق جي نرڙ تي گهنڊ پئجي ويو هو. سخت سيءَ هوندي به، سندس نڪ تي پگهر جون بوندون اُڀري آهيون هيون. هن جون مٿيون اسٽيئرنگ تي جڪڙجي ويون. ڪار، ٽانگن ۽ رڪشائن کي پوئتي ڇڏيندي، ڦرندي، سرفراز ڪالونيءَ جي چاڙهي چڙهي ويئي. گرلس ڪاليج تائين بنهي پاڻ ۾ نه ڳالهايو.

مشتاق ڪار آڻي ڪاليج جي در ٻاهران بيهاري. عورت پٿر جي بت وانگر پنهنجي جاءِ تي جمبي ويئي هئي. مشتاق ڪجهه دير تائين عورت جي لهڻ جو انتظار ڪندو رهيو. پوءِ جڏهن ڪافي دير تائين عورت موٽر مان ٻاهر نه نڪتي، تڏهن هن منهن ورائي عورت ڏانهن ڏٺو، ”اسان جي شاديءَ کي اٺ مهينا ٿي ويا آهن، پر توکي عقل الائي ڪڏهن ايندو.“ عورت منهن ورائي ڪانسولءَ، اکين جي ڪنڊن مان مشتاق ڏانهن ڏسندي چيو، ”توڪي هزار دفعا سمجهايو اٿم ته عورت کي موٽر مان لاهڻ لاءِ مرد کي در کولڻو پوندو آهي.“

مشتاق هڪدم موٽر مان لهي، ڦري، ٻئي پاسي جو در اچي کوليو. عورت ساڙهي سنڀاليندي، موٽر مان ٻاهر نڪري آئي. مشتاق ٽهڪائي در بند ڪري ڇڏيو. عورت پنهنجي ڪوٽ جو ڪالر ٺاهيندي مشتاق ڏانهن ڏٺو، کيس چڱيءَ طرح جاچڻ کان پوءِ چيائين، ”توڪي ڪيترا دفعا چيو اٿم ته ڏينهن جو ۽ خاص ڪري صبح جو تڪي رنگ جو سوٽ نه پائيندو ڪر، هونه!“

مشتاق کيس جواب نه ڏنو.

عورت چيو، ”بلو سوٽ تي اها بليڪ اسٽرائپ جي ٿاءِ نه ٻڌندو ڪر.“

ان کان سواءِ ٻيو ڪجهه به عورت چين ۾ چيو، ۽ ڪاليج جي در ڏانهن وڃڻ لڳي، جتي پاسي کان هڪ ڪراڙو قبائلي چوڪيدار اورڪوٽ پائي، هڪ استول تي ويٺو هو.

مشتاق عورت کي سڏ ڪيو: ”بانو!“

هن پوئتي نهاريو.

مشتاق وڌي وڃي سندس سامهون بيٺو. کيس موٽر جون چاٻيون ڏيندي چيائين، ”منجهند جو توکي وٺڻ نه ايندس، گاڏي پاڻ ڪاهي وڃجان.“

”ڇو؟“

”اڄ ڪجهه جرمن انجنيئر پلانٽ ڏسڻ ايندا، انهن سان هوندس.“

”نيڪ آهي گاڏي بند ڪري ڇڏ.“

مشتاق بانوءَ کان چاٻيون وٺي، موٽر جا شيشا ڇاڙهي، در لاک ڪري، بند ڪري ڇڏيا. چاٻيون موٽائي آئي بانوءَ کي ڏنائين.

بانوءَ پڇيو، ”ڪڏهن واندو ٿيندين؟“

”شام ڌاري.“

”مان جالبيءَ سان فردوس ۾ فرست شو ڏسڻ ويندس. دير سان گهر

موٽندس. متان فڪر ۾ پئجي وڃين.“

مشتاق جي اکين مان اُٿڻ ظاهر پئي ٿي.

بانوءَ چيو، ”گهٻراءِ نه. ڪو معمولي ماڻهو ناهي، تعليم کاتي جو وڏو

آفيسر آهي.“

مشتاق اک ڇنڀڻ بنا کيس ڏسندو رهيو. هوءَ بي پرواهيءَ سان موٽر

جون چاٻيون ڦيرائيندي، ڪاليج جي لوهي در ڏانهن وڌي ويئي. قبائلي

چوڪيدار اُٿي کيس سلام ڪيو. هن ڪنڌ لوڏي سندس سلام جو جواب ڏنو.

لوهي در کي وڌي هئي. وڏيءَ مان ه ليڪچرار ٻاهر ڏسي رهيو

هيو. ٻئي ڪپڙي لٽي، مان غريب گهر جون ٿي ڏٺيون. بانو جڏهن در مان

اندر داخل ٿي، تڏهن، ٻنهي مان جيڪا سنهڙي هئا ۽ جنهن جا ڏند ڍراڪولا

جي زال وانگر وڏا ۽ جهنبائي هئا، تنهن وات پاڻي ٿيندڙ انداز ۾ بانوءَ کان

پڇيو: ”بانو، ٻڌڻ ۾ آيو آهي، تنهنجو هسبنڊ هريٽ اينڊ نڪلسن، فرم جو

جنرل مئنيجر ٿيو آهي.“

”نه.“ بانوءَ بي پرواهيءَ سان جواب ڏنو، ”جلد جلد ٿي ويندو.“

هو ٻنهي کي اتي ئي ڇڏي، ڪاليج جي عمارت ڏانهن هلي ويئي.

سنهڙيءَ ليڪچرار چيو، ”ڪروڙ پتي پيءُ جي ڌيءَ آهي. مڙسهنس به

ڏيڍ، ٻه هزار رپيا پگهار ضرور ڪڍندو هوندو، هيءُ تڏهن به نوڪري ٿي ڪري.“

بندريءَ ۽ ٿلهيءَ ليڪچرار جواب ڏنو، ”اڄڪلهه ليڪچراري ڪرڻ

فيشن آهي.“

”پر پاڻ ٻئي ته پنهنجن ڀائرن، پينرن ۽ ماءُ - پيءُ جو پيٽ پالڻ لاءِ

ليڪچرار ٿيون آهيون.“ سنهڙيءَ ليڪچرار پنهنجا ڏند لڪائيندي چيو.
 ”ها،“ بندريءَ ليڪچرار ورائيو، ”پر بانوءَ جهڙين جي به ڪوٽ ناهي،
 جيڪي فيشن خاطر ليڪچرار ٿينديون آهن.“

سنهڙي ليڪچرار ڏند ڪڍي، حسرت مان مشتاق ڏانهن ڏسڻ لڳي.
 مشتاق سڙڪ جي پاسي کان بيهي ٽيڪسيءَ جو انتظار ڪرڻ لڳو.
 انتظار ڪندي، رکي رکي، ڪوٽ جي ٻانهن مان ٻاهر نڪتل ڪف کي پري
 ڪري، روليڪس واچ ۾ وقت ڏسي پئي ورتائين.

ان وقت صبح جا ساڍا اٺ ٿيا هئا. ٿڌي هوا مشتاق کي پنهنجي جسم
 مان آريار ٿيندي محسوس ٿي. هن ڪوٽ جا ٽيئي بٽن بند ڪري، ڪالر
 ڪنڌ تي چاڙهي ڇڏيو. بيٺي بيٺي جڏهن ٽڪو، تڏهن ٻئي هٿ پتلون جي
 ڪيسن ۾ وجهي، هيرآباد ڏانهن هليو ويو.

هوٽلن، ٻاڪڙن ۽ ڀان پيڙيءَ جي مانڊين کان سواءِ، سمورا دڪان بند
 هئا. ماحول جڻ ڀاري ۾ جملي، سڪي، بيساهه ٿي ويو هو، جنهن ۾ سرد هوا
 سرڪش روحن وانگر هلي رهي هئي.

اسپتال زوڊ وٽ ترسي، مشتاق ٻيهر ڪنهن ٽيڪسيءَ يا ڀڪشا جو
 انتظار ڪرڻ لڳو. انتظار ڪندي، سندس نگاهون اجايو سجايو پٽڪڻ لڳيون.
 سامهون، رستي جي ٻئي پار، هڪ گاڏي وارو سيرو پوريون وڪڻي رهيو
 هو. اتي جا پيڙا ترين تي ٿيندو، ويڪرا ڪندو، ٽهڪندڙ تيل ۾ وجهندو پئي
 ويو. پوريون ڪن ۾ ٽوڪجي، تيل جي مٿاڇري تي ترڻ ٿي لڳيون. پورين وارو
 ڪفگير سان ڪٽهائيءَ مان پوريون ڪڍندو، پرڻ جهڙي ٿالھ ۾ گڏ ڪندو
 پئي ويو ۽ هڪ ميرو، گدلو ۽ چڙه سان ٿڌيل چوڪرو، ٿالھ مان پوريون
 ڪڍندو، ٿالھين ۾ رکندو، ۽ پاسي ۾ چولن ۽ پٿائن جي پاڇي وجهندو،
 گراهڪن کي ڏيندو. ٿي ويو. پورين واري جي گاڏيءَ جي ڀرسان هڪ رکشا
 بيٺي هئي.

مشتاق سڙڪ لنگهي، رکشا وٽ اچي بيٺو.

رکشا جو ڊرائيور پوريون کائي رهيو هو. هن منهن ورائي مشتاق ڏانهن
 ڏٺو ۽ پوءِ تڙ ٽڪڙ ۾ پورين جا ٻه - چار وڏا گرھ وات ۾ وجهي، ٿالھيءَ ۾
 انب جي آچار جي ٿار کڻي چوسڻ لڳو. سڻيا هٿ پنهنجيءَ خاڪي پتلون جي

پاسن سان اڳهي، کيسي مان ريزگاري ڪڍي، ڳٽي، پورين واري کي پيسا ڏيئي، جڏهن پنهنجيءَ رکشا ڏانهن وڌيو، تڏهن مشتاق رکشا وٽان هلي اچي پورين واري جي گاڏي وٽ بيٺو. رکشا واري اول حيرت ۽ ڪاوڙ وڃان مشتاق ڏانهن ڏٺو، ۽ پوءِ چين ۾ پڻ پڻ ڪندو، مارڪيٽ ڏانهن هليو ويو.

مشتاق صبح جو نيرن تہ بہ اڌ تريل بيٺا، مڪڻ، مارمليدا، پورج، چار توسٽ ۽ هڪ صوف کائي ۽ بہ ڪوپ ڪافيءَ جا پي، گهران نڪتو هو. ڏاڻو پيو هو، پر تڏهن بہ کيس پورين کائڻ جي سٺ ٿي. کيس ميري گدلي چوڪري کان ڪراهن نہ آئي، جيڪو ٿالھ مان پوريون ڪڍندو، ٿالھين ۾ وجهي گراهڪن کي ڏيندو ٿي ويو. بہ پٺاڻ مزور، ڪلھن تي ٽيڪم رکي، پوريون بہ کائي رهيا هئا ۽ پاڻ کي سيءَ کان بچائڻ لاءِ ڦاٽل ڪمبل کي جسم سان چھٽائي بہ رهيا هئا. هنن مشتاق ڏانهن ڏٺو. سندس لباس ۽ ڊول ڏسي، ٻئي چٽا پنهنجيون پليٽون هٿ ۾ کڻي پري ٿي بيٺا. پورين واري بہ اچرج مان مشتاق ڏانهن ڏٺو. پوءِ پنهنجي حيرت لڪائڻ لاءِ چيائين، ”اچو اچو، غريب جو گاڏو ضرور آهي. پر مون وٽ اڪثر وڏا وڏا ماڻهو موٽرن ۾ چڙهي پوريون کائڻ ايندا آهن.“

”چار پوريون.“

مشتاق جي رکائي ڏسي، پورين واري جو منهن لهي ويو. ٿالھ مان چار پوريون کڻي. ٿالھيءَ ۾ رکي، ۽ ٻيءَ ٿالھيءَ ۾ چولن ۽ پٽائن جي ڀاڄي ۽ انب جو آچار وجهي، مشتاق آڏو رکيائين. مشتاق قميص جي ڪالر جو بٽل لاهي، تاءَ جي ڳنڍ کولي ڇڏي. بہ چار - گرھ کائڻ کان پوءِ کيس ڪوٽ جي ٻانھن ۽ قميص جو ڪف منجهائڻ لڳو. هن ڪوٽ لاهي ٻانھن تي رکيو. ساڄيءَ ويٺيءَ تان ڪف اٽلائي ڇڏيائين. ولھ ۾ کيس ٽڙڪڻي وئي ويئي. هن ٽڙ ٽڪڙ ۾ گرم گرم پوريءَ جو اڌ ويڙهي سيڙهي وات ۾ وجهي ڇڏيو.

بہ ڀنگي پورين واري وٽ اچي بيٺا. ٻئي سندس ٻڌا گراهڪ هئا. ٻنهي کي پراڻا آمريڪي جئڪيٽ ۽ پتلون پاتل هيون. سندن وار ۽ مھاندا فلم ايڪٽرن جهڙا هئا. پورين واري جي ميري ۽ گدلي چوڪري هڪ هڪ ڪاغذ بہ بہ پوريون رکي، مٿان آچار ۽ ڀاڄي وجهي، ڏاڍيءَ خبرداريءَ سان ڀنگين ڏانهن دونا وڌايا. ڪوشش اها پئي ڪيائين، جيئن سندس هٿ ڀنگين

جي هٿ سان نه لڳن. ٻئي ڀڻي پنهنجو پنهنجو دونو وٺي، فت پات تي وڃي وينا.
 مشتاق پوريون ڪاٺي ڪيسي مان پتون ۽ پتونءَ مان هڪ رڻي جو نوٽ
 ڪڍي، پورين واري کي ڏنو. پورين واري کيس پنجهتر پيسا موٽائي ڏنا. ريزو
 ڪيسي ۾ وجهي، مشتاق جيئن ڦيرو ڪاٺي سڙڪ تي آيو. تيئن ڪاٺين سان
 پريل هڪ ڏاند - گاڏيءَ هيٺان ايندي ايندي بچي ويو. هو پنهنجيءَ جاءِ تي
 جمي ويو ۽ ڪاٺين جي پرين تي ويٺل ڳوٺاڻي ڏانهن لاڳيتو ڏسندو رهيو. پوءِ
 جڏهن ڏاند - گاڏي پاسي واري گهٽيءَ ڏانهن ڦري ويئي، تڏهن پاڻ سنڀالي،
 ذهن کي جائيتو ڪري، رستو اُڪري، مارڪيٽ روڊ ڏانهن هليو ويو. هلندي
 هلندي هن ٿاڻ کولي ڪوٽ تي رکي ڪجهه راهگيرن منهن ورائي هن ڏانهن
 ڏسي پئي ورتو. هو سيءَ کان بي نياز، ڪوٽ ٻانهن تي رکي، مارڪيٽ ڏانهن
 هلندو رهيو.

اسپتال روڊ وٽ ڪيس خالي رکشا نظر آيا، پر هن ڪنهن کي به بيهڻ
 لاءِ اشارو نه ڪيو. سندس وڪ ٽڪي ٿي ويئي هئي. سول اسپتال ٻاهران
 مريضن ۽ سندن مائٽن جا وڳر بيٺا ۽ وينا هئا.

مشتاق اسپتال جي حدن ۾ داخل ٿيو. در ٻاهران ويٺل چوڪيدار ڪيس
 سلام ڪيو. هو سلام جو جواب ڏيڻ کان سواءِ اڳتي هليو ويو.

ڪيزوئلٽي وارڊ مان ٿيندو، مشتاق جنرل وارڊ جي انچارج، ڊاڪٽر
 سليمان شاهه جي ڪمري ۾ هليو ويو.

ڊاڪٽر سليمان شاهه آرام - ڪرسيءَ تي اڌ - لپٽيل هو. سندس ڀر
 ۾ هيتر رکيو هو. جنهن وقت مشتاق سندس ڪمري ۾ داخل ٿيو، تنهن وقت
 هو هڪ مقامي اخبار ۾ سوشلزم خلاف ايڊيٽوريل پڙهي رهيو هو. هن اکين
 اڳيان اخبار هڻائي، مشتاق ڏانهن ڏٺو، ۽ پوءِ اخبار رکي اُٿي بيٺو.

”تون! هن ويل؟ خير ته آهي نه؟“ سليمان شاهه مشتاق کي ڇاچندي پڇيو.
 مشتاق خاموش رهيو. ڪوٽ ۽ ٿاڻ ٽيبل تي رکي، پاڻ پلنگ تي ويهي رهيو.
 ڊاڪٽر سليمان شاهه ويجهو ايندي کانئس پڇيو: ”خير ته آهي نه،
 مشتاق؟“

مشتاق هيتر ڏانهن ڏسي رهيو هو. ڪمري ۾ سيءُ گهٽ هو.
 ڊاڪٽر ڪمبل کولي مشتاق جي ڪلهن تي وڌو، ۽ پوءِ پٿيوالي کي

سڌ ڪري، ٻه ڪوپ ڪافيءَ جا آئڻ لاءِ چيو. ان وچ ۾ مشتاق پٿر جي پتلي وانگر خاموش ويٺو رهيو.

ڊاڪٽر سليمان شاهه پلنگ تي ويهندي پڇيو، ”ڪيئن آهين مشتاق؟“
مشتاق ڊاڪٽر ڏانهن ڏسڻ کان سواءِ پڇيو، ”لالو ڪيئن آهي؟“
”لالو؟“

”جنهن جي تنگ ۾ فرڪچر آهي.“
”او، نڪ آهي.“
”پلستر ڇاڙهيو اٿائونس؟“
”ها.“

مشتاق خاموش ٿي ويو. نڪ جي چنڊ ۽ ڪنن جون پاپڙيون گرم ٿيڻ لڳيس. پاسرين مان سيءَ جو سيسڙات گهٽ ٿيندو ويس.
”تون خاص هن لاءِ آيو آهين؟“
مشتاق ڪنڌ مٿي ڪري، ڊاڪٽر ڏانهن نهاريو.
”ٽيليفون ڪرين ها.“
مشتاق کيس جواب نه ڏنو.
ڊاڪٽر جهيٽي آواز ۾ پڇيو، ”ڪٿان پيو اچين؟“
”اڀيس کان.“
”اڀيس کان؟“
”ها.“
”هن مهل؟“

مشتاق هڪ ڪن لاءِ واٽڙين اکين سان ڊاڪٽر ڏانهن ڏٺو ۽ پوءِ چيو،
”جرمن انجنيئر آيل آهن، انهن سان ڳوٺن جي گشت تي هوس. اڄ اسر ويل موٽيو آهيان.“

”گهر نه ويو آهين؟“
”نه.“

”ٽيليفون ڪري ڇڏ.“
”نه.“

”پاڻيءَ کي انتظار هوندو.“

مشتاق جي اک ڊاڪٽر سليمان شاهه جي چهري تي اٽڪي پئي،
ڊاڪٽر ششدر ٿيڻ لڳو.

مشتاق آهستي، جهلي جهلي چيو، ”بانو ڪاليج ويئي هوندي، ڊاڪٽر
سليمان شاهه.“

ڊاڪٽر، پاڻ کي بيچين محسوس ڪيو.

پٽيوالو ڪافيءَ جا ٻه ڪوپ ڪڍي آيو.

ڊاڪٽر سليمان شاهه ۽ مشتاق سڀ سڀ ڪافي ڪافي پيڻ لڳا،
ٻنهي جا ڪنڌ جهڪيل هئا. ٻئي خيالن جي ڪاڪ - محل ۾ گم هئا.

ڊاڪٽر سليمان شاهه وچولي قد جو هو. سندس منهن ڀريل ۽ اکيون
وڏيون ۽ ميرانجهڙيون هيون. هو عمر ۾ مشتاق جي لڳ ڀڳ هو. اکين تي وس
نه هوس. جي آئيني سمان هئس. من ۾ مونجهه هيس، ته اکيون به اداس پئي
لڳس. هن ڪنڌ ڪڍي مشتاق ڏانهن ڏٺو.

مشتاق خالي ڪوپ ميز تي رکي، ڪلهن وٽان ڪمبل لاهي، هيٺ وٽ
پيل آرامز - ڪرسيءَ تي اچي ويٺو.

”مشتاق-“ ڊاڪٽر مشتاق ڏانهن ڏسندي چيو، ”مشتاق، اسان ٻنهي
جون حالتون هڪ ٻئي کان مخفي نه آهن.“

مشتاق ڪرسيءَ جي پٺيءَ کي ٽيڪ ڏيئي، ڊاڪٽر ڏانهن ڏسڻ لڳو.
ڊاڪٽر پنهنجون نظرون مشتاق جي نظرن کان بچائڻ لڳو.

مشتاق آرامز - ڪرسيءَ تان اُٿي ميز وٽ آيو. ڪوٽ ۽ ٽاءِ ڪڍندي،
ڊاڪٽر کان پڇيائين: ”چوويهين بيبڙ تي آهي نه؟“

”ڪير؟“

”لالو.“

”ها.“

مشتاق ٻاهر وڃڻ لاءِ در جي هٽنڊل ۾ هٿ وڌو.
”مشتاق.“

مشتاق ڊاڪٽر جو آواز ٻڌي پٺيرو رهيو.

ڊاڪٽر سندس پٺيان اچي بيٺو. کيس ڪلهي تي هٿ رکندي پڇيائين.
”ايڏي وڏي گهرائي مان شادي ڪرڻ کان پوءِ خوش ته گذارين ٿو نه؟“

مشتاق جون اڪيون بند ٿي ويون. سندس مٿو ڪجهه پوئتي ٿي، ڪاٻي طرف جُهڪي ويو. ست ڏيئي، در کولي ڇڏيائين. پوءِ اُجهليل اُجهليل اڪين سان ٻاهر نهاريندي ورائيائين، ”مان خوش آهيان، سليمان!“

ڊاڪٽر هن جي ڪڍ ٻاهر ورائندي تائين هليو آيو.

”نه، تون نه هل. مان وٽس اڪيلو ويندس.“

ڊاڪٽر پنهنجي ڪمري ڏانهن موٽي ويو.

مشتاق آهستي آهستي هلندو، مريضن جي پلنگن وٽان لنگهندو، بيد

نمبر 24 وٽ اچي بيٺو.

لالوءَ جي ساڃيءَ تنگ ٿي ستر تائين پلستر چڙهيل هو. هو هائيءَ

ڪاٺيءَ جو ويڪرو، منهن جو موچارو، ۽ بدن ۾ وڻيل سٽيل هو. ڏيک ویک

مان ئي ڳوٺاڻو پئي لڳو. کيس مٿي تي پٽي ٻڌل هئي. هن جو منهن ڀت ڏانهن

هو، ۽ اڪيون بند هيون.

مشتاق پنهنجو هٿ لالوءَ جي هٿ تي رکيو، لالوءَ منهن ورائي، اڪيون

کولي مشتاق جي منهن ۾ نهاريو، ۽ پوءِ سندس سڪل چپن تي مرڪ تري آئي.

”ڪيئن آهين، لالو؟“

”رب جا شڪرانا آهن.“

”ڪا تڪليف تر نه اٿئي؟“

”جنگهه ۾ سخت سور آهي.“

”سور نه رهندو،“ مشتاق استول تي ويهندي چيو، ”ڀڳل نري آهي،

ٻه - چار ڏينهن سور ضرور رهندو. ٻي ڪا تڪليف؟“

”پوليس وارا دڙڪا ڏيڻ ٿا اچن.“ لالوءَ هيڏانهن هوڏانهن ڏسندي،

ڏڪندي ڏڪندي چيو. ”چون ٿا، تو ڏاند ۱ گاڏيءَ سان ترڪ جي هڪ

بتي ڀڄي وڌي آهي، تنهن ڪري توکي سخت سزا ملندي.“

”فڪر نه ڪر،“ مشتاق کيس دلداري ڏني، ”ان جو بندوبست به ٿي

ويندو.“

”مون کي موت جي سزا نه ڏيندا نه؟“

مشتاق ٿڌو شاهه ڪئي لالوءَ ڏانهن ڏٺو. لالو، ٻي ڪا تڪليف؟“

”نه نه، ڪا به نه، بلڪل نه.“ هن هڪدم ورائيو.

”ڊاڪٽر صاحب تنهنجو - جملو، ترسي، ٻيهر پورو ڪيائين: ”توهان جو سنگتي آهي نه، سو منهنجو ڏاڍو خيال رکندو آهي.“

مشتاق کاڌيءَ هيٺان هٿ ڏيئي، لالوءَ ڏانهن ڏسڻ لڳو.

لالوءَ پڇيو، ”توهان کي ڪيئن خبر پيئي ته مون کي ڌڪ لڳا آهن؟“

”مان ڊاڪٽر سليمان سان ڪيزوئلتيءَ وٽ بيٺو هوس،“ مشتاق ورائيو، ”تو کي ڪٿي آيا هئا. تون بيهوش هئين.“

”تون-“ لالو ڪجهه چوندي چوندي، هٻڪي بيهي رهيو. ٻيهر ڳالهائڻ جي ڪوشش ڪيائين ته فقط چيائين، ”توهان-“

”لالو،“ مشتاق هڪدم سندس جملو ڪپيندي چيو، ”ڳوٺ واري جنهن اسڪول ۾ پاڻ پڻ پڙهندا هئاسين، اهو اڄ به پنهنجي جاءِ تي موجود آهي، لالو. مان ڏسي آيو آهيان.“

”ها، برابر،“ لالوءَ ورائيو، ”مٽيءَ جون سرون انسان کان وڌيڪ جٽاءُ ڪنديون آهن.“

”پر مٽيءَ جون سرون انسان جي دل وانگر نه آهن جو ٽڙڪي سگهن.“ مشتاق تٽل آواز ۾ چيو، ”عمارتون ڊهن، ته صدين تائين بنياد سندن شاهدي ڏيندا رهن. دل ڏهي، ته هميشه لاءِ گم ٿيو وڃي.“

لالوءَ کي مشتاق جو جملو سمجهه ۾ نه آيو. هو هيڏانهن هوڏانهن نهارڻ لڳو.

بيد نمبر 25 جو مريض چنگهڻ لڳو. لالوءَ ڏاڍي رازداريءَ واري نوع ۾ چيو: ”چون ٿا ته ڪارو آهي. مٽي ۽ ڪيپرائيٽي تي ڪهاڙيون لڳيون اٿس. ڪاري ٿڌي تي ماري وڌائون.“

”لالو.“ مشتاق سندس ڳالهه ۾ دلچسپي نه وٺندي، ورائيو، ”اسين سڀ ميڪ اپ - جي تنهن هيٺان ڍڪيل ڪارا - ڪاريون آهيون.“

هڪ ٿلهڙي ۽ پوري پني قد واري، سانوري نرس لالوءَ جو بخار ڏسڻ آئي. ٿرماميٽر ڇنڊي، لالوءَ جي وات ۾ وڌائين، ۽ پوءِ پنهنجيءَ گول ڪرائيءَ ۾ ٻڌل واچ ۾ وقت ڏسڻ لڳي. سندس اکيون وڏيون، ويڪريون ۽ گهاٽين ۽ ڊگهين پنٿين سان ڍڪيل هيون. نڪ سنهڙو ۽ چپ ڊولائتا هئس. منهن ۾ بي پناهه ڪشش هئس. لالوءَ جي وات مان ٿرماميٽر ڪڍي، ڏسي، چارٽ ۾ داخل ڪري، ٻئي مريض وٽ وڃي بيٺي.

نرس جڏهن ڪجهه ڀرپور هلي ويئي، تڏهن لالوءَ پنهنجي خوشيءَ کي لڪائيندي چيو، ”خبر اٿس ته توهين ڊاڪٽر صاحب جا سنگتي آهيو، تنهن ڪري مون سان مڙيوئي مرڪي ڳالهائيندي آهي. ٻين کي ته رڳو چڙبيندي وتندي آهي.“ پوءِ ڪلندي چيائين، ”مون کي سٺي به آهستي هڻندي آهي! اها سڀ توهان جي مهرباني آهي.“

مشتاق جا ڀروون ڳٽجي ويا. هڪ لونڌڙيءَ کان ٻيءَ لونڌڙيءَ تائين، نرڙ تي ليڪون اُڀري آيس.

لالوءَ خوش ٿيندي ڳالهايو: ”توهان کي سڃاڻي ٿي. ڪالهه پڇيائين پئي ته مشتاق صاحب تنهنجو ڇا ٿئي، هو ته ڏاڍو وڏو ماڻهو آهي.“

مشتاق جي منهن ۾ گھنڊ پئجي ويو. نرڙ جون ليڪون وڌيڪ چٽيون ٿي ويس. اکين مان اندر جي آند مانڌ ظاهر ٿي رهي هيس. ڪو پور هو، جو ڀاري وانگر اندر کي ڪائيندو پئي ويس.

”۽ خبر اٿو ته ڇا ٻڌايومانس؟“

”ڇا؟“ مشتاق چرڪي لالوءَ ڏانهن نهاريو.

”نرس جڏهن پڇيو ته مشتاق صاحب تنهنجو ڇا ٿئي، تڏهن خبر اٿو ته ڇا ٻڌايومانس؟“ لالوءَ ترسي مشتاق ڏانهن ڏٺو، ۽ پوءِ ڪلندي چيو، ”ٻڌايومانس ته مان توهان جو نوڪر آهيان.“

مشتاق استول تان اُڀو ٿي ويو، ڄڻ سرڪڻ ڦاهيءَ جي رسيءَ سان مٽي ڇڪجي ويو هجي. ڪنڌ جون رڳون سيٽجي ويس. ساهه ڪڍڻ لاءِ وات کولڻو پيس.

مشتاق جو رد عمل ڏسي، لالوءَ جي چپن تان مُرڪ غائب ٿي ويئي. مشتاق جي اهڙي اوڀري ۽ اوچتي عمل جو ڪارڻ کيس سمجهه ۾ نه آيو.

”لالو تنهنجو ننڍپڻ ۾ هڪ ڳوٺاڻي سنگتي هوندو هو نه، مُشتو، جنهن جو پيءُ ٽپالي هو،“ مشتاق گهٽيل ۽ بوسائيل آواز ۾ چيو، ”۽ تنهنجو سنگتي مُشتو، جيڪو تو سان گڏ اسڪول جي ٽڏي تي ويهندو هو، سو اڃا جيئرو آهي، سو ساڳيو مُشتو اڃا جيئرو آهي.“

مشتاق وارڊ ۾ بيهي نه سگهيو. نرس، پريان، اچرج وچان ڏانهنس نھاري رهي هئي. هو ٽڪڙيون ٽڪڙيون ٻرانگهون ڪڻندو، جنرل وارڊ مان هليو

ويو. اسپتال جي حدن مان نڪري، هو روڊ تي اچي بيٺو. سج چڙهي آيو هو. ولھ جهڙي هوا، تير وانگر تيز نه هئي. بازار کلي ويئي هئي. مشتاق هٿ جي اشاري سان هڪ رکشا واري کي بيهاريو. رکشا ۾ ويهندي چيائين، ”قليلي، پريت آباد.“

رکشا، حيدرآباد جي لاهين چاڙهين تان ڊوڙندي، ورن وڪڙن وارن رستن ۽ سوڙهين گهٽين مان لنگهندي، جهاڪا کائيندي، پريت آباد پهتي. مشتاق رکشا واري کي هڪ ڪچي گهر آڏو بيهڻ لاءِ چيو. رکشا بيهي رهي. مشتاق رکشا واري کي پاڙو ڏيئي گهر جي در وٽ اچي بيٺو. ڪڙو ڪڙڪائي، هو در کليل جو انتظار ڪرڻ لڳو.

پاڙي جا اڌ اگهاڙا ٻار سيءَ ۽ گرم ڪپڙن کان بي نياز، سوڍا واٽر جي بوتلن جي ڍڪڻن، سگرٽن جي خالي پاڪيٽن ۽ ڇدن سان راند ڪري رهيا هئا. ڪجهه ٻار ڪني پاڻيءَ جي ڪسيءَ تي قطار ۾ ويٺا هئا، ۽ ڪرفتي ڪري رهيا هئا، ۽ ڪرفتي ڪندڙ ٻار ڳالهائي به رهيا هئا، ۽ هڪٻئي کي ڪني پاڻيءَ جا ڇنڊا به هڻي رهيا هئا.

ڪچي گهر جو در هڪ ڪراڙيءَ عورت کوليو. سندس مٿي جا وار ڪير وانگر اڇا هئا. منهن تي ماضيءَ جون رڪاوٽون اُڀريل هيس. اکيون ميرانجهڙيون، نظر ڪمزور، ۽ ڪن جون پايڙيون ڦڙڪندڙ هيس.

هوءَ ڪجهه دير تائين مشتاق ڏانهن ڏسندي رهي. کيس سڃاڻڻ جي ڪوشش ڪندي رهي. ۽ پوءِ، اوچتو سندس ڪمزور جسم ۾ ڄڻ زندگيءَ جي ڀرپور لهر موٽي آئي. هن ٻئي ٻانهون کولي ڇڏيون. ”مشتو، منهنجا ابا!“ مشتاق ماءُ جي ٻانهن ۾ هليو ويو. پنهنجون ٻانهون ماءُ جي پٺيءَ کان ورائي، کيس ڌرتيءَ تان ڪڍي ورتائين. اندر اٽل ڪاٺ لڳس. اکيون بند ڪري ڇڏيائين.

ماءُ کيس پٺيءَ تي هٿ ڦيرائڻ لڳي - ”منهنجا ٻچڙا، شل جڙيو هجي.“ مشتاق ماءُ کي ڌرتيءَ تي لاهي، کيس ڪلهن کان وٺي ڇاڇڻ لڳو. ماءُ پنهنجن ڪمزور، گهنجيل ٽڙڪندڙ هٿن سان پٽ جي منهن تي پيار ڪرڻ لڳي. ”الله شل تارن جيڏي عمر ڏيئي!“

ماءُ مشتاق جو هٿ پنهنجي هٿ ۾ جهلي، پنهنجيءَ ڀر ۾ کيس

گهليندي، اڱڻ مان اڪلائيندي، وراندي ۾ وٺي آئي. هن وڏيءَ اڪير مان چيو: ”ڏس مشتوءَ جا پيءُ، ڏس ته ڪير آيو آهي!“

مشتاق جو پيءُ هڪ استول تي ويٺو هو. سندس هٿ ۾ تيل جي پڇڪاري هئي، جنهن مان پراڻيءَ سائيڪل جي چين ۾ تيل وجهي رهيو هو. هن آواز تي هٿ روڪي، ڪنڌ مٿي ڪري گهر واريءَ ڏانهن نهاريو. ”ابا مشتو تون؟“ هو تيل جي پڇڪاري فرش تي رکي، اُٿي بيٺو.

پيءُ پٽ ڪجهه دير تائين هڪٻئي ڏانهن ڏسندا رهيا. پيءُ کان جذبن جي اُٿل ۾ ڪجهه اڪلي نه سگهيو. پوءِ سائيڪل ڏانهن اشارو ڪندي چيائين، ”منهنجي سائيڪل به مون وانگر پراڻي ٿي ويئي آهي. پرزي پرزي مان ٽڙڪاٽ ٿا نڪرنس.“

مشتاق پيءُ ڏانهن ڏسندو رهيو.

پئس ڪجهه دير ترسي، ٻيهر چيو، ”تيل ڏيندو آهيانس ته ڏهه ٻارهن ڏهاڙا ڪڍي وٺندي آهي.“

ماءُ چيو، ”ويهي ره نه ابا.“

مشتاق واڻ جي ڪٽ تي ويهي رهيو، ۽ جهڪيل نگاهن سان پيءُ ڏانهن ڏسڻ لڳو.

پئس جي پتلون گوڏن وٽان ڪٽل هئي، جتي چٽيون لڳل هيون. مٿان پراڻو آمريڪن ڪوٽ پاتل هوس، جنهن جو ڪالر تاجي پيٽو ٿي ويو هو. ڪوٽ جي ٻانهن ۾ نونين وٽ آر پار تنگ هئا. پوڙهي ڪي اکين تي گول شيشن واري عينڪ چڙهيل هئي، جنهن جي هڪ ڪمان ڀڳل هئي. ان پاسي عينڪ ڏور سان ڪن تائين ڪشيل هئي.

هن مشتاق کان پڇيو، ”سيٺ ولي محمد ته سٺو ٿو هليئي نه؟“

مشتاق جواب ڏيڻ بدران، پيءُ کان نگاهون ڦيري ٻئي طرف ڏسڻ لڳو.

پوڙهي پنهنجو جملو ورجايو: ”سيٺ ولي محمد ته سٺو ٿو هليئي نه؟“

مشتاق پيءُ جي گهنجیل منهن ۾ ڏسندي ورائيو، ”سيٺ صاحب هر ڪارآمد شيءِ جو قدر ڪندو آهي. هو پنهنجن ٻن بلٽري ڪٽن سان به ڏاڍو سٺو ورتاءُ ڪندو آهي.“

”ڏاڍو نيڪ آهي، ابا!“ ڪراڙي چيو، ”نه نه ته ڇا مان لهان، ۽ ڇا

هو! سڃاڻي ايترو، جو خط ڏيڻ ويندو هومانس. ڪيئن نه توکي پنهنجو ڪري ورتائين.“

”بابا،“ مشتاق گهٽيل آواز ۾ چيو، ”توهر کي پيوند نه لڳندو آهي، بابا. اسين توهر آهيون.“

پوڙهي کي پٽ جو جملو سمجھ ۾ نه آيو. هو پنهنجي گهر واريءَ ڏانهن ڏسڻ لڳو. ماءُ اچرج وڃان پٽ ڏانهن نھاري رهي هئي. پوڙهي ڳالهه بدلائڻ لاءِ چيو، ”پٽ مشنو، هو تنهنجو سنگتي آهي نه - ڇا نالو اٿس. جيڪو ڊاڪٽر به آهي؟“

”ڊاڪٽر سليمان شاهه.“

”ها، سليمان شاهه.“ پوڙهي جي منهن تي مرڪ تري آئي. ”سليمان وٽ هن تيل جي پڇڪاريءَ جهڙي ڪا دوا جي پڇڪاري نه آهي، جنهن سان منهنجن گوڏن کي تيل ڏئي.“

مشتاق اک چٽي بنا بيءَ ڏانهن ڏسندو رهيو. پٽس پنهنجن گوڏن تي هٿ ڦيرائيندي چيو، ائين ٿو ڀانيان، جن گوڏن جي ڍڪڻن هيٺان مک ختم ٿي ويو آهي.“

مشتاق ورائيو، ”مان سليمان کي هتي وٺي ايندس.“

”هتي؟ هن گهر ۾؟“

”ها.“

”نه، نه. ڊاڪٽر سليمان هن گهر ۾ ڪيئن ايندو.“

”ڇو نه ايندو، هيءُ منهنجو گهر آهي.“

”پر هو ڇا سوچيندو، ته هيڏي وڏي ماڻهوءَ-“

”بابا،“ مشتاق جو آواز سخت، ڪهرو ۽ چٽو ٿي ويو. هن بيءَ جون جملو ڪپيندي چيو، ”بابا، سليمان جو بيءُ ڪمپائونڊر آهي. سليمان پنهنجي بيءَ سان پٺاڻ ڪالونيءَ جي ڪچي گهر ۾ رهندو آهي.“

”نيرن ۾ ڇا ڪائيندين؟“ ماءُ مشتاق کان پڇيو.

”مان نيرن ڪري آيو آهيان.“

”يلا چانهه ڇڪڙو ئي ڪٿي بيءُ.“

”ها، چانهه پيئندس.“ مشتاق ماءُ ڏانهن ڏسندي چيو.

”مان اڄوڪو ڏينهن هتي رهندس.“

”شل پجين!“ ماءُ کي ڄڻ خوشين جو خزانو ملي ويو. هن وڏي اڇي کيس ڳل تي مٺي ڏني، ۽ پوءِ چانهه ٺاهڻ لاءِ رڌڻي ڏانهن هلي ويئي. پوڙهو عينڪ لاهي، قميص جي پلاند سان کاوا اڳهن لڳو. کاوا اڳهي، هو اٿي بيٺو، ۽ پوءِ آهستي آهستي هلندو، اندرينءَ ڪوٺيءَ ڏانهن هليو ويو. مشتاق واڻ جي ڪٽ تان اٿي، استول تي اڇي ويٺو. فرش تان تيل جي پچڪاري ڪڍي، سائيڪل جي چين کي تيل ڏيڻ لڳو. چين کي تيل ڏيڻ کان پوءِ هن سائيڪل اونڌي ڪري، هٿن ۽ گاديءَ جي آڌار تي بيهاري، ۽ پاڻ به اٿي بيٺو، ۽ ڦيٽن جي گراڙين ۾ تيل ڏيڻ لڳو. هو هڪ هٿ سان گراڙين ۾ تيل ڏيڻ لڳو، ۽ ٻئي هٿ سان ڦيٽو به ڦيرائيندو ويو. پويون ڦيٽو ڦيرائي، هو ابتي طرف هٿ سان پيڊل هلائين لڳو.

ماءُ چانهه جو ڪوپ ڪڍي آئي. مشتاق کي ڪوپ ڏيندي چيائين، ”ڇا پيو ڪرين، پٽ؟ ڏس ته، قميص ۽ پتلون تيل جي چنڊن ۾ جڙهه ڪري ڇڏي.“ چين جي ڦيٽن ۽ گراڙين مان نڪتل تيل جي چنڊن مشتاق جي قميص جو اڳو ۽ پتلون جڙهه ڪري ڇڏي هئي.

ماءُ ڪوپ مشتاق کي ڏيئي، اندرينءَ ڪوٺيءَ ڏانهن هلي ويئي. مشتاق استول تي ويهي رهيو ۽ سڀ سڀ ڪري چانهه پيئڻ لڳو.

اندران هن ماءُ جو آواز ٻڌو: ”واھ، مشتوءَ جا پيءُ واھ! پڇڙو ڪنهن قضاني مسين مسين تي گهر آيو آهي، ۽ تون پنهنجو ڪم هن جي ڳچيءَ ۾ وجهي هتي اچي ليٽي پيو آهين!“

”بابا کي آرام ڪرڻ ڏي، امان!“ مشتاق ٻاهران چيو. ماءُ ٻاهر هلي آئي. واڻ جي ڪٽ تي ويهندي چيائين: ”جڏهن کان پڙهين پينشن تي ويو آهي، تڏهن کان ٿوئي ٿي پيو آهي. رڳو ٿو نندون ڪري.“ مشتاق خاموش رهيو، ۽ چانهه پيئندو رهيو.

ماءُ حُب وچان پٽ ڏانهن نهاريندي رهي هئي. کيس ڏسندي چيائين، ”چانهه پيءُ وٽ ته هڪ خوشخبري ٻڌايانءِ.“

”نظير ڪٿي آهي؟“

”درزيءَ کان ڪپڙا ڪٽڻ ويو آهي.“

اندران پوڙهي ڳالهائون، ”اڄڪلهه درزين جا ريت به ڳاڻي پڳا ٿي ويا آهن.“
ماءُ آهستي چيو، ”پٽهين کي چيم به ته موديءَ مٿي کان قرض نه کڻ،
هڪ ڏينهن جي ته ڳالهه آهي، مشعوذ جا ڪپڙا پائي ويندو. پر چئ جو ڪٿي
منهنجي مڃي.“

”ڪهڙا سُڙيات وٺي ڪرين؟“ اندران پوڙهي رڙ ڪئي.
”نظير انٽرويو تي ويندو ڇا؟“ مشتاق پيءُ کان پڇيو.
”ها، آهي مڙئي انٽرويو.“ پٽس اندران جواب ڏنو، ۽ پوءِ اُٿي، آهستي
آهستي هلندو، مشتاق جي ڀرسان ڪٽ تي اچي ويٺو. مشتاق کي هڪ ڪاغذ
ڏيندي چيائين، ”اچي، پڙه.“
”اها ڳالهه ته مان ٻڌائڻ تي هيس.“ ماءُ چيو.
”هاڻي نهيو.“

مشتاق ڪاغذ کولي پڙهڻ لڳو:

ماءُ خوش ٿيندي چيو، ”پر بي خوشخبري مان ٻڌائينديمانس!“
ڪاغذ، نظير لاءِ اسماعيل احمد پائي انڊسٽريز ۾ اڪائونٽنٽ جي
عهدي جو اپائينٽمينٽ آرڊر هو. پگهار اٺ سؤ رپيا، مساوا ٻه سؤ رپيا، پاڙو پتو
ٿي سؤ رپيا ۽ علاج وغيره ڪمپنيءَ جي خرچ تي، ترقيءَ جي سلسلي ۾
ڄاڻايل هو ته ٽن سالن کان پوءِ کيس چارٽر ڪرن لاءِ انگلينڊ موڪليو ويندو،
جتان موٽڻ کان پوءِ کيس ٻه هزار رپيا ماهوار پگهار، مساوا ۽ پاڙا پتا ڏيڻ هزار
ڪن، هر مهيني ملندا.

ڪاغذ تي مشتاق جون نگاهون ڄمي ويون. سندس لاشعور ۾ دڪندڙ
چئننگ تان رک لهڻ لڳي. هن روح تائين سيڪ محسوس ڪيو. کيس ٻه سال
اڳ جو منظر ياد آيو، جڏهن هن کي سينٽ ولي محمد نڪلسن فرم ۾ اسسٽنٽ
مئنيجر ڪري ڪٺايو هو، هن پنهنجو اپائينٽمينٽ آرڊر وڌي واک ماءُ کي پڙهي
۽ ترجمو ڪري ٻڌايو هو. انگن اکرن جو ترجمو ڪري ٻڌايو هئائين. ان کان
پوءِ جيڪي ڪجهه ٿي گذريو هو، سو مشتاق جي دل تي اُڪريل هو.

”هاڻي بي خوشخبري ٻڌ.“

ماءُ جو آواز ٻڌي، هو خيالن جي دٻڻ مان نڪري آيو.
”نظير جي شاديءَ جي ڳالهه به پڪي ٿي ويئي آهي.“ ماءُ گڊ گڊ.

ٿيندي کيس ٻڌايو، ”اڄ ساهري گهر ويندو، کيس ڏسندا.“

مشتاق سڪل چين کي ڏندن ۾ پيڪوڙي ڇڏيو.

”ڪيئن ٿو پائين؟“ پوڙهيءَ پنهنجي جوان پٽ ڏانهن ڏسندي پڇيو.

”خبر اٿئي ته ٻانهن ڪٿان ملي آهي؟“ ماءُ ساڳيءَ طرح خوش ٿيندي ڳالهائيو، ”تنهنجن ساهرن کان به وڌ گهراڻو مليو اٿس!“

مشتاق اپائتمينت آردر جو ڪاغذ ويڙهي، پيءُ کي موٽائي ڏنو.

پٽس ڪاغذ ڏانهن فخر سان ڏسندي چيو، ”سيٺ اسماعيل احمد پائيءَ جي وڏي ڌيءَ آهي.“

مشتاق چرڪي پيءُ ڏانهن نهاريو.

”ڏس.“ پوڙهو ان ردعمل تي خوش ٿيو. چيائين، ”حيرت وٺي ويٺ نه پائي، غريب ٽپاليءَ جا پٽ آهيو ته ڇا ٿي پيو. نصيب ڪليڪٽرن جي پٽن جهڙا اٿو!“

”بابا-“ مشتاق دريءَ وٽ وڃي بيٺو. ٻاهر نهاريندي چيائين، ”بابا، سيٺ اسماعيل احمد پائي جون ٽي ننڍيون ڌيئرن ملڪ جي وڏن ڪارخانيدارن ۽ سرمائيدارن جي گهرن ۾ آهن.“ پوءِ دريءَ کي پئي ڏيئي، پيءُ ڏانهن منهن ڪندي چيائين، ”وڏي ڌيءَ جي باري ۾ هن اسان جيتامڙن تي ڪهل جي نظر ڇو ڪئي آهي؟“

پٽس جو ڪنڌ ۽ مٿو، سوال جي نشانيءَ وانگر ڪلهن کان اڳتي نڪري آيو. عينڪ اکين تان گهرڪي، نڪ اچي ناسن وٽ اچي پهتس. مشتاق جو سوال کيس گوهيون ڏيڻ لڳو.

ماءُ جي کاڌي لٽڪي پيئي. هن اول پٽ ڏانهن ڏٺو، ۽ پوءِ متجسس نگاهن سان پنهنجي گهر واري ڏانهن ڏسڻ لڳي.

پوڙهي پاڻ سنڀالي ورتو. عينڪ اکين تي قابو ڪندي، ٽڪي ڪل ڪليو.

چيائين، ”جيئن تنهنجو نصيب جاڳيو هو، تيئن نظير جو نصيب به جاڳيو آهي.“

مشتاق کي پنهنجي ڪنڌ تي پگهر محسوس ٿيو. مٿيون پيڪوڙجي ويس. چير ڳرا محسوس ٿيڻ لڳس. هن جهيٽي پر چٽي آواز ۾ پيءُ کان پڇيو، ”زرينه ۾ ڪهڙو عيب آهي، بابا؟“

ڪراڙي کي ڄڻ ڏنپ اچي ويو. اُتي ڪڙو ٿيو. پنهنجي وس آهر پاڻ

ڪي سڀني، سڌو ڪندي چيائين، ”ڪٿي هڪ خسيس ماستر جي ڌيءَ، ڪٿي سيٺ اسماعيل احمد ڀائيءَ جي ڌيءَ! واھ، مشتو واھ!“
مشتاق، پيءُ جي نگاهن کان نگاهون بچائيندي چيو، ”توھان ساڻس واعدو ڪيو هو.“

”ھا ھا، واعدو ڪيو هومانس. مون کي ياد آھي.“ ڪراڙي ٻئي ھٿ اڳتي ڪندي، پنھنجي ڳالھ تي زور ڏيندي چيو، ”جڏھن وعدو ڪيو مانس، تڏھن مون کي اھا خبر تہ ڪانہ ھئي تہ اوھين ٻئي ڀائر پڙھي ڳڙھي اھڙا پڙ ٿيندا جو سڀنيون پنھنجون ٻانھون آچيندا.“

مشتاق ڪوشش ڪندي بہ پنھنجن منھن جو پٺو برقرار رکي نہ سگھيو. ماءُ سندس ڪيفيت، اکين جو اُڪو ۽ طبيعت ۾ بيچيني محسوس ڪري ورتي. ھن پٽ جي پٺيءَ تي ھٿ رکندي چيو، ”تون چو ٿو ٻين جا فڪر ڪرين. وڏي ڌيءَ تنھنجي لاءِ نہ ورتيسينس تہ اھا ڪا ويھاري ڇڏيائين ڇا؟ پاڙي جي مستريءَ سان پرڻائي ڇڏيائين، زرين بہ ڪنھن موچيءَ مڙي کي ڏيئي ڇڏيندو.“

مشتاق گھڙي کن خاموش رھيو. پنھنجن حواسن کي جائزو ڪندو رھيو. پٽ کي ٽيڪ ڏيئي، ڇت ڏانھن ڏسندي چيائين، ”منھنجي سھري سيٺ ولي محمد کي پنھنجو بيڪار مال رکڻ لاءِ هڪ گدام جي ضرورت آھي. توھين ھيءُ گھر کيس مال رکڻ لاءِ ڏيندا.“
”ھي گھر!“ پوڙھي حيرت مان پڇيو.

”ھا، ھيءُ گھر!“ مشتاق بدستور ڇت ڏانھن ڏسندي چيو، ”مسواڙ بہ جڳھي ڏيندو.“

پوڙھي حيرت ۾ پنھنجيءَ گھر واريءَ ڏانھن ڏٺو، جيڪا پنھنجي رڌ مغز سان ڳالھ سمجھڻ جي ڪوشش ڪري رھي ھئي.

ماءُ پنھنجي پٽ ڏانھن ڏسندي چيو، ”ھاڻي پيريءَ ۾ اباڻا اڃا ڇڏي، ڪٿي وڃي ڌڪ کائينداسين. پنھنجي سھري کي بي ڪا جاءِ وٺي ڏي.“

پوڙھي ڳالھ جي تھ تائين نہ پھچندي، پنھنجي گھر واريءَ جي ڳالھ کڻائيندي چيو، ”ھيڏو وڏو سيٺ، اسان مسڪينن جي ڪچي جاءِ ۾ اچي مال رکندو؟“

”بابا.“ مشتاق پهريون دفعو پيءُ جي اکين ۾ نهاريندي چيو، ”بيڪار مال کي محفوظ ڪرڻ لاءِ سين صاحب ڪنهن گمنام جاءِ جي ڳولا ڪندا آهن، جتان پوءِ وقت آهر پنهنجو بيڪار مان ڇمڪائي، سينگاري، مارڪيٽ ۾ آڻيندا آهن.“

پوڙهي جي عينڪ اکين تان گهرڪي، نڪ جي ناسن وٽ اچي پهتي. سندس ڄاڙي لٽڪي پيئي. هو ٻه چار پراڻگهون ڪڍي پٽ جي سامهون اچي بيٺو. مشتاق کي ٻنهي ٻانهن کان وٺي، تونڌاڙيندي، ڦڪي ڪيل ڪلندي چيائين، ”اڙي اوهين ٻئي ڀائر آهيو ته رٿائڊ ٽپاليءَ جا پٽ، پر نصيب ڪليڪٽرن جي پٽن جهڙا اٿو.“

مشتاق هلڪيءَ سٽ سان ٻانهون ڇڏائي سائيڪل وٽ اچي بيٺو. سندس اکيون چنجهيون ٿينديون ويون. پروون پاڻ ۾ ڳٽجندا ويس. دل سيني ۾ سسندي ويس. روح اونداهيءَ جي پاتار ۾ گم ٿيندو ويس. تڏهن، هن اُبتي بينل سائيڪل جو پويون ڦيٽو ڦيرائيندي، ٿڪل تٽل آواز ۾ پيءُ کان پڇيو، ”هيءَ سائيڪل وڪڻندؤ، بابا؟“

”ڪهڙيون ٿو ڳالهيون ڪرين، پٽ!“ ڪراڙي سائيڪل جو ڦرندڙ ڦيٽو بيهاريندي چيو، ”هيءَ سائيڪل ته منهنجي پيريءَ جو سهارو آهي، پٽ!“

مشتاق هٿ وڌائي، واڻ جي چنل ڪٽ تان پنهنجو ڪوٽ ڪڍي ورتو، ۽ پوءِ، ماءُ ۽ پيءُ ڏانهن ڏسڻ بنا، اڱڻ اورانگهي ٻاهر هليو ويو. ♦

حياتي وه وٽو آهي

قداور ۽ طاقتور ٿي، لڏندو، لمندو، ۽ اوباسيون ڏيندو اسان وٽان لنگهي ويو. ويندي ويندي چئي ويو، ”خير ميل، ڪتي جي ڌي به ڪلاڪ لپت آهي.“

ان وقت رات جا اڍائي ٿيا هئا. سخت گهٽ ۽ گرميءَ سبب ماڻهو ۽ ڪتابيڪل هئا. پليٽ فارم تي تندور تي ويو هو. مسافر لپتل هئا، وينل هئا، بيٺل هئا ۽ ڪي پليٽ فارم تي بي مقصد گهمي رهيا هئا. پليٽ فارم جي پريٽن ڪنڊ تي ٻولين جاءِ والاري هئي ۽ انگوشا وڇائي لپتي پيا هئا. جيڪي اڪيون پوري، دت هئي، سمهيا پيا هئا، انهن کي به پڪي ننڊ ڪانه هئي. ماحول ۾ مچرن ۽ ڪٽ سبب بيچيني ڦهليل هئي. هرڪو هٿ پير چنڊي رهيو هو ۽ پاڻ کي چماتون هئي رهيو هو. ڀانت ڀانت جا جيت بتي جا طواف ڪري رهيا هئا ۽ جلي، سڙي، بلبن هيٺان ڊه تي رهيا هئا. مون دولٽرام کي چيو، ”گاڏي به ڪلاڪ لپت آهي، تنهن ڪري مان به لمليٽ ٿيان هو.“

ان وقت دولٽرام رامائڻ جو منظوم ترجمو پڙهي رهيو هو ۽ متاثر ٿي رهيو هو. پڇيائين، ”دوزخ ۾ سمهڻ لاءِ پريڪٽس پيو ڪرين ڇا؟“
فرش تي انگوشو وڇائيندي ورائيم، ”مان دوزخ ۾ ايئرڪنڊيشنر کڻي ويندس؟“

ليٽڻ کان اڳ پنهنجو کٽل خاڪي ڪوٽ، ڇڄل چمپل ۽ سوڍا واٽر جي بوتلن جي بالٽي دولٽرام ڏانهن ڌڪيندي چيم، ”منهنجي ملڪيت جو خيال رکجانءِ. مان به ڪلاڪ کن خواب ڏسي وٺان.“

دولٽرام ڪنڌ ڌوڻي ها ڪئي ۽ رامائڻ جو منظوم ترجمو پڙهندو رهيو.
گهڻو اڳ، جڏهن مون نارو شاهه هاءِ اسڪول مان مئٽرڪ پاس ڪئي هئي، تڏهن پنهنجن ماڻهن، خاص ڪري پنهنجي ڪراڙي ماءُ کي چيو هوم:

مان سنڌ جي ٻئي نمبر سڀ کان وڏي شهر حيدرآباد ويندس، جتي وڏا وڏا ڪاليج ۽ هڪ وڏي يونيورسٽي آهي، ۽ اتي مان اعليٰ تعليم حاصل ڪندس، ۽ بيحد وڏو ماڻهو ٿيندس.

ان وقت منهنجو ننڍو ڀاءُ جانڻ (جنهن کي ڪڏهن ڪڏهن جن ايندو آهي) اسان وٽ ويٺو هو ۽ ڪمند چٻاڙي رهيو هو. هن پڇيو هو: ادا، وڏا ماڻهو ڪيئن هوندا آهن؟

مون کي جانڻ جي سوال تي ڪاوڙ آئي هئي ۽ کيس ٻڌايو هوم: وڏن ماڻهن کي مٿي تي سڱ هوندا آهن ۽ کين هڪ پڇ به هوندو آهي. جانڻ تهڪ ڏيئي کليو هو.

منهنجو اٽل ارادو ڏسي منهنجي ماءُ مون کي دعائون ڏيندي چيو هو: ابا، الله محنت جو ڦل ڏيندو.

جانڻ پڇيو هو: ادا محنت جو ڦل ڪيئن هوندو آهي؟
کيس ٻڌايو هوم: محنت جو ڦل متيري کان ٿورو وڏو ۽ هندائي کان ٿورو ننڍو هوندو آهي.

جانڻ خوش ٿي مون کي مٿي تي ڪمند وهائي ڪڍيو هو، ۽ پوءِ مان سنڌ جي ٻئي نمبر سڀ کان وڏي شهر حيدرآباد هليو آيس. جتي هڪ ڪچو قلعو ۽ هڪ پڪو قلعو آهي؛ جتي چڀي چڀي تي ننڍڙيون، اوندهه ۽ سگرين جي دونهي سان ڀريل پڪڙيون هونديون آهن، ۽ جتي منگهن وارا وڏا وڏا گهر ۽ ڀانت ڀانت جا ماڻهو آهن. حيدرآباد ۾ هڪ شاهي بازار به آهي، جيڪا تي ميل کن ڊگهي آهي، ۽ تي فت کن ويڪري آهي، ۽ پڪي قلعي جي در کان شروع ٿي مارڪيٽ ۾ ختم ٿيندي آهي. مارڪيٽ وٽ هر ڪا شيءِ ملندي آهي، ماڻهو جي گوشت کان وٺي جلاوڻ تائين. جيئن چوڪرن کان وٺي چوڪرين تائين. حيدرآباد شهر جي آدمشماري ڏهه لک آهي، جنهن مان چار لک چوٿياليهه هزار اٺ سؤ نوانوي هيرن آهن، ۽ باقي انهن جا پوڙها پيٽر ۽ ڪراڙيون ماڻهو آهن. حيدرآباد ۾ ڪوبه سائيڊ هيرو ڪونهي. حيدرآباد ۾ هڪ فقير جو پڙ به آهي، جتي ڪڏهن به فقير نظر نه ايندو آهي، ۽ هڪ تنڊو ٺوڙهو به آهي، جتي ٺوڙهن جي داخلا تي بندش پيل آهي. حيدرآباد ۾ آفيم، چرس ۽ ڀنگ جا اهڙا

گنا به آهن، جتي فلمي اداڪارن جي فوتن سان گڏ، قومي رهنمائن ۽ مذهبي درگاهن ۽ روضن جون تصويرون تنگيل هونديون آهن، حچمن جي دڪان تي حيدرآباد جي سهڻن چوڪرن جا فوٽا لڳل هوندا آهن. جن کي واٽ ۾ سگريٽ ۽ ڪنڊ ۾ هار هوندو آهي. حيدرآباد ۾ ماڻهن جو مذهبي جذبو ڏسڻ وٽان آهي. هتي رشوتي آفيسر ۽ چور بازاری ڪندڙ سيٺ مسجدون ٺهرائيندا آهن ۽ عيد ميلاد النبي جي موقعي تي روشنيون ڪندا آهن. هتي فحش کان فحش طوائف محرم جا ڏهه ڏينهن ڪارا ڪپڙا پائيندي ۽ امام حسين جي شهادت جو غم ڪندي آهي. ملنگ ۽ موالِي به امام حسين جي غم ۾ بيحال هوندا آهن. حيدرآباد ۾ اچڻ کان پوءِ مون کي ڏاڍي محنت ڪرڻي پئي هئي ۽ مختلف نوڪريون به ڪرڻيون پيون هيون، ۽ نوڪريون به ڪڍيون پيون. آخر ۾ مون حيدرآباد ريلوي اسٽيشن تي دولترام جي پائيواريءَ ۾ سوڍا واٽر جون بوتلون وڪڻڻ شروع ڪيون. (اهو ڪم اڃا به ڪندو آهيان.)

دولترام جو نالو دولترام ان لاءِ آهي جو هو پاڻيءَ پاڻيءَ لاءِ محتاج آهي. ساڳي طرح منهنجو نالو امير بخش آهي ۽ مان بين الاقوامي ڪنگال آهيان. دولترام اڃا تائين سنڌ ۾ رهيل آهي، ڇو جو کيس سنڌ جي مٽيءَ سان پيار آهي ۽ هو سنڌ جي مٽي پنهنجي سينڌ ۾ وجهي گهمندو آهي. سندس مٽ مائٽ هندستان ۾ آهن. هو اسٽيشن تي سوڍا واٽر جون بوتلون وڪڻندو آهي ۽ مان سندس پائيواري آهيان. دولترام کي هڪ ڌڪ جو نشان مٿي تي آهي، ۽ ٻيو دل تي. مٿي تي ڌڪ گذريل سال لڳو هوس، جڏهن هو هلندڙ ريل مان ڪري پيو هو. دل تي ڌڪ 1947ع ۾ لڳو هوس، جڏهن، الله جي ڪجهه نيڪ بندن سندس ماءُ جي عزت لٽي هئي، ۽ پوءِ کيس الله جي راهه ۾ قتل ڪيو هئائون. ساڳئي سال هندستان واري حيدرآباد ۾ امير بخش جي ماءُ کي ايشور جي ڪجهه پيارن بي آبرو ڪيو هو، ۽ پوءِ کيس ايشور جي نالي ۾ قتل ڪيو هو. اصل ۾ ڪجهه نيڪ بندن لاءِ 1947ع وارو سال، ايشور ۽ الله جي نالن ۾ عزت لٽڻ ۽ قتل ڪرڻ جو سال هو.

منهنجو مامون خوش محمد، جيڪو پرائمري ماستر آهي ۽ سڪپور ۾ بيحد دڪي زندگي گذاريندو آهي، تنهن مون کي هڪ دفعي حيدرآباد اسٽيشن تي بوتلون وڪڻندي ڏسي ورتو هو. هن منهنجي پٺي ٺپيندي چيو هو،

مرحوم شمس العلماء، ڊاڪٽر عمر بن محمد دائود پوٽو تعليم کاتي جو هڪ ناميارو حاڪم ٿي گذريو آهي. هن به ڪتون واڻي علم حاصل ڪيو هو ۽ آخر اوج کي رسيو.

کيس جواب ڏنو هوم. اڄڪلهه واڻ جو رواج نڪري ويو آهي، ماما. ڊاڪٽر دائود پوٽو هن دؤر ۾ هجي ها ته کيس پلاسٽڪ سان ڪرسيون واڻيون پون ها، ۽ مان پلاسٽڪ سان ڪرسيون واڻڻ بدران اسٽيشن ٽي سوڊا واٽر جون بوتلون وڪڻندو آهيان. شروعات ۾، جڏهن حيدرآباد آيو هوس ۽ روزگار لاءِ رڻندو هوس، تڏهن بڪ مرڻ کان پاڻ بچائڻ لاءِ ٻن آنن جو تيل وٺي، ماڻهن جي چمپي، يعني تيل مالش جو ڌنڌو شروع ڪيو هوم. حيدرآباد ۾ خاص چوڪ آهي، جتي تيل مالش جو ڌنڌو زور شور سان هلندو آهي. انهن مان هڪ چوڪ هوم اسٽينڊ هال جي لاهي لهندي، اسٽيشن روڊ جي ڀرسان، سلطان هوٽل وٽ آهي. ان چوڪ تي ڪتابن جون ڪيبنون آهن. پاڻ پيڙيءَ جون مانڊپيون آهن، ۽ ٿانگا ۽ رکشائون ملنديون آهن. ان چوڪ تي قومي يڪجهتي جا جيئرا جاگندا آثار ملندا آهن. هن چوڪ تي مختلف پيشن جا ماڻهو هر وقت گڏ نظر ايندا آهن. جهڙوڪ: تيل مالش ڪرائڻ وارا، داداگير ۽ داداگيرن جا چمچا، سانورا ۽ سانورن جا خريدار، سياستدان ۽ ايڪٽر چاپ، ڪڏڙا ۽ بشني، اديب ۽ سي. آءِ. ڊيءَ وارا دلال (جيڪي پاڻ کي ڪميشن ايجنٽ سڏيندا آهن) ۽ پوليس وارا، چور ۽ چوڪيدار، ڪلارڪ ۽ ڪامورا وغيره.

مان ان چوڪ تي تيل مالش جو بزنس ڪندو هوس؛ پر پوءِ جلد ئي مون کي اهو ڌنڌو ڇڏڻو پيو، ڇو جو ماڻهو مٿي بدران ٻئي هنڌ مالش ڪرائڻ جي خواهش ظاهر ڪندا هئا. ٻئي هنڌ مان منهنجو مطلب آهي، ڪلهاءُ ڪنڌ، پيٽ، پٺي، پير، پٺيون ۽ ستر وغيره. مون کي اها ڳالهه پسند نه آئي ۽ مون تيل مالش جو ڌنڌو ڇڏي ڏنو ۽ بوت پالڻ جو ڌنڌو شروع ڪيم.

ماڻهن کي جڏهن خبر پيئي ته مان مئٽرڪ پاس هوس ۽ بوت پالڻ ڪري رهيو هوس، تڏهن هنن اختياريءَ وارن کي رپورٽ ڪئي ته هڪ مئٽرڪ پاس نوجوان سلطان هوٽل واري چوڪ تي بوت پالڻ ڪندو آهي؛ هو غير ملڪي جاسوس آهي، يا ڪميونسٽ آهي، ۽ يا ته خفيه ايجنٽ ٻ ڪ ر 12 آهي. ان کان اڳ منهنجا لاهه نڪرن، مون بوت پالڻ جو ڪوڪو هڪ دلبر خان پٺاڻ کي اڏ

قيمت م وڪڻي ڇڏيو ۽ پاڻ وڃي دولترام سان سوڊا واٽر وڪڻڻ لڳس. مان رات جو ڪوڪا ڪولا، سيون اپ ۽ فانتا وغيره وڪڻندو آهيان، ۽ ڏينهن جو پڙهندو آهيان. قدرت خدا جي، پڙهندي پڙهندي هينئر يونيورسٽيءَ ۾ پهچي ويو آهيان ۽ پوليٽيڪل سائنس يعني سياسي سائنس ۾ ايم. اي ڪري رهيو آهيان.

جنهن رات خيبر ميل ۾ ڪلاڪ لپتي هئي، ۽ مان اڪيون پوري لمليت تي ويو هوس، تنهن رات ماحول ۾ ڪُٽ ۽ مچرن بيچيني ڦهلائي ڇڏي هئي. هڪ بدبخت مچر مون کي فرعون سمجهي، منهنجي نڪ ۾ گهڙڻ جي سر توڙ ڪوشش ڪري رهيو هو. مان نڪ مهڻيندو اٿي وينس.

رامائڻ جو منظوم ترجمو دولترام جي هنج ۾ رکيو هو ۽ هو ڪاڏيءَ هيٺان هٿ ڏيئي، نڪ ٻڏي چئن خالي بوتلن ڏانهن نھاري رهيو هو، جيڪي قطار ۾ سندس آڏو رکيون هيون.

ڪانئس پڇيم، ”هي چار بوتلون خدا جي راه ۾ خالي ٿيون آهن ڇا؟“ هن ڪنڌ ڌوڻي ها ڪئي، ۽ پوءِ ڏڪندي ڏڪندي اک سان کاٻي طرف اشارو ڪيائين، ۽ جتي هنڌ من فضل ربي کاتي جا ٻه فرشتا بيٺا هئا. ٻئي فصول سان چرس پريل سگريٽ چڪي رهيا هئا ۽ بَرش جهڙيون مچون مروڙي رهيا هئا. دولترام ٿڌو ساھ ڪنيو، ۽ چيو، ”نقصان آڏو اڌ سهنداسين.“

”نه.“ سندس ڪلهي تي هٿ رکندي پڇيم، ”هي چار بوتلون مان زڪوات جي اڪائونٽ ۾ لکي ڇڏيندس. اسان تي زڪوات فرض آهي.“

اسان کان پريرو هڪ بيحد ٿلهو مسافر پيٽ ڪڍيو سمهيو پيو هو ۽ زور سان ڪونگهرا هڻي رهيو هو. سندس ڪونگهرن جو آواز ڪوئلي واري اتجن جي آواز جهڙو هو. کانئس پرڻي ڪولھين جا چھ ست ڪارا ڪوجھا ۽ ڏبرا ٻار وينا هئا. هو سگريٽ چڪي رهيا هئا ۽ هڪ ٻئي کي ماءُ پيڻ جون گاريون ڏيئي رهيا هئا ۽ منجهانئن هڪڙو جڻو ستر تي هٿ هڻي، فلمي حوالي ڳائي رهيو هو.

پتنگ ۽ جيت جلي، ۽ سڙي، بلبن هيٺان ٻه ٿي رهيا هئا. دولترام خالي بوتلون ڏسي رهيو هو.

مون دولترام کي چيو، ”دولترام، هن وقت تون گوتم ٻڌ جهڙو پيو لڳن.“

دولترام بوتلن تان نظرون هٽائي منهنجي منهن ۾ ڏٺو، ۽ پوءِ چيو،
 ”مان هن وقت بلڪل ٻڌو پيو لڳان.“

هڪ مال گاڏي آهستي آهستي لنگهي ويئي. گاڏيءَ ۾ ڳئون ۽ مينهنون هيون. ان وقت قداور ۽ طاقتور فضلو قولي اسان وٽان اچي مٽيو. هن دولترام ڏانهن ڏسندي چيو، ”اسان گوشت خور قوم آهيون. ڳئون کائيندا آهيون.“
 دولترام زخمي چيتي وانگر فضلو ڏانهن ڏٺو. فضلو ٻئي هٿ چيلھ تي رکي بيٺو هو. هن دولترام کان پڇيو، ”توهان هندو ڳئون ڇو نه کائيندا آهيو؟“

دولترام ٽڪ ٻڌي فضلو ڏانهن ڏسندو رهيو. فضلو قولي هڪل ديو وانگر دولترام جي مٿان بيٺو هو. سندس منهن مان نفرت بکي رهي هئي. مون کي پوءِ خبر پئي ته دولترام کانئس چئن بوتلن لاءِ بيسن جي گهر ڪئي هئي، ۽ جواب ۾ بيسن بدران هن کيس سبق سيکارڻ جي ڌمڪي ڏني هئي.
 دولترام جا هٿ ڪنڀڻ لڳا. ڪجهه مسافر جيڪي بي مقصد گهمي رهيا هئا، اسان وٽ اچي بيٺا. پاسي ۾ ستل مسافر جاڳي پيا ۽ اکيون مٽي فضلو ڏانهن ڏسڻ لڳا. ٿلهو مسافر بدستور انجن جهڙا ڪونگهرا هڻي رهيو هو.
 فضلو وڏي واڪ چيو، ”جواب ڏي، واٽي جا پٽ. توهان ڳئون ڇو نه کائيندا آهيو؟“

”توهان مسلمان سوئر ڇو نه کائيندا آهيو؟“ دولتراو ويٺي ويئي، ڪنبنڊڙ آواز ۾ فضلو کان پڇيو.

فضلو کي چئن ڏنڀ اچي ويو. ٻه - چار قدم هڻي ويو. دولتراو اٿي بيٺو. هو فضلو آڏو جيتامڙو پئي لڳو، پر تڏهن به فضلو کي منهن ۾ گهوريندي چيائين، ”جواب ڏي. توهان مسلمان سوئر ڇو نه کائيندا آهيو؟“
 ”او، واٽي جا پٽ.“ فضلو دولترام تي اُڻ ڪري آيو. پوءِ مون ڏانهن اشارو ڪندي چيائين، ”تون هن حراميءَ جي هُشيءَ تي آهين.“
 مان اٿي بيٺس.

اسان جي چوگرد هڪ دُحوم گد ٿي ويو.
 فضلو مون کي چيو، ”هي واٽيو تنهنجي هُشيءَ تي ڪڳيون ٿو هڻي. تون ڪهڙي قسم جو بي غيرت مسلمان آهين؟“

”فضلو.“ مان فضلو جي عين سامهون وڃي بيٺس. خير الدين ماني مڇيءَ واري جي خوانچي مان هڪ ماني کڻي فضلو کي ڏيکاريندي چيم، ”فضلو، تون ۽ مان، ۽ هي دولترام ۽ هو پاڻخاني وٽ ليٽيل ٿي، اسان سڀئي هن گول مانيءَ جا محتاج آهيون. هن گول مانيءَ لاءِ سرگردان آهيون. تون پنهنجو روزگار ڪمءَ ۽ ٻين کي ڪمائڻ ڏي.“

فضلوءَ مون کي ڏکو ڏيئي پري ڪري ڇڏيو، ۽ جوهر وجهي دولترام ڏانهن ڏسڻ لڳو.

”تون پاڪستان مان هليو ڇو نه ٿو وڃين، بزدل واڻيا.“ فضلوءَ دولترام کي چيو، ”هيءُ ملڪ اسان مسلمانن لاءِ آهي. تون ڪافر آهين. هندو آهين. تون هندستان ڇو نه ٿو وڃين؟“

دولترام جي اکين ۾ لڙڪن جو سمنڊ چوليون هڻڻ لڳو. چيائين، ”سنڌ ديس جي ڌرتي منهنجي ماءُ آهي. مان ماءُ کي ڇڏي ڪيڏانهن ويندس.“

”مان تنهنجي ماءُ کي منهن ۾ ٽڪ ٿو هڻان.“ فضلوءَ ڌرتيءَ تي ٽڪ اڇلائيندي چيو، ”مون تنهنجي ماءُ جي بي عزتي ڪئي آهي، اڄ مون کان بدلو وٺ، بزدل واڻيان.“

دولترام ڪنڀڻ لڳو. هو گوڏن ڀر ڌرتيءَ تي ويهي رهيو. پوءِ هيٺ جهڪي، تري کولي، ساڄو هٿ ٽڪ تي رکي ڇڏيائين. ماڻهن جا وات بند ٿي ويا. سس پس ختم ٿي ويئي. هر طرف ماڻ مُسلط ٿي ويئي. فضلو راکاس وانگر دولترام جي مٿان بيٺو هو. دولترام ٽڪ هائو هٿ مٿي ڪري منهن تي مڪي ڇڏيو. دولترام جي اکين مان لڙڪ لڙي آيا.

فضلوءَ کان چرڪ نڪري ويو. سندس سيٽيل بدن ڍرو ٿي ويو. اکين جي نفرت شڪست جي احساس ۾ ڍڪجي ويس. هو ڦريو، ۽ پوءِ تڪڙا تڪڙا قدم کڻندو، گاريون ڏيندو هليو ويو.

ماڻهو تڙي پڪڙي ويا. ٿلهو مسافر ٻيهر پيٽ ڪڍي سمهي پيو ۽ سمهن شرط کونگهرا هڻڻ لڳو. هرڪو هليو ويو، پر ڪولهن جا ڇهه ست چوڪرا اسان وٽ بيهي رهيا. منجهائن هڪ جڻو ٻين چوڪرن کان انچ کن قد ۾ وڏو هو ۽ بيحد ڪارو هو (هن جو نالو اڇو آهي) اڇي جي اکين ۾ حيرت هئي. هن منهنجي ٻانهن کي هٿ لائيندي پڇيو، ”هو، نجر ٽانگي وارو آهي نه، نجر ڪاڻو.“

”پوءِ؟“

”هن چيو پئي ته تون اسٽيشن تي سڀني کان گهڻو پڙهيلو آهين. بابو کان به گهڻو. پوءِ تو ڦڄلو دلي کي فٽ چو نه ماريو.“

مون اچي جي ڪاري منهن ۾ نهاريو. هن جون گول اڇيون اکيون ذري گهٽ ٻاهر نڪري آيون هيون. نڪ جون ناسون ڦنڊي ويون هئس. ڪارا چپ شيڪجي ويا هئس، ۽ سندس سورهن کن هيڊا ڏند ظاهر ٿي رهيا هئا. (اچي جي عمر اٺ - ڏهه سال آهي) هن سگريٽ جو هڪ اوڻهو سوتو هڻي، نڪ مان دونھون ڪڍندي، ٻيهر پڇيو، ”امير بخش تون گهڻو پڙهيلو آهين، ته پوءِ هن ڦڄلو (فضلو کي ماءُ تي ڳار) دلي کي فٽ چو نه ماريو؟“ پوءِ ٻنهي هٿن جون مٿيون بند ڪري، مون کي نونشا ڏيکاريندي چيائين، ”هڪڙي فٽ ۾ هن سالي جا تون ٻتيس ڏند ڪڍي ڇڏين ها.“

جڏهن کيس جواب نه ڏنم، تڏهن هن هٿ هيٺ ڪري ڇڏيا. چين مان سگريٽ جو توتو ڪڍي، چپتيءَ سان پري ڦٽي ڪري ڇڏيائين، ۽ پوءِ هڪ تمام ننڍڙي چوڪري کي (جنهن جي عمر پنج ڇهه سال کن هئي) مٿي تي هٿ رکندي، دردناڪ آواز ۾ چيائين، ”اسان کي ته ولا پرواهه ناهي، پر هن دلي ڦڄلو هن ٻچي جو به کانو ڪراب ڪري ڇڏيو آهي. تون هن دلي جي اولاد کي فٽ چو نه ماريو.“

”اڃا.“ مون ٻارن تان نگاهون هٽائيندي چيو، ”اڃا، علم ته مڙس کي پاڙي ۽ ڪڏڙو ڪري ڇڏيندو آهي.“

ٻار تهڪ ڏيئي ڪلڻ لڳا. اچي پڇيو، ”سڀ پڙهيا هجڙا آهن، استاد؟“
 ”- ها، اڃا.“ مون کي پنهنجي آواز ۾ ڪڙاڻ جو احساس ٿيڻ لڳو.
 چيم، ”ها اڃا، جيڪو شخص وڌيڪ پڙهندو، ۽ علم حاصل ڪندو، سو اوترو ئي بزدل ٿيندو.“

ٻار حيرت مان منهنجي منهن ۾ ڏسڻ لڳا. ڦيرو کائي سندن سامهون ٿي بيٺس. چيم، ”اڃا، توهان مڙس جا پٽ آهيو، جو نه پڙهيو. توهين ڄاڻنا جوان ٿي وڌا ٿيندا، توهان مڙس آهيو.“

اچي چيو، ”اسان وڻيد مڙاد ٿينداسي.“
 ”ڪجهه به نٿو. پر پڙهي پنهنجي مڙسي نه وڃائجو. جاهل رهي مڙس

ٿجو. ”مونڪي رڳن ۾ گندرف ڊوڙندو محسوس ٿيو. چيم، ”پر مڙس ٿيڻ کان پوءِ به توهان تي ڪو پڙهيل ڳڙهيل ڪوٺلو حڪومت ڪندو، جنهن کي مٿي تي ٽوپلو هوندو.“

اچي دولترام کي هٿ لائيندي مون کان پڇيو، ”استاد، هندو ۽ مسلمان ۾ ڪيڙو فرق آهي؟“

مون حيرت وڃان اچي ڏانهن ڏٺو. چيم، ”مونڪي خبر ناهي.“

”ته تون پڙهيلو ناهين؟“

”مون کي ڪابه خبر ناهي.“

”ڪمال آهي. تون خاڪ پڙهيل آهين؟“

”مان پڙهيل ناهيان، پڙهيل ناهيان. جاهل آهيان، ڪورو جت آهيان،“

مون ڪاوڙ وڃان ورائيو.

”ته توکي سچ پچ هندو ۽ مسلمان جي فرق جو ڪبر ناهي؟“ اچي پڇيو.

ورائيم، ”مون کي خبر ناهي ته هندوءَ مسلمان ۾ ڪهڙو فرق آهي.“

”مون کي خبر آهي.“ اچي سيني تي هٿ هڻندي چيو.

اچرج مان پڇيم، ”توڪي هندوءَ ۽ مسلمان ۾ جيڪو فرق آهي، ان

جي خبر آهي؟ ڪيئن؟“

اچي ورائيو، ”هندو ۽ مسلمان جي وچ ۾ جيڪو فرق آهي، سو

ٻنهي جي...“ اچو، جملو پورو ڪري نه سگهيو، ۽ وات تي هٿ رکي کلي کلي ڪير ٿي پيو.

اچي جا ساٿي ته ته ڪري کلڻ لڳا.

ٻار هڪ ٻئي جي ڪنڌ ۾ ٻانهون وجهي، جهومندا، فلمي گانا ڳائيندا

پري وڃي ويٺا. ان وقت مون کي پنهنجو ننڍڙو ڀاءُ جانڻ ياد آيو، جنهن کي

ٻڌايو هوم ته محنت جو ڦل چانهينءَ کان ڪجهه ننڍڙو، ۽ مٿيري کان ڪجهه

وڏو هوندو آهي.

ان رات مون پنهنجي ڀاءُ جانڻ کي خط ۾ لکيو ته جانڻ، منهنجا مڙا

ڀاءُ، هن دؤر ۾ محنت جو ڦل ڄاول ٻار جي آڱوٺي جيترو ٿي پيو آهي. ♦

منهنجو پت مهدي

مان اونده ۾ اڪيون وجهي، پنهنجي ڪچي گهر جي پڪي در ڏانهن
نھاري رهيو هوس. در ٻاهران گهٽيءَ ۾ هڪ مٿل ميرانجهڙو بلب ميونسپالٽيءَ
جي صيلب يعني پول تي لٽڪيو پيو هو ۽ اسان جي زندگيءَ وانگر جهڪو
جهڪو ٽمڪي رهيو هو. بلب بادل هو، ڪڏهن اُجهاميو ۽ ڪڏهن ٻريو پئي. -
پر اسان جي ڪچي گهر ۾ اوندهه هئي. اوندهه ۾ ٻاهران مفلس روشنيءَ جا
ڪرڻا ٽاپا کائي رهيا هئا.

”ڪجهه ڪندين به، يا ائين ئي ويٺو هوندين.“ حميدان سنهڙي آواز ۾
ڳالهايو.

مان تن تنگن واريءَ ڪرسيءَ تي ويٺو هوس. منهنجي ڀرسان واڻ جي
ڇڳل گت تي منهنجي گهر واري حميدان لپتل هئي. منهنجي گهر واري
حميدان جڏهن ٻاهر واري هئي، يعني جڏهن مون سان اڃا شاديءَ جي ٻنڌڻ
۾ نه ٻڌي هئي، تڏهن مان ساڻس محبت ڪندو هوس، ۽ کيس حميده
سڏيندو هوس. جڏهن کان هوءَ ٻاهر واريءَ مان بدلجي منهنجي گهر واري ٿي
آهي، تڏهن کان حميده مان حميدان ٿي پيئي آهي. هن مون کي عدد واحد
اولاد، جنس مذڪر چئي ڏنو آهي، جنهن جو نالو اسان مهدي رکيو آهي.
اڄڪلهه مهدي حسن ڳاڻڻو مشهور آهي، پر اسان پنهنجي پٽ جو نالو امام
مهديءَ جي نالي پٺيان رکيو آهي.

حميدان جي پاسي ۾ منهنجو پٽ مهدي سمهيو پيو هو ۽ سندس
سريلو آواز بند هو. ان وقت مهديءَ جي عمر ڇهه مهينا، ڇهه ڏينهن، ڇهه
ڪلاڪ ۽ ڇهه منٽ هئي. منٽ غم جي رات وانگر وڌندا پئي ويا. پر وقت
جبل وانگر ڌرتيءَ کي چمڙي پيو هو.

حميدان ٻيهر چيو، ”ڪجهه ڪندين به يا ائين ئي وسو هوندين.“
ورائيم، ”ڪجهه ڪيان پيو.“

”ڇا؟“

”انتظار.“

”هونه!“

”چري، ڏسين ٿي ته ڪيتريءَ دير کان اوندھ ۾ اڪيون وجهي انتظار ڪري رهيو آهيان.“ چيم، ”پلا انتظار جي عذاب کان وڌيڪ ٻيو عذاب انسان لاءِ تنهنجي الله ايجاد ڪيو آهي.“

”تنهنجو ته جڻ ناهي.“ حميدان ڪاوڙجي ويئي.

ورائيم، ”منهنجي تنهنجي الله سان اصل پوي ٿي نه.“

چيائين، ”ڏس، اهڙيون ڳالهيون ڪندين ته نڪاح ٿي پوندو.“

”دل ۽ دل جا عقيدا ٿي پوندا آهن، حميدان ويچارو نڪاح ڇا ٿيندو.“ چيم، ”۽ جيڪڏهن نڪاح ڇمپل وانگر چڱي به پيو ته ڪٿي ڪنهن موچيءَ کان ڳنڍرائينداسين.“

”بس بس.“ حميدان نبل آواز ۾ چيو، ”توسان شادي ڪري پنهنجو منهن اڇو ڪيو اٿم.“

”ڇڱو ڪيو اٿئي.“ چيم، ”توڪي ته اڳوات ٿي ٻڌايو هوم ته مون سان شادي ڪري اهڙا مڙا مائيندين.“

حميدان ڀوڻهارڪي ٿي پئي. چيائين، ”تنهنجي لاءِ پنهنجو پيءُ ماءُ ڇڏيم، ڀائر پينرون ڇڏيم، ان لاءِ ته مون کي بک ماريندين ۽ ڪافر ڪندين!“

ياد اٿئي حميدان، شاديءَ کان اڳ تو چيو هو، ”مان تنهنجي لاءِ دنيا جو هرڪو عذاب سهي ويندس.“

حميدان جواب نه ڏنو.

مون ڳالهايو، ”منهنجي پياري حميدان، انسان محبت ۾ ڪافر مان مومن ۽ مومن مان ملحد ٿي پوندو آهي. پر انسان محبت ۾ بک جو عذاب برداشت ڪري نه سگهندو آهي.“

حميدان پٽ ڏانهن منهن ڪري ڇڏيو.

حميدان کي مائٽن ڏاڍو سمجهايو هو. مون سان شادي ڪرڻ کان تارڻ لاءِ کيس منهنجي خطرناڪ هئڻ جا هڪ سؤ هڪ دليل ڏيندي چيو هئائون، ’اهو ڪاليجي چورو، مٿو نڌڪو، يتيم، بکيو بنگالي، جيڪو ڪاليج ۾

پڙهڻ لاءِ ماني کائڻ لاءِ حيدرآباد جي گهٽين ۾ سائيڪل تي چڙهي اخبارون وڪڻندو آهي، سو سخت خطرناڪ آهي. پوليس ۽ سي. آءِ. ڊي کي سوين ڪيسن ۾ گهريل آهي. انٽيليجنس ڊپارٽمينٽ جو خيال آهي ته هو هٿلر جو گم ٿيل ساٿي فيلڊ مارشل روميل آهي.

مائن جي ڪٿا جڏهن حميدان مون کي ٻڌائي هئي، تڏهن کيس دلداري ڏيندي چيو هوم، 'محبت جي معاملي ۾ مائن هميشه وٺڻ جو ڪردار ادا ڪندا آهن؛ تنهن ڪري مائن جي ڳالهه کي لغت نه ڏي. پوليس ۽ سي. آءِ. ڊي کي مان ڪنهن به ڪوڙي ڪيس ۾ گهريل نه آهيان، ڇو جو مون ڪنگال منجهان ڪين هئا من فضل ربيءَ بدران ان الله مع الصابرين ملندو. تون الله جو نالو وٺي مون سان شادي ڪري ڇڏ.'

حميدان الله جو نالو وٺي مون سان شادي ڪري ڇڏي آهي. شاديءَ ۾ منهنجي طرفان کيس زندگيءَ جو زهر مليو آهي. نڪاح کان ڪجهه دير پوءِ سندس مامون، جنهنجا ٻئي ڪن سيٽر جي ڪن وانگر وڏا ۽ حيرت انگيز هئا، کيس تبليه ڪرڻ آيو هو. مون تي ڪن ڪٽا ڪندي حميدان کي چيو هئائين، 'چئي ٿو ڇڏيانءِ خميده اهو چورو چنو بک ماريندو. حميدان کيس جواب ڏنو هو، 'دائي دائي تي کائڻ وارو جو نالو لکيل آهي، جيڪو داڻو پاڻي الله طرفان نصيب ۾ لکيل هوندو، ضرور ملندو.' اهو ايمان افروز جواب ٻڌي سندس مامون پنهنجا حيرت انگيز ڪن لڪائي ڀڄي ويو هو.

"آخر ڇا پيو ڪرين؟" حميدان جي آواز تي خيالن جو سلسلو ٽٽي پيو.

چيم، "انتظار پيو ڪيان."

"ڪنهن جو؟"

"دائي جو."

"دائي جو؟" حميدان کان چرڪ نڪري ويو. پڇيائين، "ڇا جو داڻو،

ڪهڙو داڻو؟"

ورائيم، "مان اُن دائي جو انتظار ڪري رهيو آهيان، جنهن تي تنهنجي، منهنجي ۽ مهدي جي نالي جو ٺپو لڳل هوندو."

هوءَ هڪدم اُٿي ويهي رهي. تڪ ٻڌي مون ڏانهن ڏسڻ لڳي.

چيم، "مان سمجهان ٿو، جيئن ته منهنجي تنهنجي الله سان اصل نٿي

پوي، تنهنڪري اهو داڻو هرگز نه ايندو، جنهن تي منهنجي نالي جو ٺپو هوندو. مهدي اڃا کير پياڪ آهي. ڀل ته سندس نصيب جا داڻا اعتقاد جي بينڪ ۾ ويڇا سميت وڌندا رهن. باقي تنهنجي نصيب جو داڻو ضرور ايندو. تون الله لوڪ آهين، ملي جلي هڪڙو ئي داڻو کڻي کائينداسين.“

حميدان ڪنبنڌر آواز ۾ پڇيو، ”تون بڪ ۾ چريو ته نه ٿي پيو آهين.“

”چريو ٿي پوان ها ته جيڪر ايمان بدران توکي ۽ مهدي کي نه کائي وڃان ها!“ ورائيم، ”مان حواسن ۽ اندرين سميت سڄو سالم آهيان ۽ اُن داڻي جي اڇڻ جو انتظار ڪري رهيو آهيان. جنهن تي تنهنجي نالو جو ٺپو لڳل هوندو.“

حميدان نه ڳالهايو، ڪجهه دير کان پوءِ سڌو ٻڌم.

حيرت وڃان کانئس پڇيم، ”اهي لڙڪ ڪٿان آندڻ حميدان، اڄوڪي

ڏينهن لاءِ بچائي رکيا هيءُ ڇا؟“

حميدان جواب نه ڏنو. روئيندي رهي. مان ته تنگيءَ ڪهسيءَ تان اُٿي حميدان جي پرسان وڃي بيٺس. سندس وارن تي هٿ رکندي چيم، ”اڃا ته عذاب جي شروعات ٿي آهي. ايتري ۾ دل لاهي ويني آهين.“

منهنجي سيني ۾ منهن لڳائيندي چيائين، ”مان تنهنجي لاءِ ست ڄمارون بڪ مرڻ لاءِ تيار آهيان. پر، پر ڏسين نٿو، بڪ ۾ پاهه ٿي-منهنجو کير سڪي ويو آهي. صبح کان مهديءَ کي ٿڄ نه ڏني اٿم.“

منهنجي هانءَ ۾ هٿ پيو. حميدان کي ڳرائڙي پائيندي چيم، ”ڪجهه لڙڪ مون کي به ڏي، حميدان. اکين جو آب زم زم مون کي به ڏي، جيئن مان به روئي سگهان - دل جي دوزخ تي چنڊو هڻي سگهان.“

سڌڪن جي وچ مان ڳالهاين، ”پوليس وارا توکان اخبارون وڪڻڻ جي عيوض جيڪڏهن خرچي گهرن ٿا ته پوءِ کين ڏئين ڇو نٿو؟“

نفرت منهنجي ٿڙيءَ ۾ تري آئي. چيم، ”۽ سياڻي پوليس وارا اخبارون وڪڻڻ جي عيوض مون کان رشوت ۾ جيڪڏهن تنهنجي جسم جي گهر ڪن ته پوءِ؟“

ان کان اڳ جو حميدان ڪو جواب ڏئي، کليل در جو ڪڙو ڪڙڪيو. اسان ٻنهي چرڪي هڪ ٻئي ڏانهن نهاريو.

ٿوريءَ دير کان پوءِ ٻيهر در کڙڪيو. حميدان حيرت مان مون ڏانهن ڏٺو. ڏرا ڏنل اکيون اوندهه ۾ چمڪڻ لڳس. کيس چيم، ”مان سمجھان ٿو تنهنجي نالي وارو دائو آيو آهي.“

مان موٽي اچي ته تنگيءَ ڪرسيءَ تي وينس. ٿيهر در کڙڪيو، ڪجهه زور سان.

مون وڏي واڪ چيو، ”هليو آءُ، حميدان جي نصيب جا داڻا، در کليل آهي.“ در ٻاهران ميرانجهڙيءَ روشنيءَ ۾ چرپر ٿي. چيم، ”هليو آءُ داڻا، اسين تنهنجا منتظر آهيون.“

هڪ ڳوٺ اندر هلي آئي. سوچيم، حميدان وڏي پاڳ واري آهي. جو هڪ داڻي جي بدران داڻن جي ڳوٺ هلي آئي اٿس. ڳوٺ ٺلهه ڀرسان گهگهه اوندهه ۾ بيهي رهي. کيس سنڌ ڪيم، ”اي داڻن جي ڳوٺ، شرماءِ نه. هلي آءُ.“ ڳوٺ وڌي آئي.

چيم، ”ڏاڍو انتظار ڪيائو اٿئي داڻا، منهنجو مطلب آهي، داڻن جي ڳوٺ.“ آواز آيو، ”اڙي! وڏو ڪو واهيات آهين.“ مان ته تنگيءَ ڪرسيءَ تان اُڀو ٿي ويس. حيرت ۾ خوف وچان پيچيم، ”تون ڪهڙي قسم جو دائو آهين جو ڳالهائين ٿو.“

”مون کي نٿو سڃاڻين؟“ ڳوٺ اڳيرو ٿي. اوندهه ۾ چرندڙ شيءِ جڏهن ٻاهران ايندڙ ميرانجهڙي روشنيءَ جي سنوت ۾ پهتي، تڏهن کيس ڏسي سخت مايوس ٿيس. سامهون الحاج سيٺ نيڪ محمد بيٺو هو. کيس سلام ڪندي چيم، ”معاف ڪجو سيٺ صاحب، اوندهه ۾ مان اوهان کي-“ هن منهنجو جملو ڪپيندي چيو، ”اوندهه ۾ ائين ئي ٿيندو آهي. ڪو ڪنهن کي سڃاڻي نه سگهندو آهي.“

ته تنگيءَ ڪرسيءَ ڏانهن اشارو ڪندي چيم، ”ويهو.“ هو ڪرسيءَ تي ويهڻ لڳو. هڪدم چيم، ”خيال سان ويهجو سيٺ صاحب. ان ڪرسيءَ جي هڪ تنگ - ون - يونٽ تي ويٺي آهي.“ سيٺ تمام خيال سان ڪرسيءَ تي ويهي رهيو. ڪرسيءَ جي چوڙن سول اسپتال جي مريضن وانگر چيچلايو.

ڪانس پڇيم، ”اڄ ڪيئن تڪليف ڪئي اٿو سيٺ صاحب. وري اليڪشن* ۾ بيٺا آهيو ڇا؟“

”بيھو، بيھو، ڇو نه بيھو!“ سيٺ صاحب خوش ٿيندي چيو،
 ”عوام جي بيحد اسرار تي مان هڪ چونڊ لڙي رهيو آهيان؛
 ”ڇٽو ته ملڪ جو آئيندو روشن آهي.“
 ”بلڪل روشن.“

”بنا مقابلي پيا اچو ڇا؟“

”ايترو شعور مناقبن ۾ ڪٿي آهي، جو اسان جڙهن عوام دوست خدمتگارن کي بنا مقابلي اچڻ ڏين.“ سيٺ صاحب ڪهري آواز ۾ چيو، ”هڪ باريستر پاڙيو مقابلي ۾ بيٺو آهي. ٻاهران پڙهي آيو آهي ته پيئسان جو دماغ خراب ٿي ويو آهي! مت جو ماريل، وڃي ڪا وڪالتڙي ڪري! ڏسجو سائين، حرامخور جي ضمانت نه ضبط ڪرايان ته منهنجو نالو به الحاج سيٺ نڪ محمد نه آهي.“
 ”سچ ٿا چئو سائين.“ ورائيم، ”پلا پڙهيل لکيل ماڻهن جو ڇا وڃي چونڊن سان!“

هن هڪدم پڇيو، ”پلا ڪريو خبر، ڪا تڪليف ته نه اٿو.“
 حميدان مونکي ڪُڪ ۾ ٺوٺ هڻندي آهستي چيو، ”چونيس ته توکي ڪا نوڪري ڏياري.“

مون پڻڪن ۾ ورائيو، ”ٻيڙن کان ٻيڙ گهران؟“
 حميدان سرباڻن ۾ چيو، ”ضد نه ڪر، بک ٿا مرو.“
 مون سيٺ کي چيو، ”اصل ڏو ٿي آهيون، سيٺ صاحب. سمجهو ته اڄ ڪلهه ضرورت کان ڪجهه سرس داڻو پاڻي پيو ملي.“
 ”الحمد لله.“ سيٺ آسمان ڏانهن هٿ اُڀا ڪندي چيو، ”مولا رزاق ۽ رحيم آهي. پنهنجن بدنن کي هرگز نه وساريندو آهي. سبحان الله.“
 ”برابر، برابر.“ مون وڏي واک چيو.

سيٺ صاحب پاڻ کي شوڪارو هڻندي ڳالهايو، ”خداوند تعاليٰ جو شان آهي جو مون گنهگار بندي کي اها وسيعت ڏني اٿائين، جو محلي ۾ ٽين مسجد ٺهرائي راس ڪئي اٿم.“

سيٺ صاحب ساھي پٽ لاءِ ڳالھائڻ بند ڪيو.
 مون سرباڻن ۾ حميدان کان پڇيو، ”ڪر خبر ملياڻي. وياڄ جي پيسي مان اڏايل مسيت ۽ خيرات جي اوتاري مان ڪهڙي شيءِ چڱي آهي.“
 حميدان مون کي پٺيءَ ۾ ڇهنڊڙي وڌي. مون کان سيسرات نڪري ويو.
 سيٺ جو ڳالھائڻ چالو ٿي ويو. چيائين، ”اڄ رات جو ائين بچي عزت ماب بالا حضرت جناب وزير ماليات مسجد شريف جو افتتاح ڪرڻ فرمائيندا. اما بعد. ان کان پوءِ فقيرن، غريبن لاءِ غريباڻو پٽ ٿيندو. پٽ بعد چوٽي صالح محمد قوال، جيڪو ويجهڙائيءَ ۾ يورپ ۽ آفريڪا مان پنهنجي فن جو زبردست مظاهرو ڪري موٽيو آهي، نذرانہ عقيدت پيش ڪندو. ان ڪار خير، ۽ ڪار ثواب ۾ شرڪت لاءِ اهل محلہ کي دعوت ڏيڻ لاءِ مان پاڻ نڪتو آهيان. مهرباني ڪري مسجد محمدي جي افتتاحي تقريب جي فنڪشن ۾ شريڪ ٿي ثواب دارين حاصل ڪندا ۽ مون گنهگار جي همت افزائي ڪندا. اما بعد.“
 فوت بال وانگر گول ۽ آن جي اڌ ڀريل ڳوٺ جيترو بندرو الحاج سيٺ نيڪ محمد تقرير هڻي هليو ويو.

منهنجي ننڍڙي پٽ مهديءَ تهڪ ڏنو ۽ خاموش ٿي ويو.
 حميدان حيرت وچان مهديءَ ڏانهن ڏسندي پڇيو، ”هيترا ننڍا ٻار به تهڪ ڏيندا آهن ڇا؟“
 ”اهو تهڪ نه هو منهنجي پياري حميدان.“ کيس سمجهايم، ”اهو بڪ جو چڪ هو.“

مهديءَ ٻيهر تهڪ ڏنو.
 حميدان چيو، ”تهڪ ٻڌين ٿو! ڪٿي چوڪري ۾ جن ته نه واسو ڪيو آهي!“
 ”تون ته صفا ويل آهين.“ کيس آٿت ڏيندي چيم، ”بڪيا ڌڪيا ماڻهو جن ته جن، خدا کان به ڏاڍا هوندا آهن. جن کي موت ڪنيو آهي جو مهديءَ ۾ واسو ڪندو.“

حميدان غور سان مون ڏانهن ڏسڻ لڳي،
 پڇيومانس، ”ڇا پيئي ڏسين.“
 وراڻي پڇيائين، ”تون ملحد ته ناهين.“

ورائيم، ”تون فڪر نه ڪر. مان مومن مسلمان آهيان. تنهنجو منهنجو
نڪاح اسان جي غمن وانگر سدائين برقرار رهندو.“

حميدان چيو، ”مهديءَ جي ڪلڻ ۾ ضرور ڪو راز آهي.“
”راز وري ڏوڙ جو آهي.“ مون کي ڪاوڙ لڳي.

حميدان منهن ڦيرائي لڻي پئي. مان خيالن جي ٻرندڙ جبل کان منهن
ڦيرائي نه سگهيس. انيڪ خيال، پانت پانت جا وهم ذهن کي ورائيندا ويا.
سوچ ستن آسمانن تي ڀٽڪڻ لڳي. تصور تخيل جي رڻ ۾ رلندو رهيو. وهلور
ويچار شعور جي ڪنڊرن ۾ ڪري ۽ ڪوٽي لاءِ ڪامندا رهيا. تڏهن، ڪٿي پڙهيل
هڪ جملو ياد آيو، ته ’هرڪو انسان دنيا ۾ ڪنهن خاص مقصد لاءِ موڪليو
ويو آهي.‘ ان رات خيالن جي باهه ۾ پسم ٿيندي سوچيم، ته مان، حميدان ۽
اسان جو پٽ مهدي ڪامور کي آمريت جي پوت آڏو بليدان ٿيڻ لاءِ موڪليا
ويا آهيون. اسپن پوليس اسٽيٽ جا ڀادر جهلڻ لاءِ دنيا ۾ آيا آهيون.

الاءِ ڪهڙي ويل حميدان ڪٿ تان اٿي، ۽ الائي ڪهڙي مهل منهنجن
پيرن ۾ اچي ويئي. منهن منهنجن گوڏن ۾ وجهي ڇڏيائين. پربل آواز ۾
چيائين، ”ڪٿان به مون کي به گرهه ماني اٿي ڏي. منهنجي تڄ آلي ٿئي ته
مهديءَ کي ڏيان.“

ڪروڙ وچان ورائيم، ”مان ماني ڪٿان آڻيان. انتظار ڪر، شايد
تنهنجي نصيب جو داڻو پاڻي گهمندو ڦرندو اچي نڪري.“

چيائين، ”هينئر مون کان برداشت نٿو ٿئي.“

پڇيومانس، ”ڇا برداشت نٿو ٿئي ٿي.“

جواب نه ڏنائين. روئي پئي.

سندس منهن مٿي ڪندي چيم، ”حميدان، اڄ ته خودڪشي
ڪيون. ذلت جي زندگيءَ کان عزت جو موت بهتر آهي.“

”خبر اٿئي اهو قول ڪنهن جو آهي؟“

”منهنجي دوست جو آهي. هن به اهي اڪر پوليس اسٽيٽ جي ڪامور کي
آمريت کان بيزار ٿي چيا هئا. پڇيومانس، ”ڪهڙو خيال اٿئي. ڪيون پاڻ ٿئي
باجماعت خودڪشي؟“

ورائين، ”خودڪشي گناهه آهي.“

”۽ بک مرڻ ثواب آهي شايد!“ چيم، ”نڪ آهي، اڄ ته صبر سان بک مري ثواب دارين حاصل ڪيون.“

ننڍڙي مهديءَ ننڍڙو تهڪ ڏنو، ۽ پوءِ اڻڇٽي پڻ ڀڄي پٺ ۾ آئي. حميدان هڪدم ڪٽ ڇڏي اٿي بيٺي. عجب حيرت ۽ پريشانيءَ وچان چيائين، ”مهديءَ جا پيءُ، ٻڌيءَ، مهديءَ جو ڳالهائڻ ٻڌيءَ.“

”پڻ پڻ ۽ ڳالهائڻ ۾ فرق هوندو آهي.“

”نه نه، اسان جي مهديءَ ڳالهائڻو آهي.“

”تنهنجو مطلب آهي اسان جو مهدي امام مهدي آهي؟“

مونجهاري مان چيائين، ”ٿي سگهي ٿو، اسان جو مهدي، امام مهدي هجي.“ سمجهايومانس، ”اسلام پسند امام مهدي زهره فونا* جي نهنائيءَ وٽ هڪ ٽيپ رڪارڊر ڇڏي ڀڄي ويو. اسان جو ولي عهدي خدانخواستہ امام مهدي ناهي.“

حميدان زنانو ضد ڪندي چيو، ”مان نه سمجهان ٿي اسان جو مهدي، امام مهدي آهي.“

”تون ته صفا ڪا درويشياڻي آهين.“ ورائيم، ”هڪ لک چوويهه هزار نبين مان هر هڪ نبي وچ مشرق يعني مڊل ايسٽ ۾ پيدا ٿيو هو. تنهن ڪري هن دفعي به امام مهدي عربستان ۾ پيدا ٿيندو. اسان جي ڪهڙي مجال آهي جو نبي ڄڻي سگهون.“

”هڪ ته هونءِ ٿي حافظو ڪمزور اٿئي، مٿان بک مٽيون منجهايون اٿئي.“ حميدان چيو، ”امام مهدي نبي نه بلڪ آخري امام ٿي پيدا ٿيندو، سمجهيئ.“

”نهيو، ڏهه مارڪون ويون.“

”هاڻي ته پڪ ٿيئ نه، اسان جو مهدي امام مهدي آهي.“

پڇيومانس، ”يلا ٻڌاء ته اسان جي مهديءَ ڪهڙيءَ ٻوليءَ ۾ پڻ پڻ ڪئي آهي؟“

سوچيندي ورائيائين، ”مان سمجهان ٿي، سنڌيءَ ۾ ڳالهائڻو اٿائين.“

”نه پوءِ ڀلي آهين، درويشياڻي.“ چيم، ”پاڪستان ۾ جيڪڏهن امام

* انڊونيشي عورت جنهن 1970ع ۾ دعويٰ ڪئي هئي ته سندس پيٽ ۾ ڳالهائيندڙ مهدي آهي. اڪثر ملڪن ۾ سندس آڌر ڀاءُ ٿيو هو، ۽ سندس پيٽ مان ايندڙ آواز ٻڌو ويو هو. نيٺ راز کليو. هن پنهنجي ستر سان ڪيسٽ رڪارڊ ٻڌي ڇڏيو هو.

مهدي پيدا ٿيو ته پڪ ڄاڻ اڙدوءَ ۾ ڳالهائيندو. چريو ٿيو آهي جو سنڌيءَ ۾ ڳالهائي پنهنجي امامت خطري ۾ وجهي ڇڏيندو!

اها ڳالهه حميدان کي شايد دل سان لڳي. مهديءَ جي پاسي ۾ ليٽي پيئي. ڪجهه دير تائين مهديءَ کي منيون ڏيندي رهي. پوءِ منهن ورائي چيائين، ”مون کي مسيت مان پت آئي ڏي.“

”ڪهڙي مسيت؟“ الحاج سيٺ نيڪ محمد جي مسجد محمدي.“

”ها.“

”خيرات جو پت ڪائيندينءَ.“

حميدان بيچينيءَ سان پاسو ورايو. چيائين، ”خيرات ڇاجي! سيٺ صاحب اسان کي دعوت ڏئي ويو آهي.“

”هونه.“ چيم، ”سيٺ گذريل آچر تي انٽرڪانٽينينٽل ۾ جيڪا دعوت ڪئي هئي، تنهن لاءِ اسان کي دعوت ته نه ڏني هئائين.“

حميدان روڻهارڪي لهجي ۾ چيو، ”خدا ٿو ڄاڻي ته مان پنهنجي لاءِ ڪجهه نٿي گهران. منهنجي بيت ۾ ٻه گرھ لهن ته من تڄ آلي ٿئي. ڏسين نٿو، مهدي بک کان بيحال ٿي برف جهڙو ٿڌو ٿي ويو آهي.“

مهدي تهڪ ڏنو.

مون کان نه، حميدان کان چرڪ نڪري ويو. حميدان کي چيم، ”اسان جو مهدي به شايد پت ڪائڻ جي موڊ ۾ آهي. وڃي وٺي ٿو اچان.“

مان گهر کان ٻاهر نڪتس. گهٽيءَ ۾ ڏاڍي رونق هئي. چوڪرائن جي هڪ ٽولي منهنجي ڀرسان نعرا هڻندي هلي ويئي، ”مارينگهه مرجائيس گهه - اسلامي نظام لائيس گهه.“

ڪنهن منهنجي ڪلهي تي هٿ رکيو. منهن ورائي ڏنم. ماسٽر عاقل خان هو، جنهن جو عقل حالتن چرخ ڪري ڇڏيو آهي. چيائين، ”ٻڌين پيو؛ چورا ڇا پيا چَوَن.“

ورائيم، ”اسلامي نظام لاءِ نعرا پيا هٿن.“

ماسٽر عاقل خان تهڪ ڏنو. چيائين، ”تون به صفا ڪو اسستنت ديوٽي انسپيڪٽر آف اسڪولس آهين. اڙي هي چورا نظام لاءِ نعرا پيا هٿن.“

پڇيومانس، ”ڪهڙو نظام.“

ورائڻاڻين، ”نظام سقم، جنهن همايون بادشاهه کي جمنا نديءَ ۾ ٻڏي مرن کان بچايو هو.“

مون واٽرن نگاهن سان ماسٽر عاقل خان ڏانهن نهاريو. هن چيو، ”هندستان جي رنگين تاريخ مون کي آڱرين تي ياد آهي. مان ماسٽر آهيان، اسسٽنٽ ماسٽر ان دي ڊائريڪٽوريٽ آف ايڊيوڪيشن گورنمينٽ آف پاڪستان، ان دي پي اسڪيل آف 15-350 EB، 10-250 Rs. * آهي ڳالهيون اسان ماسٽرن کي بر زيان ياد آهن.“

مون کي عاقل کان وحشت ٿيڻ لڳي. ڪسڪڻ چاهيم، پر هن مون کي ٻانهن کان وٺي سوگهو ڪيو. منهنجي منهن ۾ چٽائي چوڻ لڳو، ”يو، لا اپائينڊنگ سٽيزن آف اسلامڪ ريپبلڪ آف پاڪستان. تيل مي - مون کي ٻڌاءِ، چوڏهن پائين لاءِ اسسٽنٽ ماسٽر جي پگهار مان ڪيترو اٿو، ڪيترو لٿو ۽ ڪيترو (...). ملي سگهندو! تيل مي. پليٽي پليٽي. جهجهو جهجهو.“

ماسٽر عاقل خان کي چيم، ”ماسٽر، هو پاڻ وارو الحاج سيٺ نيڪ محمد نه آهي.“

”ڪهڙو نيڪ محمد؟ ولايتي شراب جو ٻڌو واپاري ۽ عربي سون جو سمگلر! اهو نيڪ محمد.“

”ها.“

”الله کي پيارو ٿي ويو ڇا؟“

”هو ۽ هن جهڙا ٻيا بندا الله کي هميشه پيارا هوندا آهن، ماسٽر عاقل خان. لاک تو جهڙن ۽ مون جهڙن بندن گندن جي نڪرندي آهي.“

”اڃا!“ ماسٽر چيو، ”جڻبو نه آسمان تي به ڪنهن اسسٽنٽ ڊيپوٽي انسپيڪٽر آف اسڪولز جو راج آهي. ڪاغذ گم.“

ماسٽر کي لائين تي آڻيندي چيم، ”ماسٽر، الحاج سيٺ نيڪ محمد پنهنجي پاڙي ۾ ٽين مسجد ٺهرائي آهي. ان خوشيءَ ۾ مسجد وٽ پت ڪيو اٿائين، ڪاٺيندين.“

”پت ڀولا ڪاٺيندا آهن. مان ماڻهو آهيان.“ ماسٽر عاقل خان آسمان ڏانهن هٿ ڪڍي تهڪ ڏيڻ لڳو. پاڙي جا پارڙا کيس ورائي ويا. هنن عاقل خان

* 1970ع جو پي اسڪيل.

ڪي گول دائري ۾ آئي، تڙيون وڄائي هڪ آواز ۾ ڳالهائڻ شروع ڪيو، ”ماسٽر عاقل خان، اسسٽنٽ ماسٽر ان دي’ ڊائريڪٽوريٽ آف ايڊيوڪيشن، گورنمينٽ آف پاڪستان - پاڪستان زنده باد.“

ماسٽر عاقل خان ٻارن جي وچ ۾ جهمر هڻڻ لڳو. مان مسجد ڏانهن هليو ويس. ٽينءَ گهٽيءَ ۾ مسجد محمدي ٺهي راس ٿي هئي. ان گهٽيءَ تائين پهچڻ لاءِ آوازن ۽ نعرن جي گهمسان مان لنگهڻو پيو. چونڊن جو آغاز هو. هرڪو جن سياسي سریت جي چڪر ۾ هو. ڪو کيس مسلمان ڪرڻ جي جدوجهد ۾ هو، ۽ ڪو کيس سوشلسٽ ڪرڻ جي ڪوشش ۾. ڪنهن نالي سان، ڪنهن چاٻيءَ سان، ڪنهن ساھميءَ سان ۽ ڪنهن تلوار سان کيس ريجھائڻ جي رمز ڪڍي هئي. پر ترڪتالڻ ماڻھن جي هٿن مان نڪتي پئي ويئي.

مان ٽيئي گهٽيون پار ڪري مسجد محمدي وٽ پهتس.

مسجد محمدي کي خوب سينگاريو ويو هو. رنگارنگي ننڍڙا بلب ايترا تنگيا هڻائون جيترا آسمان ۾ تارا. وڏن بلبن مان مٿس روشنيءَ جو آبشار بڻجي رهيو هو. مسجد کي اندران ۽ ٻاهران اهڙو جرڪايو ۽ چمڪايو هڻائون جو ڪيترائي مون جهڙا مولائي پنهنجا ڦاٽل، پراڻا ميرا ڪپڙا ۽ هيٺا حال ڏسي احساس ڪمٽريءَ وچان مسجد کان ڀريو بيٺا رهيا هئا.

مسجد جي ٻاهران پٽ جون پنجاه کن ديگيون لٿيون رکيون هيون. پٽ جي واءُ سواءِ تي ناس هڻندا حيدرآباد جا جملي پينگيا اچي مسجد محمديءَ پيڙا ٿيا هئا. هو سڀئي اک چنپڻ بنا پٽ جي ديگين ڏانهن ڏسي رهيا هئا ۽ وات مچڪائي رهيا هئا. منهنجي پهچڻ کان ڪجهه دير اڳ عزتآب جناب وزير ماليات مسجد جو افتتاح ڪري وينس سئنيما ۾ پاڪستان جي ڀاءُ اسلامي ملڪ مصر جي حسين بيبي ڊانسرس جي شو جو افتتاح ڪرڻ هليو ويو هو.

مسجد جي ٻاهران پوليس جو معقول انتظام هو. ويهه کن سپاهي هٿن ۾ ڌنڌا ۽ وات ۾ سگريت وجهي اسان تي ڪرڙي اک رکي بيٺا هئا.

مون هڪڙي پاڻ جهڙي کان پڇيو، ”ديگين جو ڍڪ سچل سرمست

لاهندو ڇا؟“

هن ورائيو، ”مولانا نبي احمد دهلوي جيستائين پٽ جي ديگين تي

ختمو درود نه پڙهندو، تيستائين ديگين جو ڍڪ نه لهندو.“

”۽ مولانا نبي احمد دهلوي ڪٿي آهي؟“
 ”مسجد جي فنجري ۾ مرغ مسلم ۽ چنگيزي چيلو کائي رهيو آهي.“
 ”توهين ٻئي ڪنهن شرارت لاءِ سٺل ته نه سٽي رهيا آهيو؟“ هڪڙي
 پوليس واري منهنجي منهن ۾ سگريٽ جو دونهون ڇڏيندي پڇيو.
 مون ادب سان ورائيو، ”نه مائي باپ. اسين ايمان جي آس تي زهر
 جهڙي زندگي گذارڻ لاءِ پاڻ کي پختو ڪري رهيا آهيون.“
 ”شاباس.“ پوليس وارو اڳتي هليو ويو.
 ۽ ڀت جو انتظار ڪندي بک جو احساس وڌندو ويو. هرڪو مسجد جي
 سينگاريل در ڏانهن آسائين اڪين سان نھاري رهيو هو.
 مسجد جي در مان نظر ايندڙ نظارو روح پرور هو. ورندي جو فرش
 اچي موزيڪ جو هو، ۽ روشنن جي آڇ ۾ سنگ مرمر وانگر جزڪي رهيو
 هو. ورندي جي ٺلهن وٽان مسجد جي اندرين پاسي جي هڪ حصي جي
 جهلڪ نظر اچي رهي هئي، جتي قيمتي غالچا وڇايل هئا. الحاج سيٺ نيڪ
 محمد جا پٽ، پوٽا ۽ ڏوهٽا ٺلهن جي اوڻ ۾ اکبوت راند ڪري رهيا هئا. کين
 ڪمخواب جا قيمتي ڪوٽ ۽ شيروانيون ۽ اٽلس جا چست پاجاما پاتل هئا.
 لوبان ۽ اگريٽين جي پراسرار دونهين ۾ هو آسماني مخلوق لڳي رهيا هئا مونکي
 پنهنجو مهدي ياد آيو.
 مون مسجد جي در تان نظرون هٽائي هجوم ڏانهن ڏٺو. سندن صبر جو
 جذبو ڏسي پاڪستاني قوم جي عظمت جو قائل ٿي پيس.
 هڪڙي ڄڻي مون کان پڇيو، ”ڪيئن ٿو پائين! ذوالفقار علي ڀٽو
 ملڪ جي معاشي حالت سڌاريندو نه.“
 ”فڪر ئي نه ڪر. اصل گهر ويني ماني پهچائيندو.“
 منهنجو جواب ان شخص کي نه وڻيو. چيائين، ”تون ضرور جماعت
 اسلامي جو چاڙتو آهين.“
 مون کي ڪل آئي. ورائيم، ”جماعت اسلامي وارن مونکي ڄڻ پڇي
 گهاٽي ۾ پيڙائڻ جو فيصلو ڪيو آهي.“
 هن شخص پاسي ۾ بيٺل ٻن ٽن ماڻهن سان سڀاٽ ڪيا. منجهان هڪ
 ڄڻي چيو، ”تون ڏوٻيءَ جو ڪٿو آهين، گهر جو نه گهاٽ جو.“

، ورائيم، ”مان ميونسپالٽيءَ جو ڪٿو آهيان.“
 مون کين نظر انداز ڪري ڇڏيو. منجهان هڪ جڻي ڪي سي. آءِ. ڊي وارن جهڙي اٺ - تن هئي. پڇيائين، ”تون اهو ته ناهين، جيڪو تينءَ گهڻيءَ ۾ رهندو آهين.“

”تي سگهي ٿو.“

”۽ اخبارون وڪڻندو آهين.“

”وڪڻندو هوس.“

”هن سُرٻان ۾ پنهنجي ساٿيءَ کي چڱي چوڪي انٽرميشن ڏني، جنهن جو مفهوم هن ريت هو ته، هيءُ شخص ڪتر سنڌي آهي ۽ ڪميونسٽ آهي ۽ آمريڪي سامراجين جو ايجنٽ آهي. پوليس جو خيال آهي ته هيءُ شخص تخريب پسند عناصر آهي ۽ اخبارن وڪڻڻ جي بهاني حيدرآباد شهر ۾ بارودي سرنگن جو چار وڃائي رهيو آهي.“

ان ساڳئي شخص منهن ورائي مون کان پڇيو، ”تون نوڪري ڇو نٿو ڪرين.“

پڇيومانس، ”نوڪري ڏياريندين؟“

”هو ڪو وڪو ٿيو. چيائين، ”مان معمولي برابر آهيان. توکي ڪهڙي نوڪري ڏياري سگهندس.“

”تون برابر، يعني حجم آهين!“ مون کيس ٻانهن کان وٺندي چيو، ”منهنجي زال، منهنجو پٽ مهدي ۽ مان منهنجي بيروزگاريءَ سبب ٻڪ ٿا مرو. اسان جي ملڪ ۾ حجم جو راج آهي. مون کي ڪا نوڪري ڏيار.“
 ڦڪو ٿيندي ورائيائين، ”پاڻهي وڃي ڳول.“

ورائيم، ”اسان جو ملڪ سفارشن جو عالمي چئمپئن آهي. نوڪري ته ڇا، زندگي ۽ موت به سفارشن سان ملندا آهن.“

هن ۽ سندس ساٿين گهور ڪري نهاريو. منجهان هڪ جڻي پڇيو، ”تون ڪهڙي قسم جو مسلمان آهين.“

”مان اتفاقي مسلمان آهيان.“ ورائيم، ”مان مسلمان ان لاءِ آهيان جو مسلمان جي گهر ۾ پيدا ٿيو آهيان. سڪ جي گهر ۾ پيدا ٿيان ها ته سڪ هجان ها. ڪرستان جي گهر ۾ پيدا ٿيان ها ته عيسائي هجان ها.“

حجم پنهنجن ساٿين کي چيو، ”پوليس جو خيال غلط ناهي. هيءُ شخص سچ پچ خطرناڪ آهي. هن جي پاسي ۾ بيهڻ ڪفر آهي.“
هو نئيني ڪسڪي ويا.

ٿوري دير کان پوءِ مسجد جي سينگاريل در مان مولانا نبي احمد دهلوي پنهنجي ڦٽ بال جهڙي پيٽ تي هٿ گهمائيندو، اوڳرايون ڏيندو ۽ رازق رب رحيم جو ڦيرو ڦيرائيندو ٻاهر آيو. الحاج سين نڪ محمد سائس گڏ هو ۽ هوبهو فرشتن جهڙو نظر اچي رهيو هو. هو ٻئي وڃي ديڳين وٽ آيا. مولانا ديڳين تي ڪجهه پڙهڻ لڳو. ان وچ ۾ پوليس وارن اسان سڀني کي ڏٺو ڏيکاري قطار ۾ بيهاريو. مولانا دعا لاءِ هٿ ڪنيا. مولانا هٿ هڻ ڪيا. پوءِ جڏهن ديڳين جا ڍڪ لٿا، تڏهن اسين قطارون ٻاهي ديڳين تي ائين وڃي تٽاسين، جڻ ته ديڳيون چقمق ۽ اسين لوهه جا بيڪارييسودا ڌرتا هئاسين.

الحاج سين نڪ محمد ۽ مولانا نبي احمد ڀرپور بيهي نظاري مان لطف اندوز ٿيڻ لڳا. ٻنهي جي منهن تي مرڪ هئي. هو پاڻ ۾ ڳالهائي رهيا هئا ۽ رڪي رڪي ننڍڙا تهڪ ڏيئي رهيا هئا.

نڪر جو ڪٽورو ڪٽي، ڪرندو، ڌڪبو، ۽ ٽاٻڙيو هڪ ديڳ وٽ وڃي دنگ ڪيم. نڪر جي ڪٽوري ۾ پٽ ورتم ته پٺيان آواز آيو، ”هن کي پٽ جام ڏي.“

مون منهن ورائي ڏٺو. مولانا نبي احمد هلندو ديڳ مٿان اچي بيٺو هو. منهنجي خواب ۽ خيال ۾ به نه هو ته مولانا مون کي بچڙي حال، ڪوجهي ڪال ۾ سڃاڻي وٺندو، ۽ سڃاڻندو ته پلٽ ڪندو (مولانا وٽ مون جهڙن وات ڳاڙهن جي لسٽ آهي).

پٽ ورهائيندڙ منهنجو ڪٽورو پٽ سان ڀري ڇڏيو. پوئتي مس ٿيو هوندس جو مولانا نبي احمد چيو، ”ڏسي ڇڏي اسلامي نظام جي اچڻ جا آثار.“
دل چاهيو ته پٽ سان ڀريل ڪٽورو مولانا جي پٽ تي وهائي ڪيان، پر اوچتو ذهن ۾ حميدان ۽ مهديءَ جو خيال آيو ۽ زهر جو ڍڪ ڀري ڇڏيو.

مولانا نبي احمد دهلوي منهنجي سامهون اچي بيٺو. منهنجين اکين ۾ اکيون وجهندي پڇيائين، ”ڏي خبر ڇا تُو چوي تنهنجو جديد معاشي ۽ اقتصادي نظام! مڃين تُو ته تنهنجي محنت ڪش ماڻهوءَ جو وجود فريب آهي.“

نه چاهيندي به ورائيم، ”مولانا، ڌرتيءَ مان پنهنجي ساءِ ڪڙڻ، ڪانڊيرا، ڪپڙ ۽ ٿوهر اسرندا آهن. پنهنجي ساءِ ڌرتيءَ مان ان ڪٿو اڀرندي ڏٺو اٿئي! جيستائين محنت ڪش انسان جو هٿ ڌرتيءَ کي نٿو چوهي تيستائين اناج جو ڪٿو نٿو اُسرِي.“

مولانا نبي احمد ست ڏيئي پٽ جو ڪٿورو مونڪان ڦري ورتو - پريان ڪٿورو ڏڪاربندي چيائين، ”هاڻي ڪر خبر، روزي خدا جي وسا آهي، يا انسان جي.“ ورائيم، ”روزي نه خدا جي وس آهي ۽ نه انسان جي، روزي في الحال تنهنجي هٿ وس آهي.“

مولانا نبي احمد باهه ٿي ويو. ڪٿورو ڦيرائي سڙڪ تي اڇلايائين. گوڙ تي ماڻهن جو ميڙ مڙي آيو. حجم اڳيرو ٿيندي چيو، ”اسان ته هن کي هڪدم سڃاتو هو. وڏو ڦڏياڙ آهي.“

مون حسرت وڃان پڳل ڪٿوري ڏانهن ڏٺو، ۽ پوءِ مولانا جي فت بال جهڙي پيٽ ڏانهن. اکين آڏو ٻيهر حميدان جو سڪل چهرو ۽ ڌرا ڏنل اکيون تري آيون. مولانا کي مارڻ جو ارادو رد ڪري ٻيهر ڊيگ جو رخ ڪيم. هڪڙي هيٺي کان نڪر جو ڪٿورو ڦري ورتو. پٽ مس ورتو هوندم جو زنانو آواز ڪن پيو. آواز حميدان جو هو. هوءَ هجوم مان واتون ڪندي، واکا ڪندي وڌندي پئي آئي. ”مهديءَ جا پيءُ، مهديءَ جا پيءُ - ڪٿي آهين، مهديءَ جا پيءُ.“ حميدان جي ٻانهن ۾ مهدي هو. چهرو بيحد پريشان پئي ڏنس. وار وڪري ويا هئس. مهديءَ کي پاڪر ۾ پيڪوڙي ڇڏيو هئائين. هوءَ ديوانين وانگر ڊوڙندي هجوم مان ڪاهيندي پئي آئي. هر ڪنهن جو ديان گهڙيءَ ڪن لاءِ پٽ تان هٽي حميدان ڏانهن ڇڪجي ويو. مان پٽ جي ڪٿوري سميت حميدان ڏانهن وڌي ويس. پانيم، چوندا آهن، بک بچڙو ٽول دانا ديوانا ڪري، سو ان حساب ڪتاب موجب منهنجي حميدان ديواني ٿي پئي آهي شايد.

مون کي ڏسڻ شرط حميدان مهديءَ کي منهنجين ٻانهن ۾ ڇڏي ڏنو. سهڪندي، وڇڙندي چيائين، ”مهديءَ جا پيءُ، مهدي ڳالهائي ٿو.“ ڏک وڃان چيم، ”بک ۾ پاهه ٿيڻ کان پوءِ پيٽ سان گڏ ڪنن ۾ به ڪوئا ڊوڙندا آهن. اچي پٽ ڪاءُ.“

حميدان ڪٿورو پري ڪندي چيو، ”مون پنهنجن ڪنن سان ٻڌو آهي. مهديءَ چٽيءَ آواز ۾ ڳالهايو آهي.“ ماڻهو پٽ جا ڪٿورا ڪٿي اسان جي چوگرد گڏ ٿي ويا.

مون مهديءَ ڏانهن ڏٺو. هو پنهنجين معصوم اجهامندڙ ننڍڙين ننڍڙين اکين سان نھاري رھيو هو. پتڪڙا چپ سڪي ٺوٺ ٿي ويا هئس. گلاب جي پنڪڙين جهڙو ڪوئرو بدن ڪوماڻجي بي رنگ ٿي ويو هوس. ڀيٽ وڃي پٺيءَ سان لڳو هوس. ننڍڙي نڪ مان ايندڙ ويندڙ ساهه جو سلسلو آهستي آهستي جھڪو ٿيندو پئي ويس. مون محسوس ڪيو، منهنجي مهديءَ جو آخري وقت هو. منهن هٻٻ ڪري سندس گل تي پنهنجا چپ رکيم. روح تائين غم جي ڇپن هيٺان پورجي ويس. تڏهن اوچتو، منهنجي لونءَ لونءَ ڪانڊارجي ويئي. هڪ هيٺو، جهيٺو، پر چٽو آواز مهديءَ جي اندر مان ايندي محسوس ڪيم، ”بابا بک لڳي آهي، بابا بک لڳي آهي.“

مون منهن مٿي ڪري حيرت وڃان مهديءَ ڏانهن ڏٺو. مهديءَ جا پتڪڙا چپ چري رهيا هئا.

مون ٻيهر منهن هٻٻ ڪري پنهنجا چپ مهديءَ جي گل تي رکي ڇڏيا. آواز ٻڌم، ”بابا بک لڳي آهي.“

ڀٽ جي ڪتوري مان اگر تي ڀٽ ڪئنڊي چيم، ”مهدي منهنجا ڀٽ ڀٽ ڪائيندين؟“

مهدي پنهنجا چپ بند ڪري ڇڏيا. حميدان چيو، ”مان سمجهان ٿي، هو سڄو امام مهدي آهي.“ حميدان کان آليون اڪيون لڪائيندي ڳالهايم، ”هيءُ سچ بيچ امام مهدي آهي، ته پوءِ جلد ڇو آخري سفر تي اُسهي رهيو آهي؟“ آواز ڀرجي آيو. چيم، ”هيءُ امام مهدي ناهي. هيءُ اسان جو مهدي آهي، تنهنجو منهنجو مهدي آهي.“

حميدان جي اکين مان ڪنل ممتا ڪريلا جي شام جهڙو ڌيڪ ڏيڻ لڳي. مهديءَ جو آواز آيو، ”بابا بک لڳي آهي.“

مون پيار وڃان چيو، ”مهدي منهنجا ڀٽ، سڄي خلق خدا جي هن ڀٽ جي چڪر ۾ سرگردان آهي. ماڻهين جي ٿڃ سڪي ويئي آهي، تون هيءُ ڀٽ ڪا.“

مهدي منهنجين ٻانهن ۾ ڦٽڪيو. وسامندڙ اڪيون منهنجين اکين ۾ وجهي ڇڏيائين. مون پنهنجو منهن سندس ننڍڙي سيني تي آهستي رکيو. سندس ساهه جو اباڻيل هڏڙين جي قفس مان اڏامڻ لاءِ پرڙا هڻي رهيو هو. مهديءَ ٻڌندڙ آواز ۾ چيو، ”مون کي پگهر جو پورهيو ڪاراءِ. بابا، خيرات جو ڀٽ ڪائيندس ته آفت مري ويندس.“ ♦

ڏند ڪٿا

يوناني ديوتا، يوناني ڏند ڪٿائن جو اسان جي حقيقتن سان مقابلو ڪري رهيو هو ۽ ذري گهٽ وائڙو ٿي رهيو هو. يوناني ديوتا چيو، ”حقيقتن ۽ ڏند ڪٿائن ۾ وڏو فرق آهي. پر، توهان جي حقيقتن يوناني ڏند ڪٿائن جا ڏند ڀڃي ڇڏيا آهن.“ چيمز، ”اسان وٽ اهڙا اهڙا ته پهروپيا اڃگر آهن، جو يوناني ديوتائن کي ڏند ڪٿائن سميت جيڪر جيئري اڳري ڇڏين.“ يوناني ديوتا ورائيو، ”باقي هڪ ڏند ڪٿا رهجي ويئي آهي، جيڪا توکي نه ٻڌائي اٿم.“

”ٻڌاءِ.“ چيمز، ”ان ڏند ڪٿا جي مقابلي ۾ بيان ڪرڻ لاءِ ڪانه ڪا مناسب حقيقت اسان وٽ ضرور موجود هوندي.“ ”سراسر ناممڪن.“ يوناني ديوتا چيو، ”ان ڏند ڪٿا جي مقابلي ۾ بيان ڪرڻ لاءِ اوهان وٽ ڪابه حقيقت نه هوندي آهي.“ ”تون ٻڌاءِ ته سهي ديوتا.“ چيمز، ”تنهنجي آخري ڏند ڪٿا به اسان جي حقيقت کان مات کائيندي.“

يوناني ديوتا مون ڏانهن ڏسي، ڪليو. هن ڏند ڪٿا ٻڌائڻ شروع ڪئي، ”يونان ۾ فونيڪس نالي هڪ پکي هوندو هو. هنس کان وڏو، ۽ وڌيڪ سهڻو. ڪنهن ڳالهه تان يوناني ديوتا فونيڪس کان ناراض ٿي پيا. هنن کيس مسلسل عذاب ۾ ڇيچلائڻ جي سزا ۽ بددعا ڏني. پوءِ ٿيو ائين، جو جڏهن به فونيڪس پکي اڏامندو هو، پرواز جي آواز سان کيس باهه وڪوڙي ويندي هئي، ۽ هو اک ڇنڀ ۾ سڙي رک ٿي ويندو هو. بددعا مطابق پنهنجي رک مان فونيڪس ٻيهر جنم وٺندو هو. نئون جنم وٺي اڏامندو هو، ۽ پرواز جي آواز سان باهه ۾ وڪوڙجي سڙي رک ٿي ويندو هو، پنهنجي رک مان هو ٻيهر جنم وٺندو هو ۽ سهڻا پر پکيڙي وري اڏامندو هو. اڏامڻ شرط کيس

باه وڪوڙي ويندي هئي ۽ هو سڙي رک ٿي ويندو هو. پنهنجي پرواز جي آواز سان سڙي رک ٿي وڃڻ، ۽ رک مان ٻيهر جنم وٺي اڏامڻ شرط سڙي رک ٿي وڃڻ جو عذاب فونڪس لاءِ صدين تائين هلندو آيو.

ڏند ڪٿا ٻڌائڻ کان پوءِ فخر سان يوناني ديوتا مون ڏانهن ڏٺو.

منهنجن ڇين تي مرڪ ڏسي پڇيائين، ”ڇو؟ ڪلين ڇو ٿو، جواب ڏي.“

چيم، ”جواب ڏيڻ بدران مان توکي اهو منظر ڏيکاريندس جنهن جي آڏو فونڪس واري ڏند ڪٿا توکي هيچ نظر ايندي.“

۽ پوءِ، مون کيس اهو منظر ڏيکاريو.

هڪ نوجوان جا هٿ پير زنجيرن ۾ جڪڙيل هئا، ۽ زنجير بڙ جي تڙ سان ٻڌل هئا. نوجوان جو وات سبيل هو. ڪنن تي ٽاڪيون چڙهيل هئس. سندس ٻئي اکيون نڪتل هيون، جن مان رت ٽمي رهيو هوس. نوجوان جي اکين مان ٽمندڙ رت جڏهن ڌرتيءَ کي ڇهيو، تڏهن سندس بي نور اکين ۾ نور موٽي آيو، ۽ هو حال کان مستقبل ۾ نهارڻ جهڙو ٿي پيو. تڏهن اوچتو، بڙ جي تڙ پوڻان هڪ ڄامڙو ٽهڪ ڏيندو نڪري آيو، ۽ خنجر جي چهنب سان نوجوان جون اکيون ڪڍي، وري وڃي بڙ جي وٺ پٺيان لڪيو. نوجوان جي اکين مان رت وهڻ لڳو. وهندڙ رت جڏهن ڌرتيءَ کي ڇميو، تڏهن نوجوانن جي بي نور اکين ۾ نور موٽي آيو ۽ هو وري حال کان مستقبل ۾ نهارڻ جهڙو ٿي پيو. تڏهن، اوچتو ڄامڙو ٽهڪ ڏيندو بڙ جي تڙ پٺيان نڪري آيو ۽ خنجر جي چهنب سان نوجوان جون اکيون ڪڍي وري وڃي تڙ جي پوڻان لڪيو. يوناني ديوتا ڪيتري دير تائين تعجب، اچرج ۽ خوف وڃان اهو منظر ڏسندو رهيو. هن دهشت مان پڇيو، ”هي نوجوان ڪير آهي، ۽ سندس ڏوهه ڪهڙو آهي؟“

ورائيم، ”هيءُ نوجوان هن ڌرتيءَ جو پٽ آهي، کيس پنهنجي ماءُ سان پيار آهي. اهوئي سندس ڏوهه آهي.“

”۽ ڄامڙو؟“

”ڄامڙي جي هٿ ۾ وقت جي واڳ آهي.“

منهنجو جواب ٻڌي يوناني ديوتا پنهنجو ڪنڌ جهڪائي ڇڏيو، ۽ يونان

موٽي ويو. ♦

منهنجي نصيب ۾ تون نه آهين

مون يونيورسٽي بڪ شاپ جي ڪيشيئر کان پڇيو، ”ميگي نظر نه ٿي اچي، ڪٿي آهي؟“

چيائين، ”پوسٽ آفيس ويٺي آهي. هڪ پارسل رجسٽر ڪرائڻو هوس.“
ميگي فلوريڊا اسٽيٽ يونيورسٽيءَ جي بڪ شاپ ۾ پارٽ ٽائيم سيلز گرل هئي. هوءَ يونيورسٽيءَ مان ٽيليويزن لاءِ لکڻ جو گريجوئيٽ ڪورس ڪري رهي هئي. خرچ پڪو پورو ڪرڻ لاءِ هو يونيورسٽيءَ جي بڪ شاپ ۾ صبح جي يارهين کان منجهند جي ڏيڍ لڳي تائين ڪم ڪندي هئي.

فلوريڊا يونيورسٽي (آمريڪا) ۾ اهو منهنجو آخري ڏينهن هو. مون پنهنجي زندگيءَ جا يادگار، ۽ ڪڏهن نه وسرندڙ ڇهه مهينا اتي گذاريا هئا. پوئين ڏينهن دل ڏاڍي آداس، ۽ من ملول هو. وڃڻ وقت ڏٺم. هڪ ٿي رهيو هو. مان ڪتاب ڏسڻ لڳس. منجهند جي وقت تمام گهٽ شاگرد ۽ استاد بڪ شاپ ۾ ايندا هئا. پوڙهو ڪيشيئر منجهند جي وقت ڪيش بند ڪري، مزاحيه ڪامڪ پڙهندو هو ۽ پنهنجي ساءِ کلندو رهندو هو. دلچسپ ماڻهو هو. هن مون کان پڇيو، ”پوءِ ڪهڙو فيصلو ڪيو اٿئي، موهن؟“

ڪتاب ريڪ ۾ رکي، مون پوڙهي ڪيشيئر ڏانهن ڏٺو. کيس خبر هئي ته منهنجو نالو موهن نه هو؛ پر پوڙهو ڪيشيئر مون کي موهن ڪري سڏيندو هو. کيس قديم آثارن سان عشق هو. موهن جي دڙي جي حوالي سان هو مون کي موهن ڪري سڏيندو هو. اهڙي نموني هڪ مصري شاگرد کي پيرامڊ ڪري سڏيندو هو.

مون کي پاڻ ڏانهن ڏسندو ڏسي، هن پڇيو، ”آمريڪا ۾ هميشه لاءِ رهي پوڻ بابت ڪهڙو فيصلو ڪيو اٿئي؟“

ٻڌڻ وڃان چيم، ”ڪجهه دير کان پوءِ ڪونه ڪو فيصلو ڪري وٺندس.“

چيائين، ”مان توکي هڪ پڪ ڏيارڻ چاهيان ٿو.“

پڇيم، ”ڪهڙي؟“
 چيائين، ”تون ڏسڻ ۾ هوبهو اسان جي شيدين جهڙو آهين. جيڪڏهن
 تون آمريڪا ۾ رهي پوين ته صدر ڪارٽر جي حڪومت کي ڪنهن به قسم جو
 اعتراض نه ٿيندو.“

مان کلي پيس. پڇيومانس، ”تون پنهنجي ڳالهه ڪر. صدر ڪارٽر جي
 ڳالهه نه ڪر.“

کلي کلي ڪيرو ٿي پيو. چيائين، ”يار، موهن جي دڙي جو الاءِ ڪهڙو
 وڏو طلسم هلائي فلوريڊا يونيورسٽيءَ جي سڀ کان سهڻي ڇوڪريءَ تي
 قبضو ڪري ورتو اٿئي. گهٽ ۾ گهٽ مان ته توکي آمريڪا ۾ برداشت
 ڪري نه سگهندس. تون منهنجو رقيب آهين.“

مون کي ڏاڍي ڪل آئي. پوڙهو ڪيشيئر ڪنهن به صورت ۾ ستر
 سالن کان گهٽ عمر جو نه هو. کيس چيم، ”توسان شادي ڪرڻ کان پوءِ
 ميگي مزي ۾ رهندي؟“

ڪجهه ڪجهه وائڙو ٿي ويو. پڇيائين، ”سو وري ڪيئن؟“
 چيم، ”تون دنيا ۾ وڌيڪ جٽاءُ ڪري نه سگهندين. تنهنجي مرڻ کان
 پوءِ ميگي تنهنجي ملڪيت جي وارث ٿيندي.“

”ڏوڙ جي ملڪيت؟“ پوڙهي ڪلندي چيو، ”مون تي سٽي نيشنل
 بئنڪ جو قرض چڙهيل آهي. منهنجي مرڻ کان پوءِ موهن، بئنڪ جو قرض
 توکي لاهڻو پوندو.“

”واها!“ چيم، ”مون کي ڇو لاهڻو پوندو؟“
 پوڙهي ڪيشيئر مون کي اک هڻندي چيو، ”ان ڪري جو منهنجي
 مرڻ کان پوءِ تون منهنجي بيواهه ميگيءَ سان ضرور شادي ڪندين.“ ان کان
 پوءِ هو ڪيتري دير تائين ڪلندو رهيو.

الاءِ ڇو، مان کلي نه سگهيس. مان پوڙهي ڪيشيئر جي ڪل ۾ شامل
 ٿي نه سگهيس. سندس چهري تي ورهين جا گُهنج موتي آيا. هو ڪلندي
 ڪلندي خاموش ٿي ويو.

اسين ڪجهه دير تائين پاڻ ۾ ڳالهائي نه سگهياسين. ڏڏندڙ هٿن سان
 پائيپ ۾ تماڪ وجهندي پوڙهي ڪيشيئر پڇيو، ”ڏاڍو چاهينس ٿو؟“

”الاء“ ڪجهه چئي نه سگهيم. فقط ايترو چيم، ”مون کي ڪا خبر ڪونهي، مسٽر رابرٽ.“

گهڻو ڪجهه ڏٺو هئائين زندگيءَ ۾! اڌ دنيا جو سير ڪيو هئائين. پيءُ مهاپاريءَ جنگ ۾ بهرو ورتو هئائين. ويجهڙائيءَ ۾ سندس جوان پٽ هڪ باڪسنگ تورنامينٽ ۾ ناڪ آئوٽ ٿيڻ کان پوءِ مري ويو هو.

ڳالهه، ۽ موضوع مٿان خاطر پوڙهي ڪيشيئر چيو، ”مان سمجهان ٿو، تنهنجي ڪالھوڪي پارسل مان ڪيترا ڪتاب تنهنجي ملڪ ۾ ڪسٽم وارا روڪي ڇڏيندا.“

”الاء“ چيم، ”پارسلن کان اڳ مان پاڪستان پهچي ويندس. ڪسٽم ۾ منهنجو دوست، استاد بنڊل چڱي عهدي تي لڳل آهي.“

”ڏاڍو عجيب نالو اٿس!“ پوڙهي ڪيشيئر پڇيو، ”مٿن اهو نالو رکيو اٿس. يا تو؟“

”اسان سڀني دوستن.“ کيس ٻڌايم، ”استاد بنڊل ڪراچي يونيورسٽيءَ جي هاڪي ٽيم جو ڪپٽن هوندو هو ۽ پهريون گول هميشه پنهنجي ٽيم خلاف ڪندو هو. پر، هونءَ رانديگر واه جو هو.“

پوڙهي ڪيشيئر جي منهن تي مرڪ موٽي آئي. چيائين، ”رانديگر ته سٺو هو! پر پهريون گول پنهنجي ٽيم خلاف ڪندو هو! اڙي موهن، ڪٿي تون چريو ته ناهين.“

”يقين ڪر، مسٽر رابرٽ.“ چيم، ”پنهنجي ٽيم خلاف گول ڪرڻ کان پوءِ استاد بنڊل ذري گهٽ ڇٽو ٿي پوندو هو، ۽ پوءِ مخالف ٽيم جي گول تي لاڳيتا حملا ڪري سندن لاهه ڪڍي ڇڏيندو هو.“

”اچي وٺ.“ پوڙهي ڪيشيئر در ڏانهن اشارو ڪندي چيو، ”تنهنجي ميگي پوسٽ آفيس مان سڄي سموري، صحيح سلامت موٽي آئي آهي.“

مون منهن ورائي در ڏانهن ڏٺو.

ان ڏينهن ميگي مون کي وڌيڪ سهڻي، ۽ هميشه لاءِ دل ۾ ديرو ڪندڙ نظر آئي. منهنجي سامهون اچي بيهي رهي. پڇيائين، ”ڪيئن آهين؟“

”تنهنجي اچڻ کان اڳ ته ويچارو پرديسي بلڪل نيڪ هو.“ پوڙهي ڪيشيئر ڪلندي چيو، ”تنهنجي اچڻ کان پوءِ ويچارو يتيمن جهڙو ٿي پيو آهي.“

ميگي ڪلي پئي. مون کي ٻانهن ۾ هٿ وجهي، چڪي، رساني واري سيڪشن ڏانهن وٺي وئي. نوڪلي ٿي، ته وري پڇيائين، ”ڪيئن آهين؟“ جواب ڏيڻ بدران پڇيومانس، ”ڏيڍ لڳي ڪان پوءِ واندي آهين نه؟“ هڪدم چيائين، ”ها.“

آواز منهنجو، پر لهجو منهنجو نه هو. اک آلي ٿيڻ نه ڏنم، ته لهجو بدلجي ويو. الاءِ ڪيئن، روڪي روڪي چيم، ”اڄوڪي ڏينهن جو باقي بچيل حصو مان توسان گڏ گذاريندس ميگي.“

هوءَ مرڪي رهي هئي؛ پر، منهنجو جائزو ورتائين ته سندس مرڪ تعجب ۾ بدلجي ويئي. پڇيائين، ”پريشان آهين؟“ مون هڪدم دوڪان کان ٻاهر ڏٺو.

ڦري اچي منهنجي سامهون بيٺي. پڇيائين، ”ڪا خاص ڳالهه آهي؟“ ”نه، ڪا خاص ڳالهه نه آهي ميگي.“ کيس لنوائڻ لاءِ چيم، ”هڪ اٺ ٿڻ آهي. لهي ويندي.“

مون کي ٻانهن ۾ هٿ وجهندي چيائين، ”موهن، چريا ڪٿي پاسپورٽ ته نه وڃائي ويٺو آهين؟“

”نه.“ چيم، ”پاسپورٽ منهنجي ڪوٽ جي اندرين ڪيسي ۾ آهي.“ ”ته پوءِ ايتري قدر پريشان ڇو آهين؟“ عجب وڃان پڇيائين، ”هوئي جهاز جي ٽڪيٽ ته سنڀالي رکي اٿئي نه؟“ ”اهڙي ڪا ڳالهه ڪونهي، ميگي.“ چيم، ”مان پريشان نه آهيان، توکي غلط فهمي ٿي آهي.“

مون کان قد ۾ به — چار انچ ننڍي هوندي هئي. پر سياري ۾ جڏهن لانگ بوت پائيندي هئي ته ذري گهٽ مون جيتري لڳندي هئي. ان ڏينهن به هوءَ ذري گهٽ قد ۾ مون جيتري هئي. سڌو منهنجي اکين ۾ نهارايائين. مون نٿي چاهيو ته هوءَ منهنجي اکين ۾ جهاتي پائي منهنجي اندر جو ماتمڪدو ڏسي وٺي. مون اجايو رڪ ۾ رکيل ڪتابن ڏانهن ڏٺو.

”موهن.“ ميگيءَ منهنجا پئي هٿ پنهنجي ٻنهي هٿن سان جهلي ورتا. اڄ جڏهن هيءَ ڪهاڻي لکي رهيو آهيان، تڏهن محسوس ڪري رهيو آهيان ته ڇهن مهينن جي عرصي ۾ هن ڪڏهن به مون کي منهنجي پنهنجي نالي سان نه

سڏيو هو. جڏهن به نالو کڻڻ جي ضرورت محسوس ڪندي هئي، تڏهن پوڙهي ڪيشيئر طرفان ڏنل نالي سان مون کي مخاطب ڪندي هئي. ”موهن.“ ”ميگيءَ پڇيو، ”پريشان ڇو آهين؟ مون کي ٻڌاءِ. شايد مان تنهنجي ڪا مدد ڪري سگهان.“

سندس سمنڊ جهڙين نيرين اکين ۾ ڏسندي چيم، ”اڄوڪي پڇيل ڏينهن جو باقي حصو مان توسان گڏجي گذاريندس.“ چين، ”مون کي ڪا پريشاني نه آهي، پڪ ڄاڻ.“

”مون کي خبر آهي.“ ميگي چيو، ”تون فڪر ڇو ٿو ڪرين. اڄوڪي پروڊڪشن مان مون پنهنجو نالو ڪڍائي ڇڏيو آهي؛ خبر اٿئي، اڄ منهنجي ڊرامي جا انٽرشن رڪارڊ ڪري رهيا آهن.“

واچ ۾ وقت ڏسندي چيم، ”هينئر سوا هڪ ٿي رهيو آهي. مان پنڌرهن منٽ ميگزين سيڪشن ۾ گذاريان ٿو.“

”نيڪ آهي.“ ميگيءَ چيو، ”پر، تون سچ پچ پريشان نه آهين نه؟“

”نه ميگي.“ چيم، ”مان سچ پچ پريشان نه آهيان.“

ميگيءَ منهنجا ٻئي هٿ ڇڏي ڏنا. اکين ۾ شرارت ۽ چپن تي مرڪ تري آيس. پڇائين، ”اها چوڪري ته ياد نه آئي اٿئي، جنهن پنهنجي شاديءَ جو اطلاع توکي ٽيليفون تي ڏنو هو، ۽ پوءِ توکي حيدرآباد ريڊيو اسٽيشن جي باغ ۾ گلن بدران ٿوهر نظر آيا هئا؟“

”اهڙي ڪابه ڳالهه نه آهي.“ چيم، ”تون وڃ. مان تنهنجو انتظار ميگزين سيڪشن ۾ ڪندس.“

هوءَ بيحد وڏي دڪان ۾ گم ٿي ويئي.

مون زندگيءَ ۾ ڏاڍي جڪ ماري آهي. پرائمري اسڪول کان يونيورسٽيءَ تائين گڏيل تعليمي سرشتي ۾ پڙهيو آهيان. اسٽيج، فلم، ريڊيو ۽ ٽيليويزن ۾ ڪم ڪرڻ سبب طرحين طرحين قسم جي عورتن ۽ چوڪرين سان لهه وچڙ ۾ آيو آهيان. پر، هڪ هستيءَ کي ڇڏي، مون ميگيءَ کان وڌيڪ سچي، سڀني ۽ ڪري چوڪري پنهنجي سڄي جمار ۾ نه ڏني آهي. هوءَ بي انتها سهڻي هئڻ جي باوجود ڪوڙي ۽ فريبِي نه هئي. طبيعت جي نرم، ميڪ اپ ۽ فيشن کان پاڪ، ناز نخري کان بيخبر، ۽ اجايا دلاپا، آسرا

۽ واعدا ڏيندڙ نه هئي. هڪ رات دير تائين ڊاڪيومينٽريءَ جي رڪارڊنگ ڪري اسٽوڊيو مان ٻاهر نڪتا هئاسين. واٽ تي منهنجي ٻانهن ۾ هٿ وجهي، ۽ مٿو منهنجي ڪلهي سان لڳائي هلندي چيو هئائين، ”دل تي ڪري، هڪ رات توکي پنهنجي فليت تي پاڻ سان رهايان. ڪنهن ڪنهن وقت ته دل ضد ٻڌي ٿي بيهي.“

مون منهن ورائي ڏانهن ڏٺو ۽ کيس وارن تي پيار ڪيو هو. ”پر مان توکي پنهنجي فليت تي پاڻ سان ڪڏهن به رات نه رهائينديس. جيتوڻيڪ دل ته ڏاڍو ٿي چوي.“ منهنجي ٻانهن ذري گهٽ پيڪوڙيندي چيو هئائين، ”نه، ڪڏهن به نه. مان توکي پاڻ سان رات نه رهائينديس. خبر آئي ڇو؟“

مون وري به ڪنڌ ورائي ڏانهن ڏٺو ۽ کيس وارن تي پيار ڪيو هو. چيو هئائين، ”تون ليڪڪ آهين. هتان موٽي وڃڻ کان پوءِ پنهنجي ملڪ ۾ تون منهنجي باري ۾ ڪو نه ڪو ناول، يا ڪا ڪهاڻي ضرور لکيندين. مان نٿي چاهيان ته تون مون کي حيواني سطح تي ڏسين، ۽ ان جي حوالي سان ڪهاڻيءَ ۾ منهنجو ذڪر ڪرين.“

ان رات اسين دير تائين ڪيمپس کان پريرو ڊائون ٽائون جي هڪ ڪافي هائوس ۾ ويٺا رهياسين، ۽ موسيقي ٻڌندا رهياسين. اڌ رات کان پوءِ مون ميگيءَ کي چيو هو، ”هل ته هلون ميگي. صبح جو ڊاڪيومينٽريءَ جي ايڊيٽنگ به ڪرڻي آهي.“

ڪافي هائوس مان ٻاهر نڪري ميگيءَ مون کان پڇيو هو، ”ڇا سچ پچ دنيا جا اسي ڪروڙ ٻار رات جي مانيءَ کان محروم سمهي پوندا آهن؟“ ”ها ميگي.“ چيو هيم، ”يونيسف جي انگن اکرن مطابق دنيا جي اسي ڪروڙ ٻارن کي رات جي ماني نصيب نه ٿيندي آهي.“

اسان ايشيائي ٻارن متعلق ڊاڪيومينٽري ٺاهي رهيا هئاسين. اوچتو اڌ رات ڌاري الاءِ ڪيئن، ڊاڪيومينٽريءَ جي حوالي سان کيس ٻارن جو خيال دل تي تري آيو هو. پنهنجي ساءِ ڪيتريءَ دير تائين پڻ پڻ ڪئي هئائين، ”دنيا جي اسي ڪروڙ ٻارن کي رات جي ماني نصيب نه ٿيندي آهي.“

ان رات کان پوءِ مون وري ڪڏهن به ميگيءَ کي رات جي ماني کائيندي نه ڏٺو. هڪ دفعي مون کيس رات جي ماني کائڻ لاءِ ڏاڍا ايلاز ڪيا

هئا. اکين ۾ پاڻي تري آيو هوس. چيو هئائين، ”مان اسي ڪروڙ ٻارن کي جيڪڏهن ماني ڪارائي نه ٿي سگهان، ته گهٽ ۾ گهٽ سندن غم ۾ ته شامل ٿي سگهان ٿي.“

پنڌرهن منتن کان پوءِ ميگي موٽي آئي. پورو ڏيڍ ٿيو هو. پڇيائين، ”اٿين ئي هلندي، يا مسٽر رابرٽ سان الوداعي هٿ ملائيندين.“
چيم، ”مسٽر رابرٽ کان ضرور موڪلائيندس.“

ڪتابن جي ريڪن وچان لنگهندي پوڙهي ڪيشيئر وٽ پهتائين. هو ڪامڪ پڙهي رهيو هو ۽ پنهنجي ساءِ کلي رهيو هو. مون کيس چيو، ”مسٽر رابرٽ، چڱو خدا حافظ. مان اڄ رات جي فلائٽ ذريعي فلوريڊا مان وڃي رهيو آهيان.“

پوڙهو رابرٽ ڪامڪ رکي اٿي بيٺو. چيائين، ”مونکي پنهنجن ٻوڙن ڪن تي اعتبار نٿو اچي. اهاڻي ڳالهه جيستائين ميگي ۽ واٽان نه ٻڌندس، هرگز يقين نه ڪندس.“

”ها رابرٽ.“ ميگي ۽ چيو، ”اسان جو موهن اڄ رات واري فلائٽ ذريعي هتان هليو ويندو.“

”روڪي وٺيس ميگي.“ پوڙهي رابرٽ کلي چيو، ”هڪ ٻن پاڪستاني شاگردن واٽان مون ٻڌو آهي ته موهن جي شهرت پنهنجي ملڪ ۾ ڪا چڱي نه آهي، کيس ليکڪ بدران ڌاڙيل سمجهندا آهن.“
ميگي ۽ مان کلي پياسين.

”آمريڪا ۾ رهي پئ. مزي ۾ رهندين. جيڪي وڻي، وينو لڪجانءِ.“
ڪو ڪجهه ڪونه چوندو. جرزي ڪازنسڪي ۽ وانگر غلط انگريزي لکندين ته به پڙهيو ويندين.“ پوڙهي رابرٽ منهنجي ڪلهي تي هٿ رکندي چيو، ”اسان جي ملڪ ۾ ڪارل چيس مين نالي هڪ رهزن خوني ڌاڙيل هوندو هو، ڦاهي تي چڙهڻ کان اڳ هن چار ناول لکيا. اڄ هو ڌاڙيل جي حيثيت ۾ نه، بلڪ اديب جي حيثيت سان ياد ڪيو ويندو آهي.“

رابرٽ سان هٿ ملائيندي چيم، ”لکڻ جهڙو خطرناڪ ڪم ڇڏي، موٽي وڃي. پنهنجي ملڪ ۾ موٽر گاڏين کي شاهراهن تي روڪي ڌاڙا هڻندس.“
رابرٽ تهڪ ڏيئي کلي پيو. چڪي، مون کي پنهنجي سيني سان

لڳايائين - پاڪر ۾ پريائين. مون سندس دل زور سان ڌڙڪندي محسوس ڪئي. هن مون کي ٻنهي ڪلھن کان جھليندي چيو، ”سال کن اڳ اچين ها، ته منهنجي پٽ آرنالڊ سان ملي ڏاڍو خوش ٿين ها.“

آواز ڳورو ٿي پيس. مون ساڻس ٻيهر هٿ ملايو، ۽ ميگيءَ سان گڏ دڪان مان ٻاهر نڪري آيس.

ميگيءَ چيو، ”گذريل سال آرنالڊ هڪ باڪسنگ ٽورنامينٽ ۾ ناڪ آئوٽ ٿيڻ کان پوءِ هفتو کن بيهوش رهي گذاري ويو هو.“

”مونکي خبر آهي.“ چيم، ”رابرٽ ڏاڍو بهادر شخص آهي.“

آڊيٽوريم، لائبريري ۽ هيلٿ سينٽر وٽان ٿيندا، ائين ساڻو ڪيفي ٿريا جي سامهون ورندي ۾ وڃي بيهي رهياسين. ايتري دير اسان پاڻ ۾ نه ڳالهايو هو.

ميگيءَ چيو، ”رابرٽ کان موڪلائڻ کان اڳ مون توکي پريشان ڏٺو هو. رابرٽ جي ڳالهه توکي وڌيڪ پريشان ۽ اداس ڪري ڇڏيو آهي.“

”رابرٽ جهڙا بهادر ماڻهو منهنجا سونهان هوندا آهن.“ اجايو ڪلڻ جي ڪوشش ڪندي چيم، ”پنهنجو غم ۽ تڪليف لڪائي ڪلڻ ۽ چرچا ڪرڻ مون اهڙن سونهن کان ئي سکيو آهي.“

”وڏي غلط فهميءَ ۾ مبتلا آهين.“ ميگيءَ مونکي پٺيءَ تي مُڪ هڻندي چيو، ”تون في الحال پنهنجو غم يا پريشاني وغيره لڪائڻ ۾ بلڪل ناڪام ٿي رهيو آهين.“

ڪيائڙي ڪنهندي چيم، ”منهنجو خيال آهي ته مان توکي هڪ لطيفو ٻڌايان.“

”سڌو ٿيءُ.“ ميگيءَ چيو، ”تون ضرور پريشان آهين - خير جيڪڏهن تون سبب ٻڌائڻ نٿو چاهين، ته پوءِ مان به سبب ٻڌڻ لاءِ ضد نه ڪندس.“

منهن ورائي ميگيءَ ڏانهن ڏنم. هوءَ اوور ڪوٽ جي ڪيسن ۾ هٿ وجهي مون ڏانهن نھاري رهي هئي. سرد هوائن ۽ خشڪيءَ سبب سندس چپ ڦٽي پيا هئا. سندس بي ترتيب وار ميٽائين رنگ جي اوور ڪوٽ جي ڪلھن ۽ ڪالر تي پڪڙجي ويا. هوءَ الاءِ چو، مونکي ڪجهه پراسرار نظر آئي.

فلوربڊا جي مٿان بيٺل آسمان ڏانهن ڏسندي چيم، ”اڄ فلوربڊا ۾ منهنجو آخري ڏينهن آهي. ميگيءَ“

”هون.“ منهنجي ٻانهن ۾ پنهنجي ٻانهن وجهندي چيائين، ”مون کي خبر آهي؛ مون اڳواٽ ئي اڄوڪي ڏينهن لاءِ پروگرام رٿي ڇڏيو آهي.“

پڇيم، ”ڪهڙو؟“

چيائين، ”اول ته پاڻ ڪٿي لنچ ڪنداسين، ۽ پوءِ تلهاسي ريسٽورنٽ ۾ هلي ڪافي پيئنداسين. تنهن کان پوءِ تنهنجي فليٽ تي هلنداسين. اتان سامان ڪٿي ايئرپورٽ لاءِ روانا ٿينداسين. ڪيئن نڪ آهي نه؟“

”نڪ آهي.“ چيم، ”تلهاسي ريسٽورنٽ مان نڪري پاڻ ڪجهه ڊير لاءِ پرونيٽ بئنڪ اسڪوائر جي لان تي وڃي ويهنداسين. مان آخري لمحن کي ذهن جي لوح تي محفوظ ڪرڻ چاهيان ٿو.“

”تون ڏاڍو رومانٽڪ آهين.“ کلي پئي ۽ پوءِ هڪدم پڇيائين، ”۽ خبر اٿئي ته تون رومانٽڪ ڇو آهين.“

”ها.“ چيم، ”ان ڪري جو تون بي انتها سهڻي آهين.“

”ڌوڙ جي سهڻي آهيان.“ لاپرواهيءَ سان چيائين، ”مان عام عورتن جهڙي هڪ رواجي عورت آهيان. تنهنجي طبيعت شاعراڻي آهي، تنهن ڪري توکي سهڻي نظر ٿي اچان.“

”مون کي پنهنجي نظر تي ڀروسو، ۽ جذبي جي سچائيءَ تي يقين آهي.“ ڏانهس ڏسندي چيم، ”فقط تنهنجي ڪري مان آمريڪا جهڙي بي حس ملڪ ۾ رهي سگهيو آهيان.“

”اهو تنهنجو پنهنجو رايو آهي.“ ميگيءَ چيو، ”جيڪڏهن هڪ ٻئي جي ذاتي معاملن ۽ شخصي زندگيءَ ۾ دخل نه ڏيڻ کي تون بي حس سمجهين ٿو، ته پوءِ تون پنهنجي رايي ۾ سو فيصد صحيح آهين.“

”بهرحال.“ چيم، ”فقط تنهنجي ڪري مان هتي ڇهه مهينا رهي سگهيو آهيان، ان کان وڌيڪ مون کي ڪا خبر نه آهي.“

پڇيائين، ”لنچ لاءِ ڇا سوچيو اٿئي؟“

چيم، ”ڪيفي ٿريا مان ڪاٺڻ لاءِ ڪجهه وٺي تلهاسي ريسٽورنٽ تائين لانگ ڊرائيو ٿا ڪريون.“

”نڪ آهي.“ ميگيءَ چيو، ”ڇا کائيندين؟“

چيم، ”جيڪي پنهنجي لاءِ وٺن، منهنجي لاءِ به وٺي اچجن.“

ميگي لنچ وٺڻ لاءِ ڪيفي ٿيريا ڏانهن هلي ويئي. ورندي جي ٺله ڪي ٽيڪ ڏيئي مان ڏانهس ڏسندو رهيس. عجيب چوڪري هئي. بي انتها ذهين ۽ زندگيءَ کي بنان ڪنهن مبالغه جي سمجهڻ ۽ گذارڻ واري چوڪري هئي. فلورېدا اسٽيٽ يونيورسٽيءَ ۾ چوويهه هزار شاگرد ڏسي پهريان ٻه ٽي ڏينهن ته مان وائڙو ٿي ويو هوس. چوويهه هزار شاگرد! پر هرڪو چروچڙا ڪنهن کي ڪنهن سان مطلب نه هو. ڪنهن کي ڪنهن سان غرض نه هئي. هرڪو پنهنجي منهن! اڌ کان وڌيڪ شاگرد پيرين اڳهاڙا ۽ نڪرن ۾! جيڪڏهن ڪو اڻٽ مري پوي، ته به راهگير منهن ورائي نه ڏسندس! اهڙي اوڀري ماحول ۾ مون مونجهه محسوس ڪئي هئي. چوٿين ڏينهن، يونيورسٽي بڪ اسٽال ۾ داخل ٿيو هوس، بڪ اسٽال بيحد وڏو ۽ ويڪرو هو ۽ لکين ڪتابن سان سٿيو پيو هو. ڪتابن جي وچ ۾ مان وائڙن وانگر بيهي رهيو هوس، هيڏانهن هوڏانهن ڏسي رهيو هو ۽ دل ٿي دل ۾ پشيمان ٿي رهيو هوس جو ميگي منهنجي سامهون اچي بيٺي هئي. چيو هئائين، ”مان تنهنجي ڪا مدد ڪري سگهان ٿي؟“

ڪيس يونيورسٽيءَ جي ڪامر شاگردياڻي سمجهندي مون چيو هو، ”منهنجي مدد ڪوبه ڪري نه سگهندو. آمريڪا ۾ اچي ڏاڍو پڇتايو اٿم.“

کلي پئي هئي. چيو هئائين، ”هتان وڃڻ کان گهڻو اڳ توکي پنهنجو رايو مٽائڻو پوندو.“

سندس جائزو وٺندي ڪائٽس پڇيو هيم، ”فلورېدا يونيورسٽيءَ ۾ اڳڪٿي ڪرڻ وارن جو به ڪو شعبو آهي ڇا؟“

کلندي چيو هئائين، ”مان بڪ اسٽال جي سيلز گرل آهيان.“

”تون سيلز گرل آهين!“ مون اچرج وڃان ڏانهس ڏٺو هو.

”ها، مان سيلز گرل آهيان.“ چيو هئائين، ”هاڻي ٻڌاءِ ته مان تنهنجي ڪا مدد ڪري سگهان ٿي.“

مون ڪائٽس ٽيليويزن متعلق ڪتابن بابت پڇيو هو، ۽ هن مون کي وٺي وڃي بڪ شاپ جي سڀ کان وڏي حصي ۾ بيهاري ڇڏيو هو. اها ميگيءَ سان منهنجي پيرين ملاقات هئي. ڪجهه ڏينهن کان پوءِ هڪ تجرباتي ٽيليويزن پروگرام رڪارڊ ڪندي مون اسڪرپٽ مان ڪجهه منظر، جيڪي مون کي اضافي محسوس ٿيا هئا. ڪڍي ڇڏيا هئا. تڏهن ميگيءَ کي مون پريان

استوڊيو ۾ داخل ٿيندي ڏٺو هو. هوءَ ٻئي هٿ چيلهه تي رکي منهنجي آڏو اچي بيٺي هئي. ڪجهه ڪجهه ناگوار لهجي ۾ چيو هئائين، ”اسڪرپٽ مان منظر ڪڍڻ کان اڳ گهٽ ۾ گهٽ ليکڪ کان ته پڇين ها.“

چيو هيم، ”هيءَ اسڪرپٽ مونکي پروفيسر ڊاڪٽر مورگن ڏني هئي.“
ميگيءَ چيو هو، ”اها اسڪرپٽ مون لکي آهي.“

مونکي ڪجهه سمجهه ۾ نه آيو هو؛ تڏهن مون چيو هو، ”بڪ شاپ ۾ مون هڪ سيلز گرل ڏني هئي، جيڪا هوبهو تو جهڙي هئي. تون اهائي سيلز گرل آهين، يا ان سيلز گرل جي جاڙي پيڻ آهين؟“

تڏهن کلندي چيو هئائين، ”مان اهائي سيلز گرلز آهيان - پارٽ ٽائيم. ميڊيا ڊپارٽمينٽ مان ٽيليويزن تان لکڻ جو ڪورس ڪري رهي آهيان.“ اها ابتدا هئي منهنجي زندگيءَ جي بيٺل پاڻيءَ ۾ ڪڏهن نه وسرندڙ هلچل جي!
ميگي لنچ جا ٻه پڙا وٺي آئي - هڪ پنهنجي لاءِ ۽ هڪ منهنجي لاءِ. مونکي پڙو ڏيندي چيائين، ”هن ۾ هڪ برگر، ٽريل پٽاٽا ۽ ڪوڪ جو دٻو آهي.“

ڪانسٽس پڙو وٺندي چيم، ”ياد اٿي ميگي، توسان ملاقات جي پهرين ڏينهن جو چيو هو ته مون کي آمريڪا ۾ اچي پڇتائڻ بابت پنهنجو رايو مٽائڻو پوندو.“

کلي پيئي. چيائين، ”مان سمجهان ٿي، تو پنهنجو رايو مٽائي ڇڏيو آهي.“
”ها ميگي، مون پنهنجو رايو مٽائي ڇڏيو آهي.“ چيم، ”۽ ٿي سگهي ٿو، ته اڃ رات واري فلائيٽ مس ڪري ڇڏيان، ۽ پوءِ هميشه لاءِ هتي ئي رهي پوان.“
”هتي!“ ڪجهه تعجب وچان پڇائين، ”۽ هميشه لاءِ!“

”ها.“ چيم، ”پنهنجي قد ڪاٺ، رنگ ۽ خاص ڪري پنهنجي شرناءِ جهڙي نڪ سبب مان آمريڪي شيدين جهڙو آهيان. هتي رهندس ته اوڀرو بنهه نه لڳندس.“

هوءَ تهڪ ڏيئي کلي پيئي. وٽس پراڻي ماڊل جي گهٻ پيل فورڊ موٽر هئي. موٽر ۾ ويهڻ کان اڳ ڪانسٽس پڇيم، ”ميگي، تون ٻئي چاهين ڇا ته مان هميشه لاءِ هتي رهي پوان؟“

موٽر جو کليل در بند ڪري ڇڏيائين. موٽر سان ٻئي ڏيئي بيهي رهي. مون ڏانهن ڏٺائين. پوءِ ٻيهر، موٽر جو در کوليندي چيائين، ”ڪيئن سوچي ته مان نه ٿي چاهيان ته تون هميشه لاءِ هتي رهي پوين؟“

ٻئي طرف جو در کولي مان سندس پاسي کان ويهي رهيس. تلهاسي هاءِ وي تي نڪري آياسين: موٽر هلائيندي ميگي برگر کائڻ لڳي. مون پنهنجي پڙي مان برگر کڍندي چيو، ”تون مون کي ڏاڍو ياد ايندينءَ ميگي.“

ڪنڌ ورائي مون ڏانهن ڏٺائين. چيائين، ”مون کي خبر آهي.“
 ”تو کي خبر آهي؟“ تعجب وچان پڇيم، ”ڪيئن؟“
 ”ان ڪري جون تون بنيادي طرح رومانٽڪ آهين.“ چين تي مُرڪ تري آيس. چيائين، ”هڪ ٻئي کي سمجهڻ ۽ محسوس ڪرڻ لاءِ ڇا ڇهن مهينن جو عرصو گهٽ آهي؟“

پڇيومانس، ”تون مون کي ياد ڪندين؟“
 چيائين، ”ڇو نه ياد ڪنديس؟“
 پڇيم، ”هميشه لاءِ؟“
 گهڙي کن سوچيائين، پوءِ چيائين، ”هميشه لاءِ! شايد نه. هونءَ، اهو ممڪن به نه آهي.“

مون کي ڪجهه ڏک ٿيو، اهي ئي ڳالهيون جيڪي شروع شروع ۾ مون کي اوکيون لڳنديون هيون، ڪجهه عرصي کان پوءِ اهي ئي اوکيون ڳالهيون تنگين حقيقتن وانگر مون کي قبول ڪرڻيون پيون هيون. مون کي پسند آيون هيون.

ميگيءَ چيو، ”ياد ڪرڻ ۽ ياد رهجي وڃڻ ۾ وڏو فرق آهي.“
 مون کي سندس جملي جو مفهوم سمجهه ۾ نه آيو. چيم، ”مان تنهنجي ڳالهه سمجهي نه سگهيو آهيان.“

”تون منهنجي مستقل ياد جو حصو ٿي ويو آهين.“ ميگيءَ چيو، ”تو کي دانسته ياد ڪرڻ جي ضرورت مون کي ڪڏهن به محسوس نه ٿيندي.“
 ڪجهه نه چيم. خاموش رهيم. دريءَ کان ٻاهر ڏسندو رهيس. سوچيندو رهيس.

ميگيءَ چيو، ”تنهنجي باري ۾ هڪ ٻيءَ ڳالهه جي به مون کي خبر آهي.“
 پڇيم، ”ڪهڙي ڳالهه؟“
 مرڪندي چيائين، ”تون مون کي چاهڻ لڳو آهين.“

اداس هئڻ جي باوجود مرڪندي چيم، ”بيوقوف، چاهڻ ڪهڙي ڳالهه آهي! مان تنهنجي خاطر هميشه لاءِ هتي رهي پوڻ تي تيار آهيان.“

”سچ!“ عجب وچان پڇيائين.

هاڪار ۾ ڪنڌ لوڏيندي چيم، ”ها. مان هتي رهي پوڻ لاءِ تيار آهيان.“

چيائين، ”مان سمجهان ٿي، اهو تنهنجي لاءِ ممڪن نه آهي.“

پڇيم، ”ڇو ممڪن نه آهي؟“

مرڪندي چيائين، ”ڇو جو تون رومانڪ آهين.“

”ٽوڙ جو رومانڪ آهيان.“ چيم، ”منهنجا پنج ڇهه افسانا ڇا ترجمو ڪيا اٿتي. مون کي ماڻهوءَ مان ڦيرائي رومانڪ ڪري ڇڏيو اٿتي!“

ميگي تهڪ ڏيئي کلي پئي،

ڇهن مهينن جي دوران مون پنهنجيون ڪجهه ڪهاڻيون انگريزيءَ ۾ ترجمو ڪيون هيون. ۽ پوءِ ٻوليءَ ۽ اظهار جي لحاظ کان ميگيءَ ڪهاڻيون ٻيهر انگريزيءَ ۾ لکيون. ٿاڻپ ڪيون. ۽ رسالن ۾ ڇپرايون هيون. هر دفعي جڏهن ڪا ڪهاڻي ٿاڻپ ڪري وٺندي هئي، تڏهن پڇندي هئي، ”سچ ٻڌاءِ، هيءَ ڪهاڻي آهي، يا ڪنهن ذاتي تجربي تي مبني تنهنجي پنهنجي آتم ڪٿا آهي؟“

هڪ دفعي کيس چيو هوم، ”مان تنهنجي باري ۾ هڪ ڪهاڻي ضرور لکندس.“

ان ڏينهن تلهاسي هاءِ وي تان سفر ڪندي ميگيءَ کي چيم، ”مان تنهنجي باري ۾ هڪ ڪهاڻي ضرور لکندس.“

چيائين، ”مونکي خبر آهي، تڏهن ته خواهش جي باوجود توکي هڪ رات لاءِ به پنهنجي فليت تي پاڻ سان نه رهايو هوم.“

ڪانس ورائي پڇيم، ”تون ڪيئن ٿي سمجهين ته مان هتي رهي نه سگهندس.“

اول گاڏيءَ جي رفتار ڊري ڪيائين. وراڪو وري گاڏي اتي تلهاسي ريسٽورنٽ جي سامهون بيهاريائين. چيائين، ”دنيا جي هر رومانڪ وانگر تنهنجو پهريون عشق پنهنجي ڌرتيءَ سان آهي. پيا عشق تنهنجي لاءِ ضمني آهن. ان ڳالهه جو احساس مون کي تنهنجن ڪهاڻين ۽ تنهنجي ڳالهين مان ٿيو آهي.“

مان گاڏيءَ مان لهي بيٺس.

هن گاڏيءَ مان لهندي چيو، ”پنهنجي ڌرتيءَ کان جدا ٿي، تون ڪڏهن به، ۽ ڪٿي به خوش رهي نه سگهندين.“

تلهاسي ريسٽورنٽ ۾ خاموشيءَ سان ڪافي پيتي سين. پاڻ ۾ نه ڳالهايو سين. ٽيبل تي پيسا رکي ٻاهر نڪري آياسين. سامهون برونٽ بئنڪ اسڪوائر جو باغ هو. سڀ ڪجهه سِيءَ ۾ سڪي ويو هو. اُگهاڙا وڻ آسمان ڏانهن ٻانهون اُڀيون ڪري بيٺا هئا. هڪ بئنچ تي وڃي ويهي رهياسين.

ميگيءَ جو هٿ پنهنجي هٿ ۾ ڪڍندي چيم، ”ميگي، جيڪڏهن تون مون سان شادي ڪرڻ تي راضي هجين، ته پوءِ مان هميشه لاءِ هتي رهي پوندس.“
مون ڏانهن سري آئي. چيائين، ”تون ڏاڍو سٺو آهين. خدا تُو ڄاڻي، تون مون کي وڻندو به ڏاڍو آهين. مان تنهنجي عزت ڪندي آهيان، پر، پر مان توسان شادي ڪري نه سگهنديس.“

هن پنهنجو ڪنڌ منهنجي ڪلهي تي رکي ڇڏيو. پڇيم، ”ڇو؟“

چيائين، ”ڇو تُو پڇين؟“

چيم، ”دل جي آئت لاءِ. مان پنهنجي وجود ۾ پرزا پرزا ٿي رهيو آهيان، ميگي.“

منهنجين اکين ۾ ڏسندي ڳالهاين، ”منهنجي ڪيترن مردن سان دوستي آهي. مان هنن سان گهمندي ڦرندي آهيان - پڪنڪن تي هلي ويندي آهيان. شاديءَ کان پوءِ تون منهنجيون اهي ڳالهيون برداشت ڪري سگهندين؟“
مون وٽ ڪو جواب نه هو! مان خاموش رهيس.

تمام جهيٺي آواز ۾ چيائين، ”اسان ٻنهي جي سرشت ۾ پنهنجي پنهنجي تهذيب جو ورثو شامل آهي.“

مان ڳالهائي نه سگهيس. اکين ۾ ڇپڪو محسوس ڪيم.

ميگيءَ ٻئي ٻانهون منهنجي ڪنڌ ۾ وجهندي پڇيو، ”تون پنهنجي ملڪ ۾، هن حالت ۾، ڪنهن عورت سان باغ، يا ريسٽورنٽ ۾ ويهي سگهندين؟“
مون کيس وارن تي پيار ڪيو.

ڏک واري لهجي ۾ چيائين، ”مان تنهنجي لاءِ تڪليف جو سبب نه ٿينديس؛ ۽ نه ئي توکي تنهنجي ڌرتيءَ کان ڌار ڪري توکي خوش رکي سگهنديس.“

هوءَ اتي بيهي رهي.

مان ڏانهن ڏسندو رهيس.

هن وڃ ۾ وقت ڏسندي چيو، ”پاڻ وٽ تمام محدود وقت آهي - تنهنجي فليٽ تان سامان کڻي ايئرپورٽ تائين پهچڻ جيترو مس آهي.“

مان اتي بيٺس. منهن ورائي برونيٽ بئنڪ اسڪوائر جي باغيچي تي نظر وڌو. سوچيم، هن باغيچي ۽ بئنڪ جي عمارت آڏو مون يادن جون سپيون مٿيون آهيون - مان زندگيءَ ۾ وري پهر ڪڏهن به هتي اچي نه سگهندس - موتي ميڙي نه سگهندس.

ميگيءَ منهنجي ٻانهن ۾ هٿ وڌو.

اسين خاموشيءَ سان موٽر ۾ وڃي ويهي رهياسين. ميگيءَ گاڏي اسٽارٽ ڪئي. تلهاسي هاءِ وي تي نڪري آياسين. سج ٻڏي ويو هو. اوندھ ۾ اسين هڪ ٻئي جي چهري جا تاثر ڏسي نه سگهياسين. سامهون ايندڙ گاڏين جون روشنيون اکين ۾ لڳنديون رهيون. خاموش رهندي چئن صديون گذري ويون. تڏهن ميگيءَ چيو، ”موهن، مان ڏاڍي جيلس (ساڙ ڪائيندڙ) عورت آهيان.“

ڪانئس پڇيم، ”چرچو ڪرڻ جي موڊ ۾ آهين ڇا؟“

”نه. هرگز نه. ڏاڍي گنيپر لهجي ۾ چيائين، ”تنهنجيون ڪهاڻيون پڙهي، ۽ تنهنجيون ڳالهيون ٻڌي مون محسوس ڪيو آهي ته تنهنجي زندگيءَ ۾ هڪ عورت مستقل طور تي داخل ٿيل آهي. هوءَ ڪير آهي، ڪٿي آهي، مون کي ڪا خبر نه آهي. هوءَ توسان ڪڏهن ملي هئي، ڪٿي ملي هئي، ان باري ۾ به مون کي ڪا خبر نه آهي. بس، مون کي هڪ ڳالهه جي پڪ آهي ته هوءَ آهي، جدا ٿي وڃڻ جي باوجود هن جو وجود آهي، هوءَ هميشه لاءِ تنهنجي زندگيءَ ۾ داخل ٿيل آهي.“

کلي، سندس ڳالهه ٿارڻ لاءِ چيم، ”تي سگهي ٿو، اها عورت تون هجين!“

هڪدم چيائين، ”اها عورت مان نه آهيان. ان ڳالهه جي مون کي پڪ آهي.“

ٽڪي کل ڪلندي چيم، ”پوءِ سمجه ته اها عورت منهنجو آئيڊيل آهي.“

”ڪوڙي کل تنهنجو ڀول ڀڏرو ڪرڻ لاءِ ڪافي آهي.“ ميگيءَ هڪ

هٿ اسٽيئرنگ مان ڪڍي مون کي ڇاتيءَ ۾ مڪ هڻندي چيو، ”آئيڊيل ايتري

قدر واضح نه هوندو آهي، جيترو قدر اها عورت تنهنجي زندگيءَ ۾ واضح آهي.“

”مان توسان بحث نه ڪندس ميگي.“ چيم، ”مان پنهنجو سوال ورجائيندس ۽ گدائيءَ جو ڪاسو اڳتي ڪندس. مان تنهنجي وجود ۾ پناه جو طلبگار آهيان. مان ڏاڍو پتڪندو رهيو آهيان. ڏاڍو ٽڪجي پيو آهيان.“ هن ڪو جواب نه ڏنو. مون بهير پنهنجو سوال نه ورجايو. مٿو سيت جي پٺيءَ سان لڳائي اکيون بند ڪري ڇڏيم. اک تڏهن کوليم جڏهن رفتار ڊري ٿيڻ کان پوءِ موٽر بيهي رهي.

ميگيءَ چيو، ”ڪالهه رات مون تنهنجو سمورو سامان پٽڪ ڪيو هو. اڄ پاڻ. ۾ ايتري سگهه نه ٿي ساريان جو توکي فليت ڇڏيندي ڏسي سگهان.“ چيم، ”تون اتي ئي ترس. مان سامان کڻي اچان ٿو.“

ڏاکڻ چڙهي ويس. ڇاڀي هڻي، فليت جو در کوليم. در ۾ داخل ٿي بيهي رهيس. هٿ وڌائي ٻٽي ٻاريم. سامهون هڪ سوت ڪيس، هڪ بريف ڪيس، ۽ هڪ ٿيلهو پلنگ تي پيا هئا. مون ڪمري جو، جائزو ورتو؛ ۽ پوءِ وڌي وڃي ٽيئي ننگ پلنگ تان ڪنيم. پنهنجي زندگيءَ جا ڇهه مهينا ان ڪمري ۾ ڇڏي، مان ٻاهر نڪري آيس. گرائونڊ فلور تي ڇاڀي پوڙهي لينڊ ليڊيءَ کي ڏنم. ساڻس هٿ ملايم. هن دعا ڏيندي چيو، ”شل خدا جي خوشنودي توسان شامل هجي.“

سامان آئي موٽر جي پوئينءَ سٽ تي رکيم. پوءِ، اڳيون در کولي ميگيءَ جي پاسي کان ويهي رهيس. ميگيءَ جو ڪنڌ جهڪيل هو. هن جڏهن ڪجهه دير تائين نه ڳالهايو، ۽ نه ئي منهن ورائي مون ڏانهن ڏٺو، تڏهن مون سندس ڪلهي تي هٿ رکندي، ڪيس آهستي سڏ ڪيو، ”ميگي.“ هن وڏو ساهه ڪيو ۽ منهن ورائي مون ڏانهن ڏٺو. پڇيائين، ”هلئون؟“

۽ پوءِ منهنجي جواب جو انتظار ڪرڻ بنا هن موٽر جو رخ ائيرپورٽ ڏانهن ڪري ڇڏيو. هونءِ ميگي موٽر تمام تيز هلائيندي هئي، پر ان ڏينهن ائيرپورٽ ويندي هن تيار آهستي موٽر هلائي هئي. دل ۾ آيو ته چوانس؛ چري، زندگي لمحن جي محتاج هوندي آهي. ڪڏهن ته ورهيه، اک چٽيءَ ۾ وهامي ويندا آهن، ۽ ڪڏهن ته گهڙيون مهينن ۾، مهينا سالن ۾، ۽ سال صدين ۾ بدلجي ويندا آهن! لمحا تنهنجي منهنجي وس ۾ ناهن. اڌ ڪلاڪ جو سفر تون پنڇيتاليهه منٽن ۾ طئي ڪندين؛ ان کان وڌيڪ آخري سفر کي تون طول ڏيئي نه سگهندين!

پر مون ڪجهه نه چيو. مون دريءَ کان ٻاهر پنٿي رهجي ويندڙ رستي ڏانهن ڏٺو. 'سڀ ڪجهه پنٿي رهجي ويندو آهي - سڀ ڪجهه، دوست، ساٿي، سنگتي، خواهشون، خواب، خيال ۽ چاهتن جو مسيحا - سڀ ڪجهه پنٿي رهجي ويندو آهي - اسين کانئن جدا ٿي اڳتي، ڪنهن اڻ ڏٺي منزل طرف نڪري ويندا آهيون!' مون سوچيو، '۽ وري ڪڏهن اسين پنٿي رهجي ويندا آهيون - اڪيلا ۽ ويڳاڻا. اسان جا سڄڻ، اسان جا ساٿي ۽ محبتن جا امين اسان کي پنٿي ڇڏي پاڻ اسان کان اڳتي، ڪنهن اڻ ڏٺي ماڳ ڏانهن روانا ٿي ويندا آھين. اسين ويڳاڻا ۽ وياڪل، جيڪي حالتن هٿان پنهنجن کان جدا ٿي اڳتي ڌڪجي ويندا آهيون، يا پنٿي رهجي ويندا آهيون، اسان جو سرمايو فقط يادون آهن - يادن کان سواءِ اسان جي ڪشڪول ۾ ڪجهه به نه هوندو آهي.'
 "ڇا پيو سوچين، موهن؟" ميگيءَ جي آواز تي مان سوچن جي سمنڊ مان نڪري آيس.

"ڪجهه به نه، ميگي." چيم، "ڪجهه به نه."

پڇيائين، "مون کي خط لکندين؟"

سيت سان مٿو لڳائي اڪيون بند ڪري ڇڏيم. چيم، "نه."

پڇيائين، "ڇو؟"

چيم، "تو کي خط لکندس ته پوءِ تنهنجي باري ۾ ڪا ڪهاڻي، يا ناول لکي نه سگهندس. مان چاهڻ جي باوجود توکي خط نه لکندس، ميگي."
 چيائين، "مان هر سال ڪرسمس ۽ نئين سال جي موقعي تي توکي ڪارڊ ضرور موڪلينديس."

ڏاڍي چري هئي! پاڻ آزمائشن مان گذري رهي هئي. ايئرپورٽ-ٽائين پوءِ اسان پاڻ ۾ نه ڳالهائيو.

اڌ مني ڪلاڪ ۾ ايئرپورٽ پهتاسين. ميگيءَ بريف ڪيس کڻي ورتو ۽ مون سوت ڪيس ۽ ٿيلهو. ايئرپورٽ جي عمارت ۾ داخل ٿياسين. چيڪ - ان ڪائونٽر تان ڪجهه ماڻهو سيت نمبر وٺي رهيا هئا. اسين ڪجهه ڀرپرو بيهي رهياسين. بريف ڪيس. ميگيءَ مون کي ڏيئي ڇڏيو.

مون ميگيءَ کي چيو، "هي سڀ ڪجهه افسوسناڪ نه آهي!"

مون ڏانهن ڏسندي چيائين، "مان سمجهان ٿي، هيءُ سڀ ڪجهه افسوسناڪ نه آهي."

ٿڌو ساهه ڪنيم. چيم، ”مان سمجھان ٿو، هيءُ سڀ ڪجهه افسوسناڪ آهي - بيحد افسوسناڪ آهي.“

”شايد.“ منهنجن اکين ۾ ڏسندي چيائين، ”شايد تون نيڪ چوندو هجي.“
 چيڪ - ان ڪائونٽر تان مسافر هتي ويا. مون ڪائونٽر تان سيت نمبر ورتو ۽ جهاز ۾ چاڙهڻ لاءِ کين پنهنجو سامان ڏيئي ڇڏيو. ان وقت مسافرن کي ڊپارچر لائونج ۾ داخل ٿيڻ لاءِ چيو ويو.

مون ميگيءَ کي چيو، ”مون ڏانهن غور سان ڏس ميگي، ۽ مون کي پاڻ ڏانهن غور سان ڏسڻ ڏي. اسين زندگيءَ ۾ وري ڪڏهن به هڪ ٻئي سان ملي نه سگهنداسين.“

هوءَ اڳتي هلي آئي، پنهنجو منهن منهنجي ڪلهي تي رکي ڇڏيائين. جهلي جهلي چيائين، ”چاهت جي عروج تي اسين هڪ ٻئي کان ڌار ٿي رهيا آهيون. مان جڏهن به شادي ڪرڻ جو فيصلو ڪندس، تڏهن ان مرد کي تنهنجي باري ۾ ضرور ٻڌائيندس. مان پنهنجن ٻارن سان به تنهنجو ذڪر ڪندس.“
 مون کيس وارن تي پيار ڪيو.

تمام جهيٽي آواز ۾ چيائين، ”منهنجي نصيب ۾ تون، ۽ تنهنجي نصيب ۾ مان لکيل نه آهن.“

ڪجهه دير تائين هوءَ ائين ئي، منهنجي ڪلهي تي منهن رکي بيٺي رهي. پوءِ، جڏهن مسافرن لاءِ روانگيءَ جو آخري اعلان ٿيو، تڏهن منهنجي ڪلهن تان ڪنڌ ڪڍي، هوءَ مون کان جدا ٿي. منهن مٿي ڪري مون ڏانهن نه ڏٺائين. هوءَ ڪنڌ هيٺ ڪري ايئرپورٽ عمارت جي ٻاهرين در ڏانهن وڌي ويئي. مان ڏانهن ڏسندو رهيس. ٻاهرين در وٽ ترسي، هن ڪنڌ ورائي ڊپارچر لائونج ڏانهن ڏٺو. مون هٿ مٿي ڪيو. جواب ۾ ميگيءَ هٿ مٿي ڪيو، ۽ پوءِ، هوءَ ٽڪڙن قدمن سان ٻاهر نڪري ويئي. ♦

ٽيون وجود

اوپري ۽ اداس رات جا ڏهه پئي ٿيا.

مان ڊاڪٽر ابراهيم کي در تائين ڇڏڻ آيس. ڪنڌ جهڪيل. چهري تي سوچ جون⁴ ريڪائون. هو خاموش هو. جن مون کان ڪجهه لڪائڻ جي ڪوشش ڪري رهيو هو. ورهين کان اسان جو فيملي ڊاڪٽر آهي. اسان جي ڏک سنڪ ۾ شامل. سکر ۾ پريڪٽس ڪندو آهي. پهر بي پهر نياپو يا فون ملڻ شرط هو روهڙيءَ هليو ايندو آهي. ائين لڳندو آهي، پاڻ ته اسان جي ٽريل پڪٽريل ڪٽب جو پاتي آهي، ۽ حالتن جي چڪتاڻ ۾ ٻين پاتين وانگر هڪٻئي کان ڌار ٿي ويو آهي.

در ٻاهران موڪلائڻ مهل مون کانئس ڪجهه نه پڇيو. هن منهنجي ڪلهي تي هٿ رکيو. مون ڏانهن ڏٺو. هن جملو جوڙيندي چيو، ”پريشان ٿيڻ جهڙي ڪابه ڳالهه ڪانهي. سڀ ڪجهه نيڪ ٿي ويندو.“

ڊاڪٽر ابراهيم جي آواز ۽ لهجي ۾ مايوسي هئي. مون محسوس ڪيو ته هو مون کي دلاسا ڏيئي رهيو هو. منهنجيءَ دل، ۽ دل جي ڪيفيت کان هو واقف هو. ڇاڇا سان منهنجي عشق جي کيس خبر هئي. موٽر ۾ ويهندي هو مون سان اک ملائي نه سگهيو. اجايو هيڏانهن هوڏانهن ڏسڻ لڳو. پوءِ، موٽر استارت ڪندي چيائين، ”اڄ رات مان ايمرجنسي وارڊ ۾ هوندس. منهنجو ٽيليفون نمبر اٿئي نه؟“

هاڪار ۾ مون فقط ڪنڌ لوڏيو.

ميونسپالٽيءَ جي ميرانجهڙي بلب جي اداس ڪندڙ روشنيءَ ۾ مون ڏانهن ڏٺو. اسان جون نظرون پاڻ ۾ ملي ڌار ٿي ويون. چيائين، ”گهٻرائين ڇو ٿو! مڙس ٿي؟“

مون مرڪڻ جي ڪوشش ڪئي. پر، مرڪ مون کي تازي قبر جي آلي¹ مٽيءَ جهڙي محسوس ٿي. ڊاڪٽر ابراهيم دريءَ مان هٿ لوڏيندي سڪ پل طرف هليو ويو.

اُها جون جي جوڀن واري رات هئي. بيحد گرم، گهٽ ۽ ٻوسٽ واري رات. مون ڪنڌ کڻي سُڪر جي روشنين، ۽ پاڻيءَ ۾ روشنين جي عڪس ڏانهن ڏٺو. ڏک جي احساس آڏو روشنيون آداس آداس هيون. مون ڊاڪٽر ابراهيم جي دلاسن تي يقين ڪرڻ جي ڪوشش ڪئي. پر، بندر ٻاهران سنڌوءَ جي ڪُنن جا ڪڙڪاٽ فنا جي تصديق ڪري رهيا هئا. درياهه جي ڪنارن سان ويڙهاند هئي. سڄي ڄمار ۾ مون درياهه شاهه کي اهڙي نموني بندر جي ڀتين سان گوڙ ۽ احتجاج ڪندي اڳ ڪڏهن نه ڏٺو، ۽ نه ٻڌو هو. حاجن شاهه بادشاهه جي آخري آرامگاهه مٿان بيٺل انب جو وڻ خاموش شاهد وانگر پراسرار رات جي شدت ۾ درياهه جي وهڪري جي بي چٽني ڏسي رهيو هو. درياهه ڪارائ مائل سرمئي اجگر خيان وڙ وڪڙ کائيندو زندهه پير ۽ بکر جي قلعي وٽ گجگاٽ ڪندو، لينڊس ڊائوس پل هيٺان لنگهندو، سکر بيراج ڏانهن ڌوڪيندو پئي ويو. رات جا پهر پاڻيءَ سان گڏ لڙهندا پئي ويا.

مون محسوس ڪيو ته ڇاڇا اڄوڪي رات ڪڍي نه سگهندو. موت خلاف زندگيءَ جي مڃڻ ۾ اڄ رات هو هارائيندو. درد ڀالي وانگر منهنجي روح ۾ لهي ويو.

مان تڪل قدمن سان گهر موٽي آيس. در بند ڪري اندرين ڪمري ڏانهن وڌي ويس. ڇاڇا تي غشي طاري هئي. نڪ جون ناسون ٿورڙيون ڦٽيل، ۽ سندس چپ هڪٻئي کان ڌار هئا. سيني ۾ ساهه ڌوڻيءَ وانگر هلي رهيو هوس. تيز بخار ۽ ڪينسر جي عذاب سبب سانورو چهرو ٽامڻي هڻي ويو هوس. سندس مٿي ۽ ڏاڙهيءَ جا وار مون کي اڳ. کان وڌيڪ اڃا محسوس ٿيا. هو پنهنجي زندگيءَ جا سمورا راز، ڏک، تڪليفون، شڪستون ۽ صليب سيني ۾ سانڍي اڻ ڄاتل ۽ اڻ ڏٺل منزل لاءِ پراسرار سفر تي اُسهي رهيو هو. مان ڦٽڪي پيس. ان رات مون موت کي پنهنجي اوسي پاسي محسوس ڪيو.

ڇاڇا جي ڪٽ جي ڀرسان رکيل آرام ڪرسيءَ تي مان ويهي رهيس. تڪ ٻڏي ڏانهن ڏسندو رهيس. سوچيندو رهيس: هيءَ آخري رات آهي. اڄوڪي رات کان پوءِ مان وري ڇاڇا کي ڏسي نه سگهندس. بي پناهه پيار ۽ پاڻوھ مان سندس ڇهڙ محسوس ڪري نه سگهندس. اسر کان اڳ هو

خاموشين جي سفر تي نڪري پوندو. خوابن جا تابوت، جوڳ جا صليب، ۽ غمن جي ڇانو ۾ اُداس مرڪ جي اوسر کڻي هو هليو ويندو.

مان ٽڪ ٻڌي ڇاڇا ڏانهن ڏسندو رهيس. بي پناه طاقت واري سندس جسم سگهه ڇڏي ڏني هئي. سندس ڦوهه جوانيءَ ۾ مون کيس ڪراچيءَ جي مختلف ميدانن تي سنڌ ٽائيگرس فٽبال ڪلب طرفان سينئر فارورڊ جي حيثيت ۾ راند ڪندي، ۽ ذري گهٽ هاراييل ميچن کي ڪٽندي ڏٺو هو. هر ميچ تي مون کي پاڻ سان وٺي ويندو هو. تڏهن مان تمام ننڍڙو هوندو هوس. فٽ بال کي لت هڻي ڪري پوندو هوس. هڪڙي ڏينهن مون کي ٻانهن ۾ پري ۽ پيار ڪندي چيو هئائين، ”جيڪي گول مون کان رهجي ويا آهن، سي گول تون ڪندين.“ جون جي هيبتاڪ رات ۾، جڏهن ڊرياهه ۾ دهشت ۽ ماحول تي موت جو پاڇو پيل هو، مون پنهنجي ساءِ چين ۾ چيو، ”مان ڪوبه رهيل گول ڪري نه سگهيو آهيان، ڇاڇا - مان ڪوبه گول ڪري نه سگهيو آهيان.“ ستر سالن جي لڳ ڀڳ هو؛ پر، چهري تي معصوم ٻارن جهڙي لڪا پئي پيس. هڪ سؤ ڇهه ڊگريون بخار ۽ نڙيءَ ۾ ڪينسر جي اذيت جي باوجود سندس چهري تي عجيب قسم جو سڪون هو. هر تڪليف جي احساس کي هن سيني جي ڌرتيءَ ۾ محفوظ ڪري ڇڏيو هو. ڪٿ جي پائي تي رکيل سندس هٿ پنهنجن ٻنهي هٿن ۾ جهليندي، مون غور سان ڏانهن ڏٺو. منهنجي اکين ۾ لڙڪ لڙڪ آيا. سندس چهرو پاڻيءَ جي جھالر پٺيان اڻڇٽو ٿي ويو. مون کي پنهنجي وجود مان پنهنجي آواز جو پڙلاءُ ٻڌڻ ۾ آيو. مان هڪ ٻه گول ڪري نه سگهيو آهيان، ڇاڇا - توهان کان رهجي ويل گول مون کان به رهجي ويا آهن. مون سندس هٿ پنهنجن چين تائين آندو. سندس جسم بخار ۾ پڇري رهيو هو.

تي چار سال اڳ تار ڏيئي ڊاڪٽر ابراهيم مون کي سکر گهرايو هو. ڪم ڪار سانگي هو اڪثر ڪراچيءَ ويندو هو ۽ وقت ڪڍي ڇاڇا سان به ملي ايندو هو. گذريل هڪ - ڏيڍ سال کان ڇاڇا جي نڙيءَ ۾ سخت تڪليف سبب کيس تشویش هئي. هن پنهنجي انديشي جو ذڪر ڇاڇا سان نه ڪيو هو. پنهنجي انديشي جو ذڪر هن مون سان ڪيو هو. چيو هئائين: ڇاڇا کي نڙيءَ جي ڪينسر آهي - اهو منهنجو شڪ آهي، ۽ غلط به ثابت

ٿي سگهي ٿو. جناح پوسٽ گريجوئيٽ ميڊيڪل سينٽر جي ڪينسر وارڊ ۾ سندس مڪمل انويسٽيگيشن ضروري آهي.

منهنجو ظاهر ۽ باطن ڪنبي ويو هو. چاچا منهنجي لاءِ سپرمين هو - اهڙو سپرمين جنهن جي زندگيءَ جي دائري ۾ ڪاميابيون گهٽ، ۽ ناڪاميون وڌيڪ هيون. هن حياتيءَ ۾ ڪٿي ورتي، گهڻو ڪري هارايو هو. پر، تنهن هوندي به هو منهنجو سپرمين هو. ڪرڻ کان پوءِ به هو شاندار نظر ايندو هو. هارائڻ کان پوءِ به فاتح کان وڌيڪ پُرڪشش لڳندو هو. مون اڪثر فاتح ٽيمن ۽ زندگيءَ ۾ سندس حريقن کي ساڻس اک ملائيندي نه ڏٺو هو. اسان جي سموري خاندان، دوستن، ۽ ساٿين جو يڪراءِ فيصلو هو ته، چاچا دنيا جو واحد ناڪام شخص هو، جنهن کي مون پنهنجو سپرمين قبول ڪيو هو. هن منهنجي لاءِ اڳڪٿي ڪري ڇڏي هئي، ۽ ڇڏي آهي، ته مان به پنهنجي سپرمين جي نقش قدم تي هلندي زندگيءَ جي دائري ۾ ڪاميابين بدران ناڪامين، ۽ فتح بدران شڪست جي ميراث ميڙيندس، ۽ حياتيءَ جي هيڪلائين کي تصور جي هڪ ايسرا سان آباد ڪندس. ۽ هڪڙي ڏينهن بي يارو مددگار مري ويندس. مان جيڪڏهن ائين ڪري سگهيس، ته پوءِ، پنهنجي زندگيءَ کي سڦل ۽ ڪامياب سمجهندس. ڪي انسان زندگيءَ ۾ سڀ ڪجهه هارائڻ کان پوءِ به اصل معنيٰ ۾ هارائيندا نه آهن. ساڳي طرح، ڪي انسان هميشه کٽڻ جي باوجود ڪجهه به کٽي نه سگهندا آهن. مون زندگيءَ ۾ هارائڻ يا کٽڻ کي اهم نه سمجهيو آهي. هارائڻ ۽ کٽڻ جي دوران طرزِ عمل کي مون هميشه اهم سمجهيو آهي. سندس طرزِ عمل سبب مون لاشعوري طور تي چاچا کي پنهنجو سپرمين قبول ڪيو هو.

ڊاڪٽر ابراهيم جي هڪ انديشي مون کي هزارين انديشن جي حوالي ڪري ڇڏيو هو. مان سڌو ڪراچيءَ هليو ويو هوس. قديم آثارن واري کاتي مان رٽائر ٿيڻ کان پوءِ، چاچا پينشن ڪميونٽ ڪرائي هئي ۽ جي بي فنڊ جي رقم وجهي هن ڪلفٽن وٽ سمنڊ پيرسان هڪ بلڊنگ ۾ فليٽ ورتو هو. بالڪونيءَ ۾ ويهي پهرن جا پهر سمنڊ ڏانهن ڏسندو رهندو هو. مون کي اوچتو پنهنجي سامهون ڏسي ڏاڍو خوش ٿيو هو. مون کي پاڪر ۾ پري بيٺو رهيو. اکين، نرڙ ۽ پوءِ ڳلن تي مٺيون ڏيندي چيو هئائين، ”يقين ڪر، تنهنجي“

برش جهڙي ڌاڙهيءَ جو پاڪستان ۾ اسلام جي نافذ ٿيڻ سان ڪو تعلق ڪونهي.“ پوءِ، ڪلندي ڪلندي سندس اکين مان لڙڪ لڙي پيا هئا. مون کان اوچتي اچڻ جو سبب پڇيائين. ڊاڪٽر ابراهيم جي انديشن جو ذڪر ڪيم، ته چيو هئائين، ”ابراهيم جو مٿو ڦري ويو آهي.“

اُن دفعي ڏاڍو زور ڀريو هومانس. ايلاز ڪيا هومانس. پر، منهنجي ڳالهه نه مڃي هئائين. ڪينسر وازد ۾ انويسٽيگيشن لاءِ هلڻ کان انڪار ڪري ڇڏيو هئائين. چاچا ضدي نه هو. جنهن ڳالهه کي هو فضول سمجهندو هو، اها ڳالهه بنهه قبول نه ڪندو هو. تمام اٿل نموني چيو هئائين، ”جيڪڏهن سچ پچ ڪينسر آهي، ته پوءِ ڏٺو ويندو.“

اها رات اسان ٻئي ڪيتريءَ دير تائين سمنڊ جي ڪناري سان آلي واريءَ تي هلندا رهياسين. سمنڊ جي وير کي چڙهندي ۽ لهندي ڏسندا رهياسين. اسان پاڻ ۾ ڪجهه نه ڳالهايو هو. خاموش رهي جڻ سمنڊ جي ٻولي سمجهڻ جي ڪوشش پئي ڪئي سين. انيڪ چوليون اسان جي پيرن کي ڇهي موٽي ويون، پر اسان نه ڳالهايو. اڌ رات ڌاري فليٽ تي موٽي آياسين. واڻ جي ڪٽ تي لپتندي چاچا تمام چٽي آواز ۾ چيو هو، ”ساهه ڏبو روهڙيءَ ۾؛ ۽ دفن ٿيو امان جي ڀرسان ٽڪر واري مقام تي.“

جواب ۾ چوڻ لاءِ مون وٽ ڪجهه نه هو. مان ڪٿ تان اٿي، بالڪونيءَ ۾ وڃي بيٺو هوس. اُن رات سمنڊ ڏاڍو بيچين هو. مون چاچا جي باري ۾ سموري رات سوچيو هو. هن شادي نه ڪئي هئي. نوڪر يا بورچي به نه رکندو هو. پاڻ ماني پچائيندو هو. واندو ٿي راندين جا انيڪ رسالا ۽ ڪتاب کڻي ويهي رهندو هو. رات جو دير تائين تاريخ ۽ قديم آثارن بابت ڪتاب پڙهندو هو. سياست کان ڪيس نفرت هئي. امان، بابا ۽ گهر جي ٻين وڏڙن کان ٻڌو هوم ته جوانيءَ ۾ چاچا جڏهن ڪاليج ۽ يونيورسٽيءَ ۾ پڙهندو هو، تڏهن مسلم ليگ نيشنل گارڊس جو ميمبر هوندو هو ۽ پاڪستان لاءِ شاگرد تحريڪن ۾ سرگرمي سان حصو وٺندو هو. پر پوءِ، جڏهن پاڪستان وجود ۾ آيو، ۽ ملڪ سان سيفتي ايڪٽ لاڳو ٿيو ۽ جيل اديبن، شاعرن، صحافين ۽ سياسي ڪارڪنن سان پرچي ويا، جن سچ پچ پاڪستان قائم ڪرڻ لاءِ ڪم ڪيو هو، تڏهن چاچا بددل ٿي پيو. تڏهن کان ڪيس سياست کان سخت نفرت ٿي

پيئي هئي. هو سياست کي ان فيئر گيم سڏيندو هو.

تڏهن، مان ناڪام ٿي اسلام آباد موٽي ويو هوس. اسلام آباد ۾ ڪا گهڙي اهڙي نه گذري هئي، جيڪا چاچا لاءِ فڪر سان دامن گير نه هئي. سوچ انديشن جو شڪار ٿي پيئي - ڪينسر جي عذاب جو احساس هڪ طرف، مان چاچا جي هيڪلائيءَ سبب وڌيڪ فڪرمند هوس. مون سان گڏ اسلام آباد هليو اچي ها ته پوءِ جيڪر وهمن جو واسو نه ٿئي ها. جيڪي پچيم ها، چاچا لاءِ ڪريان ها. پنهنجي حياتيءَ جو گيل حصو ڏيئي کيس جيئرو رڪان ها. موت بيهان جنگ جوڙيان ها، اجل سان وڙهان ها؛ پاڻ مري وڃان ها، پر چاچا کي مرڻ نه ڏيان ها. بابا، امان ۽ سمورن پائرن ۽ پينرن کان وڌيڪ مون کي چاچا سان دل هئي. امان ڪيترائي دفعا منهنجي باري ۾ چئي چڪي هئي، ته، هوبهو چاچي تي ويو آهي. ان قسم جا رايو سمورن مائٽن ڏنا هئا. مون انهن رايي جي ڪڏهن به ترديد نه ڪئي هئي. هينئر ته اچي پنجاهه جي لڳ ڀڳ ٿيو آهيان؛ پر، ڪجهه سال اڳ مائٽن ۽ سموري ڪٽنب جي زور ڀرڻ جي باوجود مون جڏهن شادي ڪرڻ کان انڪار ڪيو هو، تڏهن سڀني يڪراءِ فيصلو ڏيندي چيو هو، ”پنهنجي چاچي جي نقش قدم تي هليو آهي. نه چاچهنس شادي ڪئي هئي ۽ نه هيءُ ئي شادي ڪندو.“

مان سمجهان ٿو، زندگيءَ ۾ ڪنهن ڪنهن شخص سان اسان جي روح جو رشتو هوندو آهي. سندس ڏک اسان کي پنهنجو ڏک لڳندو. آهي - سندس تڪليف اسان کي پنهنجي تڪليف محسوس ٿيندي آهي - ان شخص جي شڪست اسان جي شڪست، ۽ ان شخص جي فتح اسان جي فتح هوندي آهي. ان شخص کان سواءِ اسين اڻپورا، ۽ اڻ سونهان رهجي ويندا آهيون. اسلام آباد ۾ پهرن جا پهر مان خاموش ويٺو هوندو هوس، ۽ چاچا جي باري ۾ سوچيندو رهندو هوس. هڪ سوال پڙاڏي وانگر ڪائنات جي ڪنڊ ڪڙڇ ۾ ٻڌندو هوس، ’هو ائين ڇو آهي، هو ائين ڇو آهي. جيڪڏهن مون کي پٽن کان وڌيڪ پيار ڏنو اٿائين، ته پوءِ مون سان هليو ڇو نه آيو آهي؟‘ تيليفون جي هڪ هڪ گهٽيءَ تي ڪنبي ويندو هوس - شايد ڊاڪٽر ابراهيم جي فون آهي - ڪا ابتر خبر آهي! روهڙي، سکر يا ڪراچيءَ مان خط ايندا هئا، ته خط کوليندي هٿ ڪنبي ويندا هئا. انهن ڏينهن ۾ چاچا جو

هڪ جملو رکي رکي دل تي تري ايندو هو. چيو هئائين، ”زندگيءَ جي راند
ڪڏهن ڪڏهن پينلتي ڪڪ تان به هارائي ويهي آهي.“

هارايل فوت بال ميچ کي چاچا زندگيءَ سان تشبيهه ڏئي هئي. ان
دفعي، سندس ٽيم ڪي. پي. تي گولڊ ڪپ فائينل ۾ ڊاڪا محمدن ڪلب
کان هڪ گول تان ميچ هارائي هئي. اهو گول پينلتي ڪڪ سان ڪيو ويو
هو. چاچا کي ڏاڍو ڏک ٿيو هو. راند جي ميدان تان هو گهر نه موٽيو هو.
شام کان رات تائين مون کي ساڻ ڪري ڪراچيءَ جي هيڪلن رستن تي
هلندو رهيو هو. رکي رکي مون کي گرائي پائي پيار ڪندو رهيو هو. مان سمجهان ٿو،
پاڇولن ۾ چاچا روئيندو به رهيو هو. هن اڳ به مڇون هاريون هيون، پر ڪا
ڪا ميچ هارائي هو ڏاڍو آڏاس ۽ ويڳاڻو ٿي پوندو هو. ڪي. پي. تي گولڊ ڪپ
ٽورنامينٽ ۾ فائينل هارائڻ کان پوءِ چاچا ڏاڍو دلشڪستو ٿي پيو هو. صدر
۾، ڪيفي جارج ريسٽورنٽ ۾ آئي، هن مون کي آيسڪرم ڪارائيندي، هڪ
جملو ڳالهايو هو، جنهن جو مفهوم ان وقت مون کي سمجهه ۾ نه آيو هو.
تڏهن مان مشڪل سان ڏهن کن سالن جو مس هوس. پر پوءِ اڳتي هلي، عمر جي
وڌندڙ ٿوهه سان وڇڙندي ان جملي جو مفهوم منهنجي ذهن ۾ واضح ٿيندو
ويو. جيلي آيسڪريم جو وڏو پيالو منهنجي آڏو رکندي چاچا چيو هو،
”زندگيءَ جي راند ڪڏهن ڪڏهن پينلتي ڪڪ تان به هارائي ويهي آهي.“
”زندگيءَ جي راند ڪڏهن ڪڏهن پينلتي ڪڪ تان به هارائي ويهي
آهي.“ اسلام آباد ۾ چاچا جو جملو وڌيڪ چٽي معنيٰ ۽ مفهوم سان منهنجي
ذهن ۾ چيندو رهيو. مون زندگيءَ ۾ پهريون دفعو پنهنجي وجود ۾ امڪان
جي حد اورانگهي وڃڻ لاءِ ضد محسوس ڪيو. مان چاچا کي ڪجهه ٿيڻ نه
ڏيندس. مان تقدير جي ڪاتب کان قلم ڪسي وٺندس. لوح جي لڪي کي
مٽائي ڇڏيندس. مان کيس مرڻ نه ڏيندس. اهو منهنجو فيصلو آهي! ضد جي
شدت مون کي پنهنجين رڳن ۾ ڊوڙندي محسوس ٿي هئي. تڏهن شعور جي
ڏورانهين ڪنڊ ۾ مون محسوس ڪيو ته منهنجو ضد ۽ منهنجو فيصلو ڪنهن
وڏي طاقت آڏو شڪست خورده آهي. مايوسي سياري جي سانجهيءَ وانگر
دل کي آڏاس ڪري ويٺي. ان رات مون ڪيتري دير تائين خودڪشيءَ جي
باري ۾ سوچيو هو.

ڊاڪٽر ابراهيم جي انديشي منهنجي زندگيءَ ۾ بيچين ڪندڙ اٿل پٿل اٿي ڇڏي هئي. مون اوچتو محسوس ڪيو ته انيڪ اڻ ڀڄيل سوال رهجي ويا آهن، جن جي جواب لاءِ منتظر هئڻ جي باوجود مون ڇاڇا سان ڪڏهن ذڪر نه ڪيو هو. بي انتها پيار جي باوجود حيا جي ڀت حائل هئي. دل چاهيو، تفصيلي خط لکي، سالن کان سيني ۾ سانڍيل سوالن جا جواب ڇاڇا کان ڀڄي وٺان. پر پوءِ، همت ۽ سگهه ساري نه سگهيم. مون سڀ کان اڳ ڪانئس شادي نه ڪرڻ بابت ڀڄڻ پئي چاهيو. ننڍپڻ کان انيڪ انومان ٻڌا هيم - نامڪمل قصا ۽ ڪهاڻيون ٻڌيون هيم. پر، مان ڪهاڻين جون ڪٽيون ملائي نه سگهيو هوم.

ٻڌو هوم ته قديم آثارن واري کاتي ۾ نوڪري ڪرڻ کان اڳ ڇاڇا سنڌ ڪاليج ڪراچيءَ ۾ تاريخ جو ليڪچرار هوندو هو. شاگردن کي پابوه مان پڙهائيندو هو، ۽ شام جڏهن ڦٽ بال راند ۾ لهندو هو ته اٺن اٺن، ۽ ڏهن ڏهن شاگردن کي ڊاج ڏيئي هڪ ڪلاڪ جي پريڪٽس دوران ڊزن کن گول ڪري ڇڏيندو هو. شاگرد مٿس ساهه ڏيندا هئا. سڀيتي ايڪٽ ۽ ٻين ڪڏن قانون خلاف جڏهن به هلچل هلي، ڇاڇا پوليس جي ڏاڍ ڌمڪ خلاف شاگردن جي حق ۾ ٿاڻن، لاکين، جيلن ۽ عدالتن تائين اڪيلي سر جنگ جوڙي. نه پنهنجي سروس رڪارڊ جي پرواهه ڪندو هو ۽ نه نوڪري وڃڻ جي. اڪثر چوندو هو، 'نوڪريءَ مان ڪيندا ته ڪيماڙيءَ تي وڃي مزدوري ڪندس ۽ ڪراچي پورٽ ٽرسٽ جي ٽيم طرفان ڪيڏندس.' ڪلاس ۾، ۽ ڪلاس کان ٻاهر شاگردن. جون نگاهون تقدس ۽ عقيدت وڃان سندس تعاقب ڪنديون هيون.

شاگردن ۾ روپ به هئي. شڪارپور جي ڏاڍي معزز گهراڻي جي ڇوڪري بيحد سهڻي، سباحهڙي. هوءَ تڪ ٻڌي ڇاڇا ڏانهن ڏسندي رهندي هئي. ڇاڇا کان گهٽ ۾ گهٽ پنڌرهن سال ننڍي هئي. هڪڙي ڏينهن ڇاڇا کي وائڙو ڪري ڇڏيو هئائين. چيو هئائين، 'مون اچڻ ۾ پنڌرهن سال دير ڪئي آهي، يا اوهان پنڌرهن سال تڪڙ ڪئي آهي. ان ڳالهه جو فيصلو ڪيئن ٿيندو!'

پوءِ، الاءِ ڇا ٿيو هو. روپ ۽ ڇاڇا جي باري ۾ ڳالهيون اخبارن ۽ رسالن تائين وڃي پهتيون هيون. ڇاڇا جي ساک کي ڏاڍو ڌڪ لڳو. هن ڪاليج

چڏي قديم آثارن واري کاتي ۾ وڃي نوڪري ڪئي. مائٽن روپ کي ڪاليج مان اٿاري ڇڏيو. اهو ساڳيو ڏينهن هو، جڏهن ٻنهي سنڌ ڪاليج ڇڏيو هو. ڇاڇا روپ کي سچل سرمست جو رسالو ڏنو هو، جنهن جي پهرين صفحي تي هن لکيو هو، ’ڪو ڪيئن چوي، ڪو ڪيئن چوي، آئون جوئي آهيان سوئي آهيان‘. روپ جي سهڻين اکين مان لڙڪ لڙي پيا هئا. هوءَ سچل جو رسالو سڀني سان سانڍي سنڌ ڪاليج جي ٻاهرين در ڏانهن وڌي هئي، تڏهن، ڇاڇا کيس سنڌ ڪيو هو، ”روپ.“

روپ بيهي رهبي هئي.

ڇاڇا وڪ ڪٿي سندس سامهون وڃي بيٺو هو ۽ پوءِ، ڇاڇا جو آخري جملو، روپ کان سواءِ، ڪيترن شاگردن ۽ استادن ٻڌو. هو. ڇاڇا چيو هو، ”منهنجي مرڻ تي اڇجانءِ، روپ.“

ڇاڇا جي باري ۾ اڪثر اسان جي گهر ۾ ڳالهيون ٿينديون رهنديون هيون. انهن ڳالهين جي نه ڪا ابتدا هوندي هئي ۽ نه ڪا پڄاڻي. ڇاڇا جي باري ۾ هر ڳالهه اڌ مان شروع ٿيندي هئي ۽ اڌ ۾ ختم ٿي ويندي هئي. ڇاڇا جي باري ۾ ان قسم جون ڳالهيون مون کي وڻنديون هيون. ننڍڙيون ننڍڙيون پراسرار ڳالهيون! مان يقين سان چئي نه ٿو سگهان ته، ڇاڇا ساڪ خاطر چاهت قربان ڪئي هئي. يا چاهت خاطر ساڪ قربان ڪئي هئي. روپ ۽ ڇاڇا جي باري ۾ جڏهن اخبار ڪالم ڪارا ڪري ڇڏيا، تڏهن امان، بابا ۽ ٻين مائٽن ڇاڇا لاءِ روپ جو سڱ گهرڻ جو ارادو ڏيکاريو هو. انهن ڏينهن ۾ ڏاڏا سائين حيات هئا. جڏهن کانئن صلاح ورتي ويئي ته، ورائيو هئائون، ڪوبه ڪم سندس مرضيءَ خلاف نه ڪجو.

ڇاڇا روپ سان شاديءَ کان انڪار ڪري ڇڏيو هو. انڪار جو سبب روپ ۽ ڇاڇا جي عمر ۾ پنڌرهن سالن جي وچوٽيءَ کي سمجهيو ويو هو. پر، مان سمجهان ٿو ته ائين نه هو. مان ننڍپڻ ۾ پنهنجي ڪچي ذهن سان سندس انڪار جو انت لهي نه سگهيو هوس. پر پوءِ، جڏهن ڇاڇا مون کي پابوھ ۽ پيار سان مالا مال ڪري ڇڏيو ۽ مون کي پنهنجي ساهه سان سانڍي ڇڏيو، تڏهن عمر جي ڏاڪي تي پير رکندي مون هر دفعي ڇاڇا جي هڪ هڪ عمل ۾ عميق معنيٰ جا تهه ڏٺا. ياد ٿو پويم، هڪ لڱا زندگيءَ ۾ مان

ڪروڙ جي چائنٺ تي پير رکي بيٺو هوس. انهن ڏينهن ۾ مان ڪراچي يونيورسٽيءَ ۾ پڙهندو هوس ۽ چاچا قديم آثارن واري کاتي ۾ نوڪري ڪندو هو. يونيورسٽيءَ ۾ تعبير کان اڳ منهنجا خواب پرزا پرزا ٿي ويا هئا. ۽ مان انتشار جو شڪار ٿي سمورو ڏينهن ۽ رات چاچا وٽ پيو هوندو هوس. تڏهن چاچا هڪ دفعي، ڪلفٽن وٽ جهانگير ڪوٺاري پريڊ جي ڏاڪڻ لهندي چيو هو، ”جنهن سان ازل جي محبت جي پڪ ٿي ويندي آهي، تنهن سان شادي نه ڪبي آهي. اهي چاهئون، جن جا فيصلا آسمانن ٿي ٿيندا آهن، سي شاديءَ جو محتاج نه ٿينديون آهن. شادي اهڙين چاهتن جي توهين آهي.“ ۽ پوءِ، ڪيتري دير تائين، ۽ الاءِ ڪيترن ڏينهن ۽ ڪيترين راتين تائين چاچا مون کي شاهه لطيف جي هڪ بيت جي معنيٰ ۽ مفهوم سمجهايو هو.

گوليان گوليان، مَ لَهان،

شال مَ ملاڻ هوت،

من اندر جا لوج، ملڻ سان مائي ٿئي!

چاچا مون کي زندگيءَ جي سڀ کان وڏي ۾ وڏي سانحي کان بچائي ورتو هو. ان حوالي سان جڏهن سوچيان ٿو، تڏهن محسوس ڪريان ٿو ته، روپ سان شاديءَ کان انڪار سندن عمر ۾ پنڌرهن سالن جو فرق نه هو. چاچا روپ جي چاهت ۾ آسماني تحريرن کي پڙهي ورتو هو. اهڙي چاهت جي تڪميل لاءِ هن شاديءَ کي توهين سمجهيو هو. سوال، ساڳ لاءِ چاهت جي قرباني، يا چاهت لاءِ ساڳ جي قربانيءَ جو نه هو. اهو ڏهنئي سوال هو. سوال آسماني چاهتن جي تقدس جو هو. هن تقدس جي اختيار لاءِ سڀ ڪجهه قربان ڪري ڇڏيو، هن حاصل ڪري وڃائڻ ۽ وڃائي هميشه لاءِ حاصل ڪرڻ جي فلسفي کي سمجهي ورتو هو.

گهر ڀاتي ۽ مائٽ سنڌ ڪاليج واري سانحي کي چاچا جي زندگيءَ ۾ غير معمولي تبديليءَ جو سبب سمجهندا آهن. مان سندن راءِ سان ڪڏهن به متفق نه ٿيو آهيان. هڪ انسان جي زندگيءَ ۾ عمل جي تبديليءَ لاءِ آثار گهڻو اڳ شروع ٿي ويندا آهن، پر اسان جي نظرن کان اوجھل هوندا آهن. اهڙي ڪيفيت ۾ هڪ غير معمولي واقعو يا حادثو تبديليءَ جي عمل کي تيز ڪري ڇڏيندو آهي - بذات خود تبديليءَ جو سبب نه ٿيندو آهي. چاچا جي

زندگيءَ ۾ غير معمولي تبديليءَ جا اهڃاڻ گهڻو اڳ ظاهر ٿيا هئا، جڏهن هو 1947ع وارن فسادن ۾ پنهنجي جگري دوست پرشوت ۾ گهر ٻاهران خنجر کڻي بيهي رهيو هو. ڳالهه ڪندا آهن ته، مسلسل پنج ڏينهن ۽ پنج راتيون فسادين سندس دوست پرشوت ۾ گهر تي حملو ڪيو هو؛ ۽ چاچا اڪيلي سر جنوني ڪيفيت ۾، سر جو سانگو لاهي سندن مقابلو ڪيو هو. ڇهن ڏينهن هو برنس روڊ واري فليت تان پرشوت ۾ ڪراڙي ماءُ، ٻن پيئرن ۽ ٻين ڀائرن کي سلامتيءَ سان ڪڍي، اسان جي سعيد منزل واري فليت تائين آڻڻ ۾ ڪامياب ٿيو هو. هن لاڳيتو پنجن ڏينهن ۽ پنجن راتين تائين موت کي ايترو ويجهڙائيءَ کان ڏٺو هو، جو موت چاچا لاءِ دهشت، ۽ خوف کان خالي اڙلي سفر لاءِ انسان جي روانگيءَ جي علامت ٿي پيو، ۽ ان کان وڌيڪ ڪجهه به نه. جنهن رات چاچا سامونڊي جهاز ۾ پرشوت، سندس ماءُ، ۽ پيئرن کي جلاوطن ڪري موٽيو هو، ان رات هو سهي نه سگهيو هو. اها رات مون کي اڄ به ياد آهي. هن مون کي هنج ۾ ويهاري ڏاڍو پيار ڪيو هو؛ ۽ رکي رکي آسمان ڏانهن ڏسندو رهيو هو. ان دوران هڪ گهڙي اهڙي به آئي هئي جو چاچا مون کي نرڙ تي مٺي ڏيندي چيو هو، ”جيڪي گول مان ڪري نه سگهيو آهيان، تون ڪندين. تون منهنجو ٽيون وجود آهين.“

ان کان پوءِ، چاچا مون کي هنج ۾ کڻي ڪت تي آڻي لڻايو هو. مان ننڍا ڪڙو هوس. منهنجي پٺي ٺٻي، مون کي سمهاري بندي چيو هئائين، ”مان جاڳندس، تون نٿو ڪر. جڏهن مان نٿو ڪندس، تون جاڳين.“

چاچا موٽي وڃي دريءَ وٽ بيٺو هو، جتان کيس آسمان جو ڳچل حصو نظر اچي رهيو هو. سمهڻ کان اڳ مون امان کي ڳالهائيندي ٻڌو هو. هوءَ بابا سان ڳالهائي رهي هئي، چئي رهي هئي، ”ڀاڻ ته اڌ چريو ٿي ويو آهي، اسان جي چوڪري کي به چريو ڪري ڇڏيندو.“

”منهنجو هڪڙو ٿي ڀاءُ آهي. مونکي اولاد کان وڌيڪ پيارو آهي.“ بابا چيو هو، ”تو ٿي پٽ سنڀال مون چوٿون پٽ پنهنجي ڀاءُ کي ڏيئي ڇڏيو آهي.“

ان کان پوءِ سمورو خاندان ۽ مائٽ مٽ آهستي آهستي جشن چاچا کان پري ٿيندا ويا، تيئن تيئن مون کان به پري ٿيندا ويا. ان ۾ ڏوهه ڪنهن جو به نه هو. طبيعت ۾ پيدا ٿيندڙ فرق سبب ويڃا وڌي ويا. چاچا پائين سان پيرل

گهر ۾ رهي نه سگهيو. مون کي ساڻ ڪري جمشيد روڊ تي سرڪاري گهر ۾ وڃي رهيو. ورهين جا ورهيه هو ان گهر ۾ رهيو. نه اوڙي پاڙي سان راهه رسم، نه ڪنهن سان اچڻ وڃڻ جو رستو رکيائين. اول اسڪول، پوءِ ڪاليج ۽ آخر ۾ يونيورسٽيءَ ۾ تعليم وٺڻ دوران مان جڏهن شام جو گهر پهچندو هوس، چاچا کي منتظر ڏسندو هوس. هو فٽ بال راند لاءِ ٻوٽ ۽ ڪپڙا پائي ورندي ۾ ويهي رهندو هو. هٿ ۾ اخبار يا رسالو. مون کي ڏسي مرڪندو هو. شام جي چانهه پي اسين ڀٽ بال راند ڪرڻ لاءِ پٽيل پارڪ ڏانهن ويندا هئاسين. بدن ڀرجي ويو هوس. وڌندڙ عمر سان گڏ استيمنا گهٽ ٿي وئي هئس. ڪلاڪ - ڏيڍ ۾ ٽڪجي پوندو هو. پر، راند جي فن تي ايڏو عبور هوس جو ڏسڻ وارن کي ڏندين آڱريون اچي وينديون هيون. ميدان جي وچ تان بال کي لت هڻندو هو ته، بال ٻئي پاسي گول ۾ وڃي نڪاء ڪندو هو. راند دوران، ۽ راند کان پوءِ به هو ڪنهن سان نه ڳالهائيندو هو. مان سمجهان ٿو، هو مون کان سواءِ ڪنهن سان به نه ڳالهائيندو هو. گهر موٽڻ کان پوءِ، وهنجي سهنجي اسين رات جي ماني کائي، پنهنجا پنهنجا ڪتاب کڻي ويهي رهندا هئاسين. مان اقتصاديات جا ڪتاب ۽ چاچا قديم آثارن، تاريخ ۽ راندين جا ڪتاب ۽ رسالا پڙهندو هو. ورهين جا ورهيه هڪ محور تي زندگي گذارڻ جي باوجود مان ڪڏهن به ڪڪ نه ٿيس. اٿلندو محسوس ڪندو هوس ته اهائي زندگي آهي، جيڪا مونکي گذارڻي آهي. چاچا سان گڏ رهڻ زندگيءَ لاءِ حيرت انگيز تجربو هو. بظاهر هڪ محور تي زندگي گذارڻ جي روزانو ڪجهه نه ڪجهه غير معمولي ٿيندو رهندو هو. رات جي ماني کائڻ وينا آهيون - چاچا خاص منهنجي لاءِ چانور، قهوي جون چايون ۽ راتو ٺاهيو آهي - هڪ گرھ به نه ڪنيو اٿئون - درياھن ۾ قهيز جي ڇنڊا ٻلند ٿي آهي - ننڊڙن ٻارن سميت بکائيل آهيان - چاچا مرڪي مون ڏانهن ڏٺو آهي - چيو اٿائين، ”ٻالڻ چانهه ٻٻل روٽي ٿا کائون، هي کاڌو وڃي سوالي کي ڏيئي اچ.“ هفتي ۾ به - ٽي دفعا ائين ٿيندو هو. هڪ دفعي ڏاڍو سهڻو ڪوٽ سٻايو هئائين. آفيس پائي ويو. موٽيو ته ڪوٽ غائب! پڇيومانس، ته ڳالهه لٽائي ويو. پوءِ خبر پئي ته آفيس جي هڪ ڪراڙي پٺيوالي کي ڏيئي ڇڏيو هئائين. کلي ڇيومانس، ”هاڻي خدا جي واسطي ڪنهن کي پتلون لاهي نه ڏجو.“ ڏاڍو ڪليو هو. مون کي

مڪون هئندي ۽ کلندي چيو هئائين، ”تون ڇا ٿو سمجهين؛ مان انڊروئٽر نه ٻائيندو آهيان ڇا“

چيو هوم، ”اوهان تي ڪهڙو اعتبار. ڊپ اٿم، ڪنهن ڏينهن انڊروئٽر به لاهي ڪنهن کي ڏيئي نه اچو.“

مان يونيورسٽيءَ ۾ هوس جو چاچا قديم آثارن واري کاتي ۾ چڱي عهدي تي وڃي پهتو هو. پگهار سٺي ڪٽيندو هو، پر هٿ هميشه تنگ رهندو هو. اڌ کان وڌيڪ پگهار آفيس جي پٽيوالي، اردلين ۽ پنگين ۾ ورهائي ڇڏيندو هو. مهيني جي پهرين آچر تي سيدو سامان آئيندا هئاسين ۽ پوءِ موڪل جو هڪ ڏينهن سيڙائي سموري مهيني لاءِ کاڌو پيچائي فريزر ۾ رکي ڇڏيندا هئاسين، جنهن مان اڌ کان وڌيڪ کاڌو چاچا سوالين کي ڪارائي ڇڏيندو هو. ظاهري طرح غير متحرڪ نظر اچڻ واري زندگيءَ جي هڪ هڪ گهڙي متحرڪ هئي. انيڪ دفعا ائين به ٿيو جو ڪلفٽن گهمڻ وياسين. چاچا ڪنهن ٻارڙي کي يا ڪنهن ٻڏڙي عورت کي پنندي ۽ ٻاڏائيندي ڏٺو. هڪدم مون کي چيو، ”ابا، ڏوڪڙ ته ڏي.“ مون وٽ جيتري رقم هئي، کيس ڏنم. هن ينهنجا سمورا کيسا خالي ڪري ٻارڙي يا ٻڏڙي کي ڏيئي ڇڏيا؛ ۽ پوءِ اسان کي جمشيد روڊ تائين، گهٽ ۾ گهٽ ڏهه ميل پنڌ ڪرڻو پيو. گهر پهتاسين ته چاچا سهڪندي چيو، ”ابا، پنڌ صحت لاءِ چڱو آهي.“

چاچا کي زندگيءَ جي بي مقصد بي معنيٰ هئڻ جو ڏاڍو احساس هو. لاشعوري طرح زندگيءَ جي هڪ هڪ لمحي کي ڪانه ڪا معنيٰ ڏيڻ لاءِ ڪوشش ڪندو هو ۽ اڪثر ان ڪوشش ۾ ڪامياب ٿيندو هو. هو خاموشيءَ ۽ بي مقصدت جي بيٺل پاڻيءَ ۾ زندگي پيدا ڪري وجهندو هو. سندس زندگيءَ جو وڏي ۾ وڏو مقصد هو موهن جي دڙي جي تحرير پڙهڻ لاءِ طريقو ايجاد ڪرڻ. ڪلاڪن جا ڪلاڪ، ڏينهن جا ڏينهن، راتين جون راتيون، ڪا نه ڪا واٽ تلاش ڪرڻ لاءِ واجهائيندو رهندو هو. قديم تحريرن پڙهڻ لاءِ هڪ فارمولي تي لاڳيتو تجربا ڪندو رهندو هو. هفتا لنگهي ويندا هئا، مهينن جا مهينا گذري ويندا هئا، پر چاچو ٿڪيو نه هو. زانڊ جي ميدان ۾ به مون کيس موهن جي دڙي جي تحرير ياد ڏيڻ چين ۾ ڪجهه چوندي، ۽ پاڻ سان ڳالهائيندي ٻڌو هو. چاچا ڪنهن انعام يا اڪرام لاءِ ناممڪن کي ممڪن

ڪرڻ لاءِ جستجو ۾ لڳل نه هو، قطعي نه. هو زندگيءَ جي بي مقصديت کي ڪا نه ڪا معنيٰ ڏيڻ چاهيندو هو. ڪوچنا ۽ مطالعي لاءِ مختلف لائبريرين جو ميمبر هوندو هو. پر، تنهن هوندي به ٿامس اينڊ ٿامس بڪسيلرس تان ڪنڌي تي ڪتاب ضرور خريد ڪندو هو. ڪنهن ڪنهن وقت خريد ڪيل ڪتابن جو بل ايتريقدر وڌي ويندو هو جو باقاعدي اعلان ڪندي چوندو هو، ”ابا، هن مهيني پيٽ سان پٿر ٻڌيو، ۽ ٻن ويلن تي گذارو ڪيو. هڪ ويلو دال سان، هڪ ويلو بصر سان.“

ڪنهن ڪنهن وقت چاچا چرڪائڻ جهڙي حرڪت ڪري ويهندو هو. تڏهن، شروعات ۾، مون کي سندس ذهني ڪيفيت جي صحت تي شڪ ٿيندو هو. پر پوءِ، مون محسوس ڪيو ته سندس هر عمل، زندگيءَ جي بي معنويت کي لاشعوري طرح ڪا معنيٰ ڏيڻ جي ڪوشش هوندي هئي. هو جيڪي ڪجهه ڪندو هو، سو سندس پختي يقين کان خالي نه هوندو هو. هڪ دفعي ريگل سٽيما جي سامهون فريڊرڪس ڪيفي ٿيريا ۾ ويٺا هئاسين. اڄڪلهه اتي ريڊيو ۽ ٽيليويزن جا دڪان ڪلي ويا آهن. اوچتو، ڪيفي ٿيريا ٻاهران گوڙ ٻڌوسين. ٻاهر نڪري آياسين. ڦٽ پات تي پراڻا ڪتاب وڪڻڻ واري احمد کي چار غنڊا ٽونشن، لٽن ۽ خرڊمن سان ماري رهيا هئا. چاچا جي احمد سان دوستي هئي. هو ڪائٽس ٻڌي ليکي پراڻا ڪتاب خريد ڪندو هو. ڦٽ پات تي ويهي سائٽس ڪچهري ڪندو هو. احمد کي رتوچاڻ ۽ بيوس تماشائيءَ وانگر يڻو رهيو. هو هڪ لمحي لاءِ سوين خاموش تماشائين ۾ هڪ ڏسي چاچا وائڙو ٿي ويو. ٻئي لمحي هن ڪوٽ لاهي منهنجي ڪلهي تي رکيو ۽ اک چنپ ۾ وڃي غنڊن تي ٽٽو. ان وقت چاچا جي عمر پنجاهه جي لڳ ڀڳ هئي. چارئي غنڊا احمد کي ڇڏي چاچا تي اٿلي آيا. مون کان رهيو نه ٿيو، ويڙهه ۾ لهي پيم. چاچا رڙ ڪندي چيو هو، ”متان! هر ڪنهن کي پنهنجي ويڙهه اڪيلي سر وڙهڻي پوندي آهي. هيءَ منهنجي ويڙهه آهي.“ چاچا ڏاڍو وڙهيو. مون کان جيتري ويڙهه ٿي سگهي، وڙهيم. پر، چاچا اڪيلي سر وڙهندو رهيو. وار سهندو ۽ وار ڪندو رهيو، زخم ڪائيندو، ۽ زخم هڻندو رهيو. آخر ۾ هو احمد کي بچائي وٺڻ، ۽ غنڊن کي ڀڄائڻ ۾ ڪامياب ٿيو، پر پاڻ تشویشانڪ حد تائين زخمي ٿي پيو. نڪ جي هڏي ڀڄي

پيس. مٿيون چپ واچ تان ڪڇجي پيس، خردم لڳڻ سبب ڪيپرائٽي ۽ وٽان مٿو ڦاٽي پيس، ۽ ساڄي پاسي واريون ٻه پاسريون ضربجي پيس. پنڌرهن ڏينهن اسپتال ۾ داخل رهيو.

اهڙي نموني سندس وڙهڻ ۽ پوءِ زخمي ٿيڻ مونکي نه وڻيو هو. مون کي خبر هئي ته قوه جوانيءَ ۾ هو پنهنجي دوست پرشوتر جي گهر ٻاهران پنج ڏينهن ۽ پنج راتيون لاڳيتو فسادين سان اڪيلي سر وڙهيو هو. پر، تڏهن هو جوان هو. پنهنجي عمر واري ڪنهن به جوان کان وڌيڪ اورچ ۽ طاقتور هو. ڪيفي تيرا ٻاهران جڏهن هو وڙهيو هو، تڏهن پنجاهه جي لڳ ڀڳ هو. حالتن هٿان سندس وجود ۾ گهٽ پئجي ويا هئا. گهڻو سهڻ سبب اورچ به نه رهيو هو. سڀ کان وڏي ڳالهه ته قديم آثارن واري کاتي ۾ چڱي عهدي تي لڳل هو. مون ڊپل لهجي ۾ پنهنجي ناراضگيءَ جو اظهار ڪيو هو. هفتي کن کان پوءِ چاچا جڏهن هلڻ ڦرڻ ۽ ڳالهائڻ جهڙو ٿيو، تڏهن چيو هئائين، ”هراڻسان وڙهندو آهي - ڪڏهن پنهنجي جسم سان، ڪڏهن پنهنجي ذهن سان ۽ ڪڏهن پنهنجي خاموشيءَ سان. وڙهڻ کي انسان جي فطرت کان ڌار ڪري نه ٿو سگهجي.“

اسپتال ۾ ئي هٿاسين جو هڪڙي ڏينهن چاچا چيو هو، ”سڀ کان طويل ۽ جتادار جنگ خاموش رهي وڙهي آهي. ان جنگ ۾ انسان جو گهڻو ڪري مقابلو ڪائنات سان ٿيندو آهي.“

اسپتال کان گهر موٽي آياسين. مهيني کن کان پوءِ چاچا آفيس ويڃڻ شروع ڪيو، ۽ پوءِ انهن ئي ڏينهن ۾ مون چاچا کي هڪ زبردست جنگ لڙندي ڏٺي. اها جنگ هن پنهنجي ذريعي جوڻي هئي. موهن جي دڙي جي ميوزيم ۾ رکيل ناياب شين سان هٿ چراند جو ڪيس شڪ پيو. ايوب خان جو دور هو. دٻڙ، ڌونس، گهٽ، ٻوسٽ، چاچا جانچ ڪئي ته خبر پيس ته ڪجهه وڏن عملدارن جن جي اشارن تي ملڪ هلي رهيو هو. شوڪيسن مان ڪجهه نڪر جا رانديڪا ۽ زبور ڪڍائي ويا هئا. ڪجهه ڏينهن کان پوءِ هوبهو اصلوڪا رانديڪا ۽ زبور ٻيهر شوڪيسن ۾ رکي ويا هئا. چاچا ڪيميائي تجزيو ڪرايو. ڪافي تعداد ۾ نڪر جا رانديڪا ۽ زبور نقلي نڪتا. اتان کان چاچا جي ڏاڍ ڌمڙ خلاف جنگ شروع ٿي. همدردن سمجهائين ته، يار مڙي وج - اجايو مارجي ويندين، ڪجهه به هڙ حاصل ڪري ته سگهندين.

موهن جي. ڌڙي جا اصلوڪا رانديڪا ۽ زيور يورپ جي قديم آثارن وارن کاتن ۽ دڪانن تي لکين ڊالرن ۾ وڪامي ويا. ڇاڇا تي حڪومت جي اهلڪارن کي بدنام ڪرڻ جي ڏوهه ۾ کيس هليو. کيس لاڳيتو اٺ سال هليو. ڇاڇا راتيون جاڳي قانون جي ڪتابن جو مطالعو ڪندو هو، ۽ پنهنجو کيس پاڻ لڙندو هو. هاءِ ڪورٽ ۾ ڇاڇا جي خلاف ڪجهه به ثابت ٿي نه سگهيو. پر، سندس زندگيءَ جا اٺ سال تاريخ ۽ قديم آثارن بابت مطالعي بدران پنهنجي بچاءَ واري جنگ لڙندي ضايع ٿي ويا. ان نقصان جو ڇاڇا کي ڏاڍو ڏک ٿيندو هو. کيس ان ڳالهه جو قطعي ڏک نه هو ته انهن اٺن سالن جي وچ ۾ سندس حق تلف ڪري، ٻين کي وڏن عهدن تي ترقي ڏني ويئي هئي. عهدن جي معاملي ۾ هو قطعي بي نياز هو. ڇاڇا کي آخر تائين يقين هو ته موهن جي ڌڙي واري ميوزيم ۾ رکيل نڪر جا رانديڪا، ٿانو ۽ زيور وڏي تعداد ۾ اصلوڪا نه آهن. اصلوڪا رانديڪا، ٿانو ۽ زيور ٻاهرين ملڪن ۾ وڏين وڏين قيمتن تي وڪامي ويا آهن. موهن جي ڌڙي واري ميوزيم ۾ رکيل ناياب شيون وڏي تعداد ۾ اصل شين جو نقل آهن.

جنهن شخص کي مون ابتر حالتن ۾ دم گهٽيندڙ ماحول ۾ ڪڏهن مايوس ۽ ملول نه ڏٺو، تنهن شخص کي مون هڪ دفعي ڏاڍو اداس ڏٺو. پنهنجي ٽرانسفر جو خط مون کيس پڙهڻ لاءِ ڏنو هو. مون کي ريڊيو پاڪستان ڪراچيءَ تان بدلي ڪري اسلام آباد موڪلڻ جو پروانو جاري ڪيو هئائون. ڪجهه دير ۾ ڇاڇا پاڻ کي سنڀالي ورتو. چيو هئائين، ”نوجريءَ ۾ ائين ئي ٿيندو آهي - ڪڏهن هٿ، ته ڪڏهن هٿ.“

مان ڇاهڻ جي باوجود پنهنجي پريشاني لڪائي نه سگهيو هوس. ڇاڇا تيزيءَ سان پوڙهو ٿي رهيو هو. کيس هيڪلو ڇڏي وڃڻ مون مناسب محسوس نه پئي ڪيو. ڇاڇا مون کي ڪلهي تي مڪه هڻندي چيو، ”بائي ٻن - ٽن سالن جي ڳالهه آهي. رٽائر ٿي سڌو تو وٽ هليو ايندس.“

پر، رٽائر ٿيڻ کان پوءِ ڇاڇا اسلام آباد نه آيو. کيس اسلام آباد نه وڻندو هو. اسلام آباد جي ساوڪ، صفائي ۽ خاموشي ڏسي چوندو هو، ”اسلام آباد ڪرستانن جو قبرستان آهي. ساڻو، صاف ۽ خاموش.“

ڊاڪٽر ابراهيم واري انديشي کان پوءِ مون اسلام آباد ۾ هڪ ڏينهن

سڪ جو نه گذاريو هو. ٻئي - ٽئين مهيني ڪراچيءَ مان ڇڪر هڻي ايندو هوس. رٿائڻ ٿيڻ کان پوءِ پينشن ڪميون ڪرائي ۽ جي پي فنڊ جي رقم جا پيسا وٺي هن ڪلفٽن وٽ، سمنڊ جي سامهون هڪ بلڊنگ ۾ فليٽ، خريد ڪيو هو. شام جو سمنڊ جي ڪناري سان آليءَ واريءَ تي پير اُگهاڙا ڪري پنڌ ڪندو هو. سڄو سڄو ڏينهن ۽ رات جو دير تائين تاريخ، ۽ قديم آثارن ۽ راندين متعلق ڪتاب ۽ رسالا پڙهندو هو. بک لڳندي هئس ته ماني ڪائيندو هو، ورنه نه. جڏهن به ٻئي يا ٽئين مهيني ڪراچي ويس، کيس اڳ کان هيٺو ڏٺم. نيٺ اها منحوس گهڙي ڏاڏن وانگر اڳيان اچي بيٺي، جنهن جي تصور کان مون پنهنجي روح کي فنا ٿيندي محسوس ڪيائين هو. ڪراچيءَ مان منهنجي وڏي پيءُ جو خط آيو. لکيو هئائين - چاچا سخت بيمار آهي - اسين هن لاءِ اوڀرا آهيون، هو اسان لاءِ اوڀرو آهي، تون اچي سنڀالينس.

ڪراچيءَ ۾ مون چاچا کي ڏاڍو ڪمزور ۽ نڙيءَ جي سخت سور ۾ مبتلا ڏٺو، مون کيس ڏک ۽ پيار وڃان پاڪر پائيندي چيو، ”مان اوهان سان وڙهندس. مان اوهان سان وڙهندس.“ اها اُماس جي اونڌاهي ۽ وحشتناڪ رات هئي. سمنڊ اکين کان اوجھل هو، پر سندس چولين جي چوھ ۾ ارغبيي آواز ۾ هو. اها سموري رات ٻئي ڏينهن جي انتظار ۾ مون جاڳندي گذاري هئي.

ٻئي ڏينهن مان چاچا کي جناح پوسٽ گريجوئيٽ ميڊيڪل سينٽر وٺي ويس. ٽي ڏينهن سندس مختلف ٽيسٽ وٺندا رهيا. چوٿين ڏينهن ڊاڪٽرن يقين سان سندس نڙيءَ ۾ ڪينسر جي تصديق ڪري ڇڏي. اميد جو آخري ونجهه ڇڏائجي ويو. منهنجو ساھ نڪري ويو. چاچا ڏاڍو اُٻاڻڪو ٿھڪ ڏئي مون ڏانهن ڏٺو هو. ڊپ سبب منهنجي منهن جو پٺو لهي ويو هو. چاچا منهنجي ڪلهي تي هٿ رکندي ڏاڍي ڏک واري لهجي ۾ چيو هو، ”زندگيءَ جي راند ڪڏهن ڪڏهن پينلٽي ڪڪ تان به هارائي ويهي آهي.“

اسپتال کان گهر تائين سفر صحرا جو سفر ٿئي پيو هو. گهر پهچڻ کان پوءِ مون چيو هو، ”مان اوهان کي اسلام آباد وٺي ويندس.“

چاچا منهنجي ڳالهه لنوائيندي چيو هو، ”سمنڊ کان سواءِ اسلام آباد ۾ پاڪستان نيوي جو هيڊ ڪوارٽر ته هلي سگهي ٿو، پر مان نه. مان سمنڊ کان پري رهي نه سگهندس.“

چاچا جون ڪلفٽن ۽ سمنڊ سان اٿوسرنڊڙ يادون واپسته هيون. سندس سنگت ڪان ٻڌو هوم ته سج لهڻ کان پوءِ چاچا اڪثر سمنڊ جي ڪناري سان سيريز ريسٽورنٽ جي اڱڻ ۾ ويهي ويهندو هو، ۽ استاد برڪت علي خان جي پيروين ٻڌندو رهندو هو، ۽ سمنڊ جي بيچين چولين ڏانهن ڏسندو رهندو هو. تڏهن چاچا روپ جي ڪري سنڌ ڪاليج ڇڏي چڪو هو. مون چاچا کي چيو، ”مان اوهاڻ کي اڪيلو ڇڏي نه ويندس.“

ڪلڻ جي ڪوشش ڪندي چيائين، ”هن عمر ۾ خدا جي واسطي منهنجي شادي نه ڪرائجانءِ.“

مان کلي نه سگهيس. ماحول اذيتناڪ ۽ وڏيندڙ هو. چيو هيم، ”مان اوهاڻ کي اسلام وٺي ويندس.“

”رهين سرڪاري هاسٽلن ۾.“ چاچا وري به منهنجي ڳالهه لنوائيندي چيو هو، ”۽ اسيمبليءَ جو اجلاس ٿئي ته ٽيڙ ڪڍي وڃي رهين ڪنهن هوٽل يا موٽل ۾. اهڙي، خان بدوشن واري زندگي اڳ وڻندي هئي؛ هينئر نه.“

”اوھين هلو ته سھي.“ ايلاز ڪندي چيو هيم، ”اوھين هلو ته سھي، مان مسواڙ جي جاءِ وٺندس.“

تڪليف، بي انتها سور ۽ پريشانيءَ جي باوجود چاچا جي اکين ۾ روشنيءَ جي تجلي تري آئي.

”هڪ شرط تي هلندس.“

”مون کي اوهاڻ جو هر شرط قبول آهي.“

”ٻڌڻ کان سواءِ؟“

”ها. ٻڌڻ کان سواءِ.“

”قري ته نه ويندين؟“

”نه.“

تصديق ڪرڻ لاءِ چاچا منهنجين اکين ۾ ڏٺو هو. چيو هئائين، ”اول، شادي ڪر.“

مون کي ڏاڍو تعجب ٿيو هو. جڏهن پنجويهن سالن جو هوس، تڏهن چاچا ڪڏهن به شاديءَ جو ذڪر نه ڪيو هو. ذري گهٽ پنجويهه سال گذري وڃڻ کان پوءِ، جڏهن مون چاچا وانگر مڪمل هيڪلائين سان هميشه لاءِ ٺاه

ڪري ڇڏيو آهي ۽ خاموشين جي ڪائنات ۾ پنهنجي وجود کي ڇڏي ڏنو آهي، ڇاڇا جو شرط مون کي انوکو ۽ اوڀرو محسوس ٿيو. ان باري ۾ مون گهڻي دير تائين سوچيو هو. انسان پنهنجي تجربن ۽ زندگيءَ ۾ طرز عمل سبب انفرادي حيثيت ۾ هرڪو نتيجو پاڻ پيوڳڻ لاءِ تيار رهندو آهي؛ پر پنهنجن پيارن کي پري رکندو آهي، يا پري رکڻ جي خواهش ڪندو آهي. ڇاڇا جو مون سان پيار ماڻهو مثال طور استعمال ڪندا هئا. هڪ سال جو مس هوس جو امان ۽ بابا کان مون کي گهري ورتو هئائين. راتيون جاڳي، سور سهي، ممتا کان ماريل ڪنهن ماءُ وانگر مون کي پاليو هئائين. زندگيءَ ۾ ڪجهه نه ميٽيائين. مان ئي سندس ميراث هوس. مون کي پڪ ته ڪونهي، پر، مان سمجهان ٿو، هو منهنجي هيڪلائيءَ سبب فڪرمند رهندو هو. مان سندس ٽيون وجود هوس. پر، منهنجو ٽيون وجود ڪوبه نه هو. ڪير درد جي چڪ سهي آخري گهڙي ۾ مون تائين هليو ايندو! آخري سفر تي اُسهن کان اڳ ڪير منهنجو خيال رکندو! ۽ پوءِ جڏهن اکين جي جوت ڀري ٿي ويندي، ۽ چپ سڪي نوٽ ٿي ويندا، تڏهن ڪير پاڻيءَ جي، سڀ ساھ ۾ شامل ڪندو، ۽ الوداع چونڊو!

”ڇا پيو سوچين!“

”ڪجهه به نه.“

”شادي ڪندين نه؟“

ڪيس جواب نه ڏنو.

”مون کي پڪ هئي، تون ڦري ويندين.“

مون ڏانهس ڏٺو. جواب ڏيڻ بدران، ڪانٽس ورائي پڇيم، ”اوهان

شادي ڇو نه ڪئي؟“

هڪ لمحي لاءِ ڄڻ ڏڏي ويو. نرڙ تي اڻيڪ گهنج اُڀري گم ٿي ويس، ڏاڍي عجيب مرڪ چپن تي تري آيس. هو مون کي وڌيڪ پيارو، سٻاجهڙو ۽ شفيق نظر آيو. وڏو ساھ ڪنيائين. چيائين، ”وقت مهلت ئي نه ڏني. ستر سالن جي زندگي اک چنپ ۾ گذري ويئي.“

مان هڪدم اُٿي سندس پاسي کان وڃي ويٺو هوس. ڪيس پيار ڪندي چيو هوم، ”ڪجهه به گذريو ناهي. ڇاڇا. هيءَ ته شروعات آهي.“

ان موضوع تي وڌيڪ ڪجهه ڳالهائڻ مون مناسب نه سمجهيو. سموري رات مان سندس علاج بابت سوچيندو رهيس، ۽ سمنڊ جو احتجاج ٻڌندو رهيس. صبح ٿيڻ کان اڳ مون فيصلو ڪري ڇڏيو هو ته، مان ڇاڇا ڪي اسلام آباد ضرور وٺي ويندس.

صبح جي نيرن تي کيس پنهنجي فيصلي کان آگاهه ڪيو هوم. ڏاڍي پيار سان منهنجو هٿ پنهنجن ٻنهي هٿن ۾ جهليندي فقط ايترو چيو هئائين، ”پٽ، ممڪن نه آهي، وقت گذري ويو آهي.“

هٿ ڇڏائي ورتو هوم. سمنڊ ڏانهن اشارو ڪندي چيو هوم، ”هي سمنڊ ڏسو ٿا ڇاڇا. مان اوهان جو ٽيون وجود آهي. ڪجهه ڳالهين ۾ اوهان کان به رتيون سرس آهيان. مان سمنڊ ۾ ڪاهي پوندس. ۽ وري موٽي نه ايندس.“

ڇاڇا جي اکين ۾ مون فڪر جا ترورا ڏسي ورتا. هن وري انڪار نه ڪيو ۽ مون سان گڏ اسلام آباد هليو آيو.

اسلام آباد وارو عرصو مختصر هو. وقت ڄڻ اٽڪ وٽان وهندڙ سنڌو درياهه هو — اٺل، تيز ۽ فصل ڪن. مان وقت جي درياهه آڏو ڪوبه تربيلابند ۽ سکر بيراج بيهاري نه سگهيس. ڀولي ڪلينڪ، سي. ڊي. اي هاسپٽل، جنرل هاسپٽل، ۽ ڪينٽومينٽ هاسپٽل ۽ ڪو اسپيشلسٽ نه ڇڏيم. اميد جو ڪو در اهڙو نه هو جنهن کي نه ڪٽڪايم. ڪو ڏس، ڪو گس اهڙو نه هو جنهن جي تلاش ۾ نه نڪتم. پٿر پوڄيم، پٿرن جو خالق پوڄيم، ڪجهه هڙ حاصل نه ٿيو. لهندڙ سج پهر چڙهي نه سگهيو. هڪڙي ڏينهن ڇاڇا چيو، ”ابا روهڙيءَ هليو.“

ڏک ڀڳل شيشي وانگر روح ۾ چپي ويو. گهڻو اڳ ڳالهائيل ڇاڇا جو جملو منهنجي ذهن ۾ پڙاڏا ڪرڻ لڳو، ”ساهه ڏبو روهڙيءَ ۾، ۽ دفن ٿيو امان جي ڀرسان ٽڪر واري مقام تي.“

بورجيجاني ۾ ڇانهه ٺاهيندي مون آليون اکيون اڳهي ورتيون.

ڇانهه جو ڪوپ ڪٿي مان سندس پاسي کان ويهي رهيس؛ مون ڪڏهن به نه سوچيو هو ته، هو ڪو هليو ويندو. ڪڏهن به نه. هڪ لمحي لاءِ به نه. فت بال جي ميدانن ۾ اڪيلي سر هارايمل ميچون کٽڻ وارو، مسلم ليگ نيشنل گارڊ جي ورديءَ کي باهه ڏيڻ وارو، پرشوتم جي گهر ٻاهران پنج

ڏينهن ۽ پنج راتيون فسادين سان وڙهڻ وارو، فريڊرڪس ڪيفي تيريا ٻاهران پنهنجي دوست لاءِ غنڊن لاءِ لڙڻ وارو، موهن جي دڙي جي قديم آثارن لاءِ ايوب شاهيءَ جي آمرن سان جنگ جوڻ وارو، وچوڙي کي ازلي چاهت جي تڪميل سمجهڻ وارو، هڪ ڏينهن هليو ويندو! چاچا ممڪن، ناممڪن، ۽ امڪان جي حدن کان آزاد هو. سندس آخري سفر ڏسڻ لاءِ مون ڪڏهن به پاڻ کي ذهني طرح تيار نه ڪيو هو. ان ڏينهن اسلام آباد ۾ مون پهريون دفعو دل جي ڪنهن ڪنڊ ۾ سندس روانگيءَ جي تصديق محسوس ڪئي هئي. هڪ لمحي لاءِ لڳو هوم ته، سيني ۾ دل ۾ ڀڃڻ لڳو. وانگر ڦاٽي پوندي، ۽ منهنجي وجود کي پرزا پرزا ڪري ڇڏيندي - چاچا کان اڳ مان هليو ويندس! مان سندس روانگي ڏسي نه سگهندس. مون پاڻ ۾ سندس روانگي ڏسڻ جي همت ۽ سگهه نه ساري هئي. مون پاڻ کي نهل ۽ ڪمزور محسوس ڪيو هو. چاچا پنهنجو هٿ منهنجي هٿ تي رکي ڇڏيو هو. مان ڏانهن ڏسي نه سگهيو هوس. هو لاڳيتو، ٽڪ ٻڌي مون ڏانهن ڏسندو رهيو هو. پوءِ، تمام جهيڙي آواز ۾ چيو هئائين، ”جيئن هر خواب کي تعبير نه ملندي آهي، تيئن هر چاهت جي تڪميل نه ٿيندي آهي. تون شادي ڪري ڇڏجانءِ.“

سڄي عمر هيڪلائين ۾ هلندي گذاري ڇڏي هئائين. پر، مون کي هيڪلو ڏسڻ نه پئي چاهيائين. مان ڪنهن ڪنهن وقت سوچيندو آهيان، چاچا کي جيڪڏهن اولاد هجي ها، ته هو انهن سان ايڏي محبت نه ڪري ها، جيتري محبت هن مون سان ڪئي. جيترو پيار هن مون کي ڏنو هو، شايد پنهنجي ڪنهن ٻار کي نه ڏئي سگهي ها. هن منهنجي وجود ۾ پنهنجو ٽيون وجود ڏسي ورتو هو. مان سندس توسيع هوس. ڪانسس رهجي ويل گول مون کي ڪرڻا هئا. قبرستان جهڙي خاموش ۽ بيحس رات ۾ چاچا چيو، ”ابا، هلڻ جي تياري ڪجي.“

ساڳيءَ رات مون فون ذريعي سکر ۾ ڊاڪٽر ابراهيم سان ڳالهائيندو هو. چيو هوم، ”ڊاڪٽر ابراهيم، مان چاچا کي وٺي ٿو اچان.“ ان کان وڌيڪ مان ڪجهه به ڳالهائي نه سگهيو هوس. اها سڄي رات مون جاڳندي، ۽ مارگل ٽڪرين جي جهنگ ۾ لڳل باهه ڏانهن ڏسندي گذاري هئي. رهڙيءَ تائين پهچندي چاچا جي طبيعت وڌيڪ خراب ٿي ويئي هئي.

آواز ذري گهٽ بند ٿي ويو هوس. جسم بخار ۾ پڇري رهيو هو. ساهه تڪو نڪو هلڻ لڳو هوس. ڊاڪٽر ابراهيم روزانو روهڙيءَ هليو ايندو هو، ۽ رات جو دير سان گهر موٽي ويندو هو. هن وٽ چاچا جو علاج نه هو، مان سندس بيوسيءَ کان باخبر هوس. علاج ۽ صحتيابيءَ واري حد تمام پوئتي رهجي ويئي هئي. چاچا جي صبر ۽ ڪينسر جي عذاب جي وچ ۾ هلندڙ جنگ ڊاڪٽر ابراهيم ۽ منهنجي لاءِ حواس خطا ڪندڙ هئي: هڪ رات بي انتها تڪليف جي باوجود چاچا جي چين تي مرڪ ڏسي ڊاڪٽر ابراهيم ڪنبي ويو هو. مون کي ٻانهن کان چڪيندي، سرباٽن ۾ چيو هئائين، ”هيءُ ڪير آهي!“ هيءُ ڪير آهي!“

۽ پوءِ، اها رات به آئي جڏهن ڊاڪٽر ابراهيم سکر موٽندي مون ڏانهن ڏسي نه سگهيو هو؛ چيو هئائين، اڄوڪي رات مان ايمرجنسي وارڊ ۾ هونديس. مان موٽي چاچا جي ڀرسان آرام ڪرسيءَ تي ويهي رهيو هوس. کيس ڏاڍي تڪليف هئي. هو صبر ۽ خاموشيءَ سان تڪليف برداشت ڪري رهيو هو. پر، سندس تڪليف منهنجي برداشت کان ٻاهر هئي. تڏهن، اندر جي عبادتگاهه ۾ مون پنهنجي رب آڏو پاڏايو هو؛ هن شخص کان زندگيءَ ۾ رهجي ويل گول مون کي ڪرڻا آهن. هن جي حصي جو باقي رهيل عذاب منهنجي حصي ۾ داخل ڪري ڇڏ. اهو منهنجو حق ۽ تنهنجو فرض آهي.

روهڙيءَ ۾ بندر، ۽ بندر واري پٽ اسان جي گهر سامهون آهي. جڏهن به درياهه شاهه ۾ اٿل آئي آهي، پاڻيءَ کي اسان پنهنجي گهر ۾ ڪاهيندي ڏٺو آهي. درياهه شاهه جو زور سان پنهنجي جاءِ جي بنيادن ۾ محسوس ڪيو آهي. ڪُن جا ڪڙڪاٽ اسان درياهه ۾ محسوس ڪيا آهن. ان رات به ائين محسوس پئي ٿيو، جڏهن درياهه شاهه بندر جا بند پڇي روهڙيءَ ۾ ڪاهي پيو هو. گجگاهه جو آواز گذرندڙ گهڙين سان گڏ وڌيڪ چٽو ۽ وڌيڪ وڏو ٿيندو پئي ويو. ائين پئي لڳو، جڏهن لوح جو شاعر لکين غمگسارن سان گڏ پنهنجي تحرير جو آخري نوحو پڙهي رهيو هو، ۽ درياهه ۾ اڪين جي آب جو اضافو ڪري رهيو هو. درياهه شاهه کي ايڏي سوز سان وهندي مون پنهنجي حياتيءَ ۾ اڳ ڪڏهن به نه ڏٺو هو. اندر اداس، من وياڪل، ۽ ماحول ماتم ڪڍي وانگر ٿي پيو هو.

مون چاچا جي نرڙ تي هٿ رکيو. سندس نرڙ ڪامي رهيو هو. مون ٿرماس مان برف ڪڍي، پٽي پسائي سندس نرڙ تي رکي. چاچا کان تمام هلڪو چرڪ نڪري ويو. هن آهستي آهستي اکيون کولي مون ڏانهن نهاريو. ڪومايل چين تي معصوم مرڪ تري آيس. هيٺو هٿ مٿي ڪيائين. ڪجهه چوڻ چاهيائين، پر چئي نه سگهيو. مون سندس هٿ پنهنجن ٻنهي هٿن ۾ جهلي اکين تائين آندو. چاچا اکيون بند ڪري ڇڏيون. برف ۾ ٽڌي ٿيل پي پٽي مون سندس نرڙ تي رکي. ڏهن - ٻارهن پٽين کان پوءِ هن ٽڌو ساهه ڪيو. اڌ ڪليل اکين سان هو ڇت ڏانهن ڏسڻ لڳو. اهڙي نموني ڇت ڏانهن ڏسڻ مون کي بيڙين ڪرڻ لڳو. ٻئي گوڏا فرش تي، ۽ ٻانهون ڪٽ جي پاڻيءَ تي رکي مون پنهنجو منهن سندس منهن ڀرسان ويهائي جي ويجهو ڪري ڇڏيو. کيس آهستي سڌ ڪيم، ”چاچا.“

منهنجو سڌ ٻڌي اکيون کولي ڇڏيائين. نرڙ تان پاڻيءَ ۾ آلا ٿيل وار پري ڪندي کانئس پڇيم، ”ڪيئن پيا محسوس ڪريو.“

جواب ۾ چين تي ڏاڍي عجيب مرڪ تري آيس. مون کانئس پڇڻ چاهيو: اهي ڪهڙا مرحلا آهن، جن مان گذرڻ کان پوءِ انسان بهادريءَ ۽ صبر جي ان انتها کي پهچندو آهي، جتي هو هر عذاب، تڪليف ۽ موت کي منهن تي مرڪ آڻي قبول ڪندو آهي! پر، مان کانئس ڪجهه به پڇي نه سگهيس. چاچا تمام جهيٺي، ڪمزور ۽ نبل آواز ۾ پڇيو، ”ابا، وقت ڪيترو ٿيو آهي؟“

منهنجي لونءَ لونءَ کاندارجي ويئي. واچ ۾ وقت ڏسندي چيم، ”ساڍا ڏهه ٿيا آهن.“

ساڳي نوع ۾ پڇيائين، ”ٻاهر ڪو آيو ته ناهي!“
 سڌ ڪو منهنجو نرڙيءَ ۾ اٽڪي پيو. چيم، ”نه چاچا.“
 چاچا اکيون بند ڪري ڇڏيون.

مون پنهنجا ڇپ سندس نرڙ تي رکي ڇڏيا. چاچا جو جهيٺو آواز ٻڌم، ”ابا، روئين ته نه پيو.“
 ”نه، چاچا.“
 ”ابا، نه روئجانءِ.“

مان آرام ڪرسيءَ تان اٿي سندس پيرانديءَ کان وڃي بيٺس. ڏانهس ڏسندو رهيس. هيٺ جهڪي سندس پيرن کي پيار ڪيم. چاچا پنهنجو هيٺو هٿ اهڙي نموني مٿي ڪيو، ڄڻ سڌ ڪندو هجي، ڦري وڃي پاسي کان وپنومانس. تمام ڪمزور آواز ۾ چيائين، ”ابا، ٻاهر ڪو آيو آهي.“

”ڪوبه ڪونهي.“

”تون ڏسي اچ.“

سندس دل رکڻ لاءِ ٻاهريون در کولي ٻاهر نهاريم. موٽي اچي کيس ٻڌايم، ”ٻاهر ڪوبه ڪونه آهي.“

ٿڌو ساهه کنيائين، پوءِ ڪمزور آواز ۾ پڇيائين، ”وقت ڪيترو ٿيو آهي.“

واچ ۾ وقت ڏسندي چيم، ”پوڻا يارهن ٿيا آهن.“

ٿڌو ساهه کڻي چاچا اکيون بند ڪري ڇڏيون. سندس ساهه تڪو هلندي هلندي منجهڻ لڳو. هو نڪ بدران وات مان ساهه کڻڻ لڳو. مون چمچي سان پاڻيءَ جا ٻه - ٽي ڦڙا سندس وات ۾ وڌا. هن وات بند ڪري ڇڏيو ۽ وري نڪ مان تڪڙا تڪڙا ساهه کڻڻ لڳو. ڪجهه دير کان پوءِ مون کي سندن ساهه مان هيٺناڪ آواز ٻڌڻ ۾ آيو، ڄڻ ساهه جي نلڪين ۾ ڪجهه ڦاسي پيو هوس. ڏهن - پندرهن منٽن کان پوءِ سندس ساهه مان ڪونگهري جهڙو آواز ڀرو ٿيندو ويو. ڄڻ معرڪو ختم ٿيو. ڪجهه دير اڳ جنهن جنگ ۾ رڻ گجيو ۽ راڙو ٿيو هو، سا جنگ ڄڻ انجام کي پهتي. چاچا جو ساهه آهستي آهستي هلڻ لڳو. سندس نرڙ ۽ چهري تي پگهر ڏسي منهنجي دل جنبجي بن پڙن ۾ چچرجي ويئي. مون دريءَ کان ٻاهر آسمان ڏانهن ڏسندي چيو، ”هن دلبر انسان جي صبر کي ايڏو نه آزمائين ها!“

درياهه شاهه ڪيهر وانگر گجگوڙ ڪندو رهيو، صدين جي شدت سان وهندو رهيو. ڀانئيم، هن دفعي درياهه ٻئي شهر، روهڙي ۽ سکر، پاڻ سان پتي کڻي ويندو. ڪجهه باقي نه رهندو. بکر واري ڪُن ۾ وڏو نڪاءُ ٿيو، ڄڻ ڪو غوراب تڪر سان مٿو هڻي تڪرا تڪرا ٿي ويو. تڏهن، مون ٻاهريون در کڙڪندي ٻڌو. مون کان ذري گهٽ چرڪ ٽڪري ويو. مون منهن ورائي چاچا ڏانهن ڏٺو. هو ڄڻ گهري نند ۾ سٽل هو. سندس ساهه تمام آهستي آهستي هلي رهيو هو.

ڪمري مان نڪري وranدو لنگهي مون ٻاهريون در کولي ڇڏيو.
پنجاهه - پنجاهه سالن جي هڪ مانائتي ۽ ٻاجهاري عورت بيٺي هئي. ڏاڍي
ٿڪل ۽ پريشان پئي ڏني. احترام سان چاچا جو نالو ڪڏندي پڇيائين، ”هيءُ
سندن گهر آهي؟“

”ها.“ در آڏو هٽندي چيم، ”اندر اچو.“

اندر ايندي چيائين، ”گذريل چوويهن ڪلاڪن مان ويهه ڪلاڪ سفر
۾ گذاريا اٿم. شهدادپور وٽ انجڻ خراب نه ٿئي ته مان شام ڌاري پهچي وڃان
ها.“

ڪائس بريف ڪيس وٺي ميز تي رکيم. ڪپڙن تان مٽي چنڊيندي
چيائين، ”سر سان ملڻ لاءِ مان ڪراچي ويئي هيس. اُتان خبر پئي ته سر
روهڙيءَ ۾ آهن.“

رومال سان اول اکيون ۽ پوءِ عينڪ جا شيشا صاف ڪندي هن مون
کان پڇيو، ”تون سر جو...“

هن جملو اڌ ۾ ڇڏي ڏنو.

چيم، ”مان سندن ڀائٽيو آهيان.“

چيائين، ”مان ميران ڪاليج جي پرنسپال آهيان. سر ڪيئن آهن؟“

اندرين ڪمري ڏانهن وڌندي چيم، ”اچو.“

وراندي ۾ رکيل پنهنجو سوت ڪيس کوليندي هن چيو، ”سنڌ

ڪاليج ڪراچيءَ ۾ مان سر وٽ پڙهندي هيس.“

هڪ لحظي ۾ مون امڪان جي سرحدن کان اڳتي، ناممڪن کي
ممڪن ٿيندي ڏٺو. ڪائنات جو هر آواز بي آواز ٿي ويو. سڀ ڪجهه پنڊ بهڻ
ٿي ويو. ڪو گُهنڊ، ڪا صدا نه رهي. تصديق جي ضرورت نه رهي. مان
اچرج، يقينيءَ وچان فقط هڪ لفظ اڇاري سگهيس، ”اوهين!“

بريف ڪيس مان رومال ڪڍندي چيائين، ”منهنجو نالو روپ آهي.“

مان ذري گهٽ ٻوڙندو اندرئين ڪمري ڏانهن وڌي ويس. فرش تي
گوڏا کوڙيندي، ۽ چاچا کي مٿيون ڏيندي ۽ پيار ڪندي چيم، ”چاچا،
چاچا، ڏسو ته سهي! ڏسو ته سهي، اوهان سان ڪير ملڻ آيو آهي!“

مون ڪنڌ ورائي ڏنو. روپ ڪمري جي در ۾ بيٺي هئي. اکين ۾

وڃڻ هٿس. ڇپ اهڙي نموني ڌار ٿي ويا هٿس، ڄڻ اندر مان اٿلي آيل آه
 سندس وجود مان ڌار ٿيندي ٿيندي رهجي ويئي هٿس. مون کيس ٻانهن کان وٺي
 آرام ڪرسيءَ تي ويهاري ڇڏيو. هوءَ بي انتها غم وڃان ڇا ڏانهن ٺهڻ لڳي.
 ڇاڇا جو سمورو چهرو ۽ جسم پگهر ۾ آلو ٿي ويو هو. ڪجهه دير اڳ
 بخار ۾ پڇرندڙ جسم نري ويو هوس. سمورا بند پڇي پيا. ڇاڇا کي ڳرائي
 پائي ۽ روئيندي چيم، ”هڪ دفعو اڪيون کولي ته ڏسو، اوهان سان ڪير
 ملڻ آيو آهي. ڏسو ته سهي ڇاڇا. اوهان ڏسو ته سهي.“
 اُجهامندڙ ساهن ۾ مون ڇاڇا کي هڪ وڏو ساهه کڻندي ڏٺو. اڌ
 اڪيون کولي هن مون ڏانهن ڏٺو. کيس نرڙ، ڳلن ۽ ڪاڏيءَ تي پيار ڪندي
 چيم، ”ڏسو ته اوهان سان ڪير ملڻ آيو آهي.“
 ڇاڇا روپ ڏانهن ڏٺو؛ ۽ پوءِ اهڙي نموني اڪيون بند ڪري هميشه لاءِ
 الڳ ٿيو، جو خوابن کان سواءِ وري ڪٿي به نظر نه آيو. ♦

روشنائي پبليڪيشن جا وڪري لاءِ موجود ڪتاب

لطيفيات

300/=	ڊاڪٽر محمد عالم سومرو	شاه جو رسالو (الف - پ وار)
300/=	هوڻچند مرچند گربخشاڻي	شاه جو رسالو (ٽيئي جلد گڏ)
200/=	ڪلياڻ آڏواڻي	شاه جو رسالو (مڪمل)
200/=	ڪلياڻ آڏواڻي	شاه جو رسالو (معني سان)
300/=	غلام محمد شاهواڻي	شاه جو رسالو
120/=	تنوير عباسي	شاه لطيف جي شاعري
35/=	هوڻچند گربخشاڻي	مقدم لطيفي
70/=	پيرو مهر چند آڏواڻي	گربخشاڻيءَ وارو شاه جو رسالو منهنجي نظر ۾
ختم ٿيل	منهور مٿلاڻي	شاه جا سِرموڙ
صوفي بزرگن جو ڪلام		
90/=	ميمڻ عبدالمجيد سنڌي	شاه ڪريم جو ڪلام
200/=	عثمان علي انصاري	سچل جو رسالو (سنڌي ڪلام)
200/=	مولانا محمد صادق راڻيپوري	سچل جو رسالو (سرائڪي ڪلام)
90/=	هيرو نڪر	قاضي قادن جو ڪلام
		(ان جو سنڌي ۾ اڀياس)

شاعري

ختم ٿيل	مير محمد پيرزادو	مڪڙيون ماڪ ڦرا
55/=	ابراهيم منشي	ڌرتي دين ڌور
75/=	ابراهيم منشي	گوندر ويندا گذري
90/=	ادل سومرو	سمنڊ جاڳي ٿو
100/=	استاد بخاري	زندگي زندگي
120/=	استاد بخاري	نه ڪم نه ريو - نه غم نه ريو
80/=	استاد بخاري	ولولو ۽ ووڪ
100/=	استاد بخاري	ميلا ملهالا
125/=	استاد بخاري	لهري لهري ۾ لالائ
300/=	استاد بخاري	گلدستي ۾ گيت
125/=	استاد بخاري	وطن ۽ ويساھ
150/=	استاد بخاري	ڪوڪڻ يا ڪلياڻ
250/=	اياز گل	دڪ جي نه پڄاڻي آ
60/=	تنوير عباسي	ساجن سونهن سرت
200/=	نارائن شيام	راخون پنڌ پيون

100/=	شيخ اياز	ڪاري رات ڪهنڱ
		ٽاٽول
50/=	علي بابا	سنڌ باد جو سفر
55/=	موهن ڪلپنا	درد حر درياھ
55/=	ماڻڪ	سام مٺ ۾
55/=	ماڻڪ	تي ناوليت
ختم ٿيل	ڄام ساقي	ڪاهوڙي ڪڇن
ختم ٿيل	ڪرشن چندر	غدار
100/=	بورس پوليوائي / پرويز	ڏونگر منجهه ڏيئو
60/=	ميسم گورڪي / گوپند مالهي	ماءُ
ختم ٿيل	ترجمو: عثمان ڏيپلائي	سسي نيزي پاند
ختم ٿيل	ترجمو: عثمان ڏيپلائي	امڙ (حصو پهريون)
65/=	شهيد الله قيصر / غلام نبي ناشاد	پرين پڳهه چوڙيا
65/=	البير ڪاميو / ولي رام ولي	ڌاريو
70/=	طارق عالم ابڙو	رهجي ويل منظر
75/=	تالستاءُ / مصطفى نانگراج	عشق
100/=	قرة العين حيدر / ولي رام ولي	سيٽا هرڻ
90/=	الطاف شيخ	توڪيو جي گيشا گرل
		ڪهاڻيون
125/=	نسيم کرل	نسيم کرل جون ڪهاڻيون
150/=	علي بابا	منهنجون ڪهاڻيون (جلد 1)
65/=	نجم عباسي	پان ۾ ويٺا آهيون
55/=	ماڻڪ	حويليءَ جا راز
80/=	امر جليل	دل جي دنيا
90/=	طارق عالم ابڙو	سڃاڻپ جي ڳولا ۾
100/=	ترجمو: ممتاز بخاري / حبيب ساجد	چونڊ نوبل ڪهاڻيون
90/=	الطاف شيخ	خدا ڏي خط
80/=		معقول ناسم
ختم ٿيل	ڪيرت باباڻي	جيڪي ڏٺو هو مون
ختم ٿيل	احمد علي رند	چار گهڙيون چين ۾
90/=	الطاف شيخ	مڪليءَ کان ملاڪا

90/=	الطاف شيخ	خبرون ڪيڙاون جون
100/=	الطاف شيخ	جڀان جن جي جيءَ سان
90/=	الطاف شيخ	اچن جي ملڪ ۾ اسين ڪارا
80/=	الطاف شيخ	ملير کان مالو

جبرانيات

22/=	خليل جبران / يوسف سنڌي	بغاوت
22/=	خليل جبران / يوسف سنڌي	ڏوهاري
25/=	خليل جبران / زيب سنڌي	ڪنوار جي سڀج
22/=	خليل جبران / گل محمد	موت ۽ زندگي
22/=	خليل جبران / گل محمد	سوداني
25/=	خليل جبران / گل محمد	پيغامبر
22/=	خليل جبران / مسعود جمالي	پڳل گنڀراتيون
22/=	سنڌيڪار: زيب سنڌي	مرشد جو پيغام
25/=	خليل جبران / عطا الله ابڙو	خليل جبران جي جيون ڪٿا
30/=	خليل جبران / نجر عباسي	غلامي
		پهاڙن ۾ پڪار

تحقيق / تنقيد

90/=	منگهارام ملڪاڻي	سنڌي نثر جي تاريخ
75/=	عبدالجبار جوڻيجو	سنڌي ادب جي مختصر تاريخ
51/=	سنڌيڪار: ولي رام ولي	پڳوت گيتا ”هڪ اڀياس“
60/=	تاج جوڀو	نيٺ مهتي خيال جاڳيا
66/=	محمد ابراهيم جوڀو	شاه - سچل - سامي
70/=	ڊاڪٽر مرلي ڌر جينٽلي	سنڌي پهاڪا ۽ محاورا
210/=	ڊاڪٽر ميمڻ عبدالمجيد سنڌي	سنڌي ادب جو تنقيدي اڀياس
35/=	ظفر عباسي	شاعريءَ جون صنفون
100/=	ڊاڪٽر شمس الدين عرسڻي	سنڌي ورچيسي ٻولي

جيون ڪٿا / جيون ڪهاڻي

جواهر لال نهرو / رتن مل ملڪاڻي	100/=
ليلي خالد / زيب ڀنڌي	35/=
موهن ڪلپنا	75/=
سنڌيڪار: محمد ابراهيم جويو	66/=
شيخ سعدي / محمد قاسم سومرو	90/=

فلسفو

مٽيءَ هاڻا ماڻهو	مترجمو: عبدالواحد آريسر	ختم ٿيل
مارڪسي فلسفو	اسٽالن / ابن حيات	ختم ٿيل
سوشلز ڇا آهي	سيد رشيد احمد	ختم ٿيل
فلسفي جو ابتدائي ڪورس	سنڌيڪار: محمد ابراهيم جويو	75/=
سيڪيولرزم ڇا آهي؟	سبط حسن / تاج مري	ختم ٿيل
انقلاب جو فلسفو	جمال ناصر / سرمد سيد	ختم ٿيل
فڪر آزادي	مترجمو: محمد ابراهيم جويو	ختم ٿيل
ڏاهپون ڏک ڏسن	افلاطون / ڊاڪٽر گل	80/=
يوناني ڏند ڪٿاؤن	يوسف شاهين	80/=
دوستي	افلاطون / ڊاڪٽر گل	55/=
موڪلاڻي	افلاطون / شاهنواز پيرزادو	65/=

تاريخ

سنڌ ڪهاڻي	ڪيول ملڪاڻي / تاج جويو	80/=
سنڌ جي بمبئيءَ کان آزادي	جي ايم سيد	ختم ٿيل
نئين سنڌ لاءِ جدوجهد	جي ايم سيد	80/=
انقلاب جي تاريخ	ايم اين راءِ / امان شيخ	ختم ٿيل

سياست

سامراج ۽ ان جا روپ	جانب	ختم ٿيل
قومن جو حق خود اراديت	لينن / منير	ختم ٿيل
مارڪس ۽ اينجلس جي حياتي	جانب	ختم ٿيل

ختم ٿيل	سنڌيڪار: تاج جويو	دنيا جون عورتون
ختم ٿيل	جولس فوجڪ	ڦاسيءَ جا چانور ۾
ختم ٿيل	لالا چارڻ	ترقي جو غير سرمائيدارانه رستو
ختم ٿيل	امداد چانڊيو	پاڪستان ۾ قومي سوال
ختم ٿيل	سنڌيڪار: رشيد پٽي	ڪميونسٽ پٽر نامو
ختم ٿيل	سنڌيڪار: امداد چانڊيو	سوشلزم ماضي، حالمستقبل
ختم ٿيل	چرننگو / منير	سوويت جمهوريت اصول ۽ عمل
ختم ٿيل	اگا سيٿيف / منير	قوم پرستي بطور نژاد ۽ پاليسي
ختم ٿيل	ڄام ساقي	سنڌ جي شاگرد جدوجهد
ختم ٿيل	جواهر لال نهرو	ابتدائي سياسي تعليم
ختم ٿيل	ابو جبران	انقلاب جي وات
ختم ٿيل	آزاد قاضي	سنڌ جون عظيم انقلابي عورتون
30/=	ڪلپنا دت / سرواڻ	ڇنگانگ جا عظيم انقلابي
30/=	ڄام ساقي	مظلوم قومن جو مستقبل
30/=	سنڌيڪار: رشيد پٽي	بين الاقوامي انقلابن جو راه عمل
25/=	فيڊرل ڪاسٽر / انور	تاريخ مون کي بي ڏوهي قرار ڏيندي
20/=	گل محمد جڪراڻي	تاريخ اسان سان انصاف ڪندي
32/=	آزاد قاضي	عورت ۽ قومي آزاديءَ جا انقلابي
60/=	جواهر لال نهرو / پرويز	پيءُ جا ڌيءُ ڌي خط

ڊڪشنري

The New

550/= Dr. Shamsuddin Tunio

Scientific Dictionary
English to snidhi

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، پڙهندڙ، ڀرندڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعوى ڪري ٿو ته پڪَ ڄاڻو ته اهو ڪُوڙو آهي. نه ئي وري پَنَ جي نالي کي پئسا گڏ ڪيا

پڙهندڙ نسل . پ ن The Reading Generation

ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پن ساوا، ڳاڙها، نيلا، پيلا يا ناسي هوندا آهن اهڙيءَ طرح پڙهندڙ نسل وارا پن به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پنن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پنن سان ان جو ڪو به لاڳاپو نه هوندو.

پنن کي کليل اڪرن ۾ صلاح ڏجي ٿي ته هو وس پئانڊڙ وڌ کان وڌ ڪتاب خريد ڪري ڪتابن جي ليکڪن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

پڙهندڙ نسل . پن The Reading Generation

شيخ اياز علم، ڄاڻ، سمجھ ۽ ڏاهپ کي گيت، بيت، سٽ، ڀُڪارَ
سان تشبيهه ڏيندي انهن سڀني کي بمن، گولين ۽ بارود جي مد مقابل
بيهاريو آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرن ٿا.

... ..

ڄڻ جئن جاڙ وڌي ٿي جڳ ۾، هو ٻوليءَ جي آڙ ڇڻن ٿا؛
ريٽيءَ تي راتاها ڪن ٿا، موٽي منجهه پهڙا ڇڻن ٿا؛

... ..

ڪالهه هيا جي سُرخ گلن جيئن، اڄڪلهه نيلا پيلا آهن؛
گيت به ڄڻ گوريلا آهن.....

... ..

هي بيت اٿي، هي بم - گولو، جيڪي به ڪٿين، جيڪي به ڪٿين!
مون لاءِ ٻنهي ۾ فرق نه آ، هي بيت به بم جو ساٿي آ،
جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي
ويڙهه ۽ عمل جو دور آهي، اُن ڪري پڙهڻ تي وقت نه وڃايو“ نادانيءَ جي
نشاني آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين
محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج
۽ سماجي حالتن تان نظر کڄي ويندي ۽ نتيجي طور سماجي ۽ حڪومتي
پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين
ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل . پڻ The Reading Generation

پڙهندڙ نسل جا پَن سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي پنهنجو حق، فرض ۽ اثر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پيءُ
 پهتو منهنجي من ۾ تنهنجي پَن پَن جو پڙلاءُ.“
 - اياز (ڪي جو بيجل ٻوليو)

پڙهندڙ نسل - پَن The Reading Generation

